

गद्य-पथ

श्री सुमित्रानंदन पंत

साहित्य भवन लिमिटेड

इलाहाबाद

प्रथम सस्करण : १९५३ ईस्वी

तीन रुपया

मुद्रकः—राम आसरे कक्कड़
हिन्दी साहित्य प्रस, इलाहाबाद

डा० धीरेन्द्र वर्मा को



श्री मुभेयानदन पत

विज्ञापन

गद्य-पद्य मेरे निबन्धा का संग्रह है। प्रथम खंड मे मेरे काव्य ग्रंथों की प्रस्तावनाएँ, द्वितीय खंड में अधिकतर, आकाश वाणी से प्रसारित मेरी वार्ताएँ हैं। वीणा में जो भूमिका केवल सञ्चित रूप में प्रकाशित हुई है वह प्रस्तुत मकलन में अपने पूर्व कल्पित रूप में जा रही है।

इस सामग्री को पुस्तकाकार एकत्र करवाने का श्रेय साहित्य भवन के उत्साही प्रकाशनाध्यक्ष श्री नर्मदेश्वर चतुर्वेदी जी को है।

डेगोर टाउन,
१० फरवरी ५३ ई०

श्री सुमित्रानंदन पंत

विषय सूची

विषय		पृष्ठ
	प्रथम खंड	
१. प्रवेश	...	१
२. विज्ञप्ति	...	१३
३. पर्यालोचन	..	१६
४. दृष्टिपात		७६
५. प्रस्तावना	...	८५
	द्वितीय खंड	
६. मेरा रचना काल	.	११५
७. मैं और मेरी कला	...	१२४
८. आज की कविता और मैं	...	१३१
९. कला का प्रयोजन	...	१४१
१०. आधुनिक काव्य प्रेरणा के स्रोत	...	१४७
११. यदि में कामायनी लिखता	...	१५५
१२. काव्य सस्मरण	...	१६३
१३. पुस्तकें, जिनमें मैंने सीखा	...	१७२
१४. जीवन के प्रति मेरा दृष्टिकोण	..	१७८
१५. भारतीय सस्कृति क्या है ?	...	१८३
१६. भाषा और संस्कृति	...	१८८
१७. सांस्कृतिक आंदोलन	...	१९२
१८. सांस्कृतिक चेतना	...	१९६
१९. कला और मस्कृति	..	२००
२०. साहित्य की चेतना	...	२०५
२१. मेरी पहिली कविता	...	२०८

शुद्धि-पत्र

पृष्ठ	पंक्ति	अशुद्ध	शुद्ध
१५	१६	की	को
१६	१२	प्रभावित	प्रधावित
२१	१७	हन	हम
२१	२७	बल	बल सं
२४	८	उसमें	उसके
३२	२१	तरह	तरह तरह
३३	३	और सखी,	सखी और
३३	२७	चौपाई	चौपई
३४	२६	भावना की	भावना को
३५	३	बनाता	बनाती
३५	११	कमर की	कमर को
३५	२६	उज्वल	उज्वल
३७	१६	रहता	रहता है
३७	१८	देख	देखा
४५	६	विधातु	विधातु
४६	१८	जिसका	जिसका
४६	२५	की हुई	किए हुई
४७	१	उठाई	उठाए
४८	१३	प्रसाद	प्रासाद
४९	७	जातिय	जातीय
५०	१७	तेरी	मेरी
५१	१०	वाली	वाले
५३	१६	ऐन्द्रिक	ऐन्द्रयिक

दो

पृष्ठ	पंक्ति	अशुद्ध	शुद्ध
५४	६	सौन्दर्य को	सौन्दर्य की
५५	२०	उनके	उसके
५५	२५	प्राणत्व	प्राण तत्व
५६	२	प्रकाशन	प्रकाश
५६	१५	अकाक्षाओ	आकांक्षाओ
५६	१७	ने	से
५६	२४	के सबध मे	मे सबध
५७	१२	बताने	बनाने
५७	१८	आदेशों	आदर्शों
५८	१२	एकता की	एकता के
५८	१८	मनुष्य	मनुष्यों
५९	३	का मुक्त	को मुक्त
५९	३	यत्र युग का	यत्र युग की
५९	६	मिलता	मिलती
५९	७	आने वाले	आने वाला
५९	१३	ग्रास्यों	ग्रास्यो
५९	२४	परिणत	परिणति
६०	८	आध्यात्मिक	आध्यात्मिक
६९	८	जिसको	जिसकी
६९	२५	दर्शन	दर्शन के
७०	१	और	आर
७१	२	पृथ्वी का	पृथ्वी के
७३	२६	नीलिका	नीलिमा
७५	१४	सका	सकी
७७	१	जीव	जीवन
८२	८	मूहय	मुख्य

तीन

पृष्ठ	पक्ति	अशुद्ध	शुद्ध
८३	३	की	को
८४	३	इन	इस
८७	२५	रस	इस
८८	१४	उधर	इधर
९१	१	हमारे	हमारे
९६	२	इन	इस
९७	८	तभा	तथा
९७	२२	नेतिक	नैतिक
९९	३	फो	को
१०९	१९	पाल	पाश
१११	१	से	मे
११५	२	हिमाल	हिमालय
११५	२३	मेरे	मेरी
१२१	१०	जरा जड़	जड़
१२१	२६	एकाकी	एकारी
१२१	२७	एकाकी	एकांगी
१२२	९	एंद्रियक	एंद्रियिक
१२३	१	ग्राम्य	ग्राम्या
१७४	२२	Camforted	Comforted
१७५	२२	वह	मन
१८३	१०	मूल्य	मूल
१८३	२४	हास	हास
१८७	१३	वैचित्र	वैचित्र्य
१९३	८	के ऊपर	स ऊपर
१९६	२१	तुच्छ	कृच्छ
१९७	२३	अनुष्य	मनुष्य

चार

पृष्ठ	पंक्ति	अशुद्ध	शुद्ध
२०२	१८	मान	ज्ञान
२०२	१६	ज्ञान	मान
२०३	२१	मेरा	मेरा
२०५	६	अंतस्थल	अतस्तल
२१३	२०	मेरी	मेरी

इनके अतिरिक्त विराम चिह्नों की अशुद्धियों पाठक कृपा कर स्वयं शुद्ध कर लें ।

प्रथम खण्ड

प्रवेश

(क)

हिन्दी-कविता की नीहारिका, सम्प्रति, अपने प्रेमियों के तरुण-उत्साह के तीव्र-ताप से प्रगति पा, साहित्याकाश में अत्यन्त-वेग से घूम रही है, समय-समय पर जो छोटे-मोटे तारक-पिण्ड उससे टूट पड़ते हैं, वे अभी ऐसी शक्ति तथा प्रकाश मगहीत नहीं कर पाये हैं कि अपनी ही ज्योति में अपने लिए नियमित-पन्थ खोज सके, जिससे हमारे ज्योतिषी उनकी गति-विधि पर निश्चित-सिद्धान्त निर्धारित कर लें, ऐसी दशा में कहा नहीं जा सकता कि यह अस्त व्यस्त केन्द्र-परिधि-हीन द्रवित-वाष्प-पिण्ड निकट भविष्य में किस स्वस्थ-स्वरूप में घनीभूत होगा, कैसा आकार-प्रकार ग्रहण करेगा, हमारे मूर्ध की कैसी प्रभा होगी, चाँद की कैसी मुधा, हमारे प्रभात में कितना सोना होगा, रात में कितनी चाँदी !

पर मनुष्य के ज्ञान का विकास पदार्थों की अज्ञात-परिधि पर निर्भर न रह कर अपने ही परिचय के अन्तरिक्ष के भीतर परिपूर्णता प्राप्त करता जाता है, जब तक वह पृथ्वी की गोलाई तक नहीं पहुँचता था, वह उसे चिपटी मान कर भी चलता रहा, हम अपने प्रौढ-पगों के लिए नहीं ठहरते, घुटनों के बल चलने के नियमों को सीख कर ही आगे बढ़ते हैं। सच तो यह कि हम भूमिका बाँधना नहीं छोड़ सकते।

अब ब्रजभाषा और खड़ी-बौली के बीच जीवन-संग्राम का युग बीत गया, उन दिनों मैं साहित्य का ककहरा भी नहीं जानता था। उस सुकुमार-मा के गर्भ से जो यह ओजस्विनी-कन्या पैदा हुई है, आज सर्वत्र दसी की छटा है, इसकी वाणी में विद्युत है। हिन्दी ने अब तुतलाना छोड़ दिया, वह “पिय” को “प्रिय” कहने लगी है। उसका किशोर-कण्ठ फूट गया, अस्फुट अङ्ग कट-छँट गये, उनकी अस्पष्टता में एक स्पष्ट-स्वरूप की भलक आ गई; वक्ष विशाल-तथा उन्नत हो गया; पदों की चञ्चलता दृष्टि में आ गई, वह विपुल विस्तृत

हो गई, हृदय में नवीन भावनाएँ, नवीन कल्पनाएँ उठने लगी, ज्ञान की परिधि बढ गई, चारो दिशाओं से त्रिविध-समीर के भोके उसके चित्त को रोमाञ्चित करने लगे, उसे चाँद में नवीन सौंदर्य, मेघ में नवीन गर्जन सुनाई देने लगा । वह अज्ञात-यौवना कलिका अब विकसित हो गई, प्रभात के सूर्य ने उसका उज्ज्वल-मुख चूम, उसे अजस्र आशीर्वाद दे दिया, चारो ओर से भौरे आकर उसे नव सन्देश सुनाने लगे, उसके सौरभ को वायु-मण्डल इधर-उधर वहन करने लग गया विश्वजननी प्रकृति ने उसके भाल में स्वयं अपने हाथ से केशर का सुहाग-टीका लगा दिया, उसके प्राणों में अक्षय-मधु भर दिया है ।

उस ब्रज की ब्राँसुरी में अमृत था, नन्दन की मधु-ऋतु थी, उसमें रसिक श्याम के प्रेम की फूँक थी, उसके जादू से सूर-सागर लहरा उठा, मिठास से तुलसी-मानस* उमड़ चला ! आज भी वह कुछ हाथों की तूँबी बनी हुई है, जो प्राचीन जीर्ण-शीर्ण खण्डहरों के टूटे-फूटे कोनो तथा गन्दे-छिद्रों से दो-एक दन्त-हीन बूढ़े साँपों को जगा, उनका अन्तिम जीवन-नृत्य दिखला, साहित्य की टोकरी भरने, तथा प्रवीण कला-कुशल बाज़ीगर कहलाने की चेष्टा कर रहे हैं, दस बरस बाद, ये प्राण-हीन केचुलियाँ, शायद, इनके आँख भाड़ने के काम आर्यगी । लेकिन यह अपवाद ही खड़ी-बोली की विजय का प्रमाण है । अब भारत के कृष्ण ने मुरली छोड़ पाञ्चजन्य उठा लिया, सुप्त-देश की सुप्त-वाणी जाग्रत हो उठी, खड़ी-बोली उस जाग्रति की शङ्ख-ध्वनि है । ब्रज भाषा में नीद की मिठास थी, इसमें जाग्रति का स्पन्दन, उसमें रात्रि की अकर्मण्य स्वप्नमय-उद्योत्सना, इसमें दिवस का सशब्द कार्यव्यग्र प्रकाश ।

ब्रज भाषा के मोम में भक्ति का पवित्र-चित्र, उसके माखन में शृङ्गार की कोमल करुण-मूर्ति खूब उतरी है । वह मुख-सम्पन्न भारत के हृत्तन्त्री की भङ्गार है, उसके स्वर में शान्ति, प्रेम, करुणा है । देश की तत्कालीन मानसिक और भौतिक-शान्ति ही ब्रज-भाषा के रूप में बदल गई । वह था सम्राट् अकबर,

*ब्रज-भाषा से मेरा अभिप्राय प्राचीन साहित्यिक-हिन्दी से है, जिसमें 'अवधी' भी शामिल है ।

जहाँगीर तथा शाहजहाँ का सुव्यवस्थित राज्यकाल, जिनकी निर्द्वन्द्व छत्र-छाया में उनकी शान्ति-प्रियता, कला-प्रेम तथा शासन-प्रबन्ध-रूपी विपुल खाद्य-सामग्री पाकर चिर-काल से पीडित भारत एक बार फिर विविध ऐश्वर्यों में लहलहा उठा। राजा महाराजाओं ने स्वयं अपने हाथों से सङ्गीत, शिल्प, चित्र तथा काव्य-कला के मूलों को साँचा, कलाविदों को तरह-तरह से प्रोत्साहित किया। सङ्गीत की आकाश-लता अनन्त-भङ्गारों में खिल-खिल कर समस्त वायु-मण्डल में छा गई, मृग चरना भूल गये, मृगराज उन पर टूटना। तानसेन की सुधा-सिञ्चित राग-रागिनियों—जिन्हे कहीं शेषनाग सुन ले तो उसके सिर पर रखे हुए धरा मेरु डोंवाडोल हो जायें, इस भय से विधाता ने उसे कान नहीं दिये—अभी तक हमारे बसन्तोत्सव में कोकिलाओं के कण्ठों से मधुस्रवण करती हैं। शिल्प तथा चित्रकलाओं की पावस-हरीतिमा ने सर्वत्र भीतर-बाहर राजप्रासादों को लपेट लिया। चतुर चित्रकारों ने अपने चित्रों में भावों की सूक्ष्मता और सुकुमारता, सुरों की सजधज तथा सम्पूर्णता, जान पड़ता है, अपनी अनिमेष-चितवन की अचञ्चल-बरनियों, अपने भाव-सुग्ध हृदय के तन्मय रोओं से चित्रित की। शाहजादा दारा का 'अलबम' चित्रकारी के चमत्कार की चकाचौध है। शिल्पकला के अनेक शतदल दिल्ली, लखनऊ, आगरा आदि शहरों में अपनी सम्पूर्णता तथा उत्कर्ष में अमर और अम्लान खड़े हैं; ताजमहल में मानो शिल्पकला ही गला कर ढाल दी गई।

देव, विहारी, केशव आदि कवियों के अनिन्य-पुण्योद्यान अभी तक अपनी अमन्द-सौरभ तथा अनन्त मधु से राशि-राशि भौरों को सुग्ध कर रहे हैं,—यहाँ कूल, केरल, कछार, कुड़ों में, सर्वत्र असुन-वमन्त शोभित है। बीचो बीच बहती हुई नीली यमुना में, उसकी फेनोज्ज्वल चञ्चल तरङ्गों-सी, असंख्य सुकुमारियाँ श्याम के अनुराग में डूब रही हैं। वहाँ बिजली छिपे-छिपे अभिसार करती, भौरे मन्देश पहुँचाते, चोट चिनगारियाँ बरसाता हैं। वहाँ छहो ऋतुएँ कल्पना के बहुरङ्गी-पङ्क्तों में उड़कर, स्वर्ग की अप्सराओं की तरह, उम नन्दन-वन के चारों ओर अनवरत परिक्रमा कर रही हैं। उस "चन्द्रिकावैतहर्म्या वसति-लका" के आस-पास "आनन-ओप-उजास" से नित प्रति-पूनी ही रहती है।

चपला की चञ्चल-डोरियो में पैंग भरते हुए नये बादलों के हिडोरे पर भूलती हुई इन्द्र-धनुषी सुकुमारियाँ भरी की भ्रमक और घटा की घमक में हिडोरे की गमक मिला रही हैं। वहाँ सौन्दर्य अपनी ही सुकुमारता में अन्तर्धान हो रहा, समस्त नक्षत्र-मण्डल उसके श्री-चरणों पर निछावर हो नखावलि बन गया, अलङ्कारों की भ्रमक में देह-वीणा से फूट कर रूप को स्वर दे दिया है। वहाँ फूलों में काँटे नहीं, फूल ही विरह से सूख कर काँटों में बदल गये हैं,—वह कल्पना का अनिर्वचनीय इन्द्रजाल है, प्रेम के पलकों में सौन्दर्य का स्वान है, मर्त्य के हृदय में स्वर्ग का विभव है, मनोवेगों की अराजकता है। सच है, “पल पल पर पलटन लगे जाके अङ्ग अचूक” ऐसी उस ब्रज-बाला के स्वरूप को कौन वर्णन कर सकता है ? उस माधुर्य की मेनका की कल्पना का अञ्चल-छोर उसके उपानकों के श्वासोच्छ्वासों के चार-वायु में उमड़ा हुआ, नीलाकाश की तरह फैल कर, कभी आध्यात्मिकता के नीरव-पुलिनो को भी स्पर्श कर आता है, पर कामना के भाँके शीघ्र ही सौ-सौ हाथों से उसे खींच लेते हैं। वह ब्रज के दूध दही और माखन से पूर्ण-प्रस्फुटित-यौवना अपनी बाह्य-रूप-राशि पर इतनी मुग्ध रहती है कि उसे अपने अन्तर्जगत् के सौन्दर्य के उपभोग करने, उसकी ओर दृष्टिपात करने का अवकाश ही नहीं मिलता, निःमन्देह, उसका सौन्दर्य अपूर्व है, भाषातात है,—यह उस युग का नन्दन-कानन है ! जहाँ सौन्दर्य की अप्सरा अपनी ही छवि की प्रभा में स्वच्छन्दतापूर्वक विहार करती है। अब हम उस युग का कैलास देखेंगे जहाँ सुन्दरता मूर्तिमती तपस्या बनी हुई, कामना की अग्नि-परीक्षा में उत्तीर्ण हो, प्रेम की लोकोज्ज्वल-कारिणी स्निग्ध चन्द्रिका में, सयम की स्थिर दीप-शिखा-सी, शुद्ध एवं निष्कलुष सुशोभित है। वह उस युग का शत-शत ध्वनिपूर्ण-कल्लोलों में विलोडित बाह्य स्वरूप है, यह उसका गम्भीर, निर्वाक-अन्तस्तल !

जिस प्रकार उस युग के स्वर्ण-गर्भ से भौतिक सुख-शान्ति के स्थापक प्रसूत हुए, उसी प्रकार मानसिक सुख-शान्ति के शासक भी, जो प्रातःस्मरणीय पुरुष इतिहास के पृष्ठों पर रामानुज, रामानन्द, कबीर, महाप्रभु बल्लभाचार्य, नानक इत्यादि नामों से स्वर्णाङ्कित हैं, इतिहास के ही नहीं, देश के इत्पृष्ठ पर

उनको अक्षय अष्ट-छाप, उसकी सभ्यता के बन्ध पर उनका श्रीवत्स-चिह्न अमिट और अमर है। इन्ही युग-प्रवर्तकों के गम्भीर-अन्तस्तल से ईश्वरीय-अनुराग के अनन्त-उदगम उमड़ कर, देश के आकाश में घनाकर छा गये। ब्राह्मणों के शुष्क-दर्शन-तत्वों की ऊष्मा से नीरस, निष्क्रिय-वायु-मण्डल भक्ति के विशाल श्यामघन से सरस तथा सजल हो गया, राम-कृष्ण के प्रेम की अखण्ड रस-धाराओं ने, सौ-सौ बौछारों में बरस, भारत का हृदय ज्ञावित तथा उर्वर कर दिया। एक ओर सूर-सागर भर गया, दूसरी ओर तुलसी-मानस !

सीही के उस अन्तर्नयन सूर का सूर-सागर ? वह अतल, अकूल, अनन्त प्रेमाम्बुधि ?—उसमें अमूल्य-रत्न हैं। उसकी प्रत्येक-तरङ्ग श्याम की वशी की भुवन-मोहिनी-तान पर नाचती, थिरकती, भक्तों के भूरि-हृत्स्पन्दन से ताल मिलाती, मँझधार में पड़ी सौ-सौ पुरानी-नावों को पार लगाती, असीम की ओर चली गई है। वह भगवद्भक्ति के आनन्दाधिक्य का जल-प्रलय है, जिसमें समस्त-ससार निमग्न हो जाता है। वह ईश्वरीय-प्रेम की पवित्र भूलभुलैया है, जिसमें एक बार पैठ कर बाहर निकलना कठिन हो जाता है। कुएँ में गिरे हुए को जटपति भले ही बाँह पकड़ कर निकाल सके, पर जो एक बार “सागर” में डूब जाता है उसे सूर के श्याम भी बाहर नहीं खींच सकते ! सूर-सूर की वाणी। भारत के “हिरदै सो जब जाइहौ मरद बढौगो तोह !”

और रामचरित-मानस ? उस “जायो कुल मद्गन” का “रत्नावली” से ज्योतिष मानस ? उस—

“जन्म सिन्धु, पुनि बन्धु विप, दिन मलीन, सकलङ्क,

उन सन समता पाय किमि, चन्द्र वापुरो रङ्क”—“तुलसी शशी” की उज्ज्वल-ज्योत्स्ना से परिपूर्ण मानस ? वह हमारी सनातनधर्म-प्राण जातीयता का अविनश्वर सूक्ष्म शरीर है। भारतीय-सभ्यता का विशाल-आदर्श है, जिसमें उनका सूर्योज्ज्वल-मुख स्पष्ट दिखलाई पड़ता है। वह तुलसीदासजी के निर्मल-मानस में अनन्त का अक्षय-प्रतिबिम्ब है। उसकी सौ-सौ तारक-चाम्बत सरल-तरल-वीचियों के ऊपर जो भक्ति का अमर सहस्रदल विकसित है, वह मर्यादा-

पुरुषोत्तम की पवित्र-पद-रेणु से परिपूर्ण है ! मानस इतिहास में महाकाव्य, महाकाव्य में इतिहास है। उस युग के ईश्वरीय-अनुराग का नक्षत्रोज्ज्वल ताजमहल है, जिसमें श्रीसीताराम की पुण्य-स्मृति चिरन्तन-मुक्ति में जाग्रत है।—ये दोनों काव्य-रत्न भारती के अक्षय-भण्डार के दो सिंह-द्वार हैं, जो उस युग के भगवत्प्रेम की पवित्र धातु से ढाल दिये गये हैं।

जिन अन्य कवियों की पावन-वाणी से ईश्वरानुराग का अवशिष्ट रस अनेक सरिता और निर्भरों के रूप में फूट कर ब्रज-भाषा के साहित्य-समुद्र में भर गया, उनमें हम उस साखियों के सम्राट्, उस फूलों की देह के भगत कवीर माहन्, उस लहरताग के तालाव के गोत्र-कुल-हीन स्वर्ण-पङ्कज, उस स्वर्गीय-सगीत के जुलाहे के साथ—जिसने अपने सूक्ष्म ताने-बाने में गगन का “शब्द-अनाहद” बुन दिया—एकान्त में अपने गोपाल की मूर्ति से बातें करने वाली उस मीरा को भी भूल सकते। वह भक्ति के तपोवन की शत्रुन्तला है, राजस्थान के मरुस्थल की मन्दाकिनी है ! उसने वासना के विष को पीकर प्रेमामृत बना दिया है, उसने शब्दों में नहीं गाया, अपने प्रेमाधिक्य से भावना को ही वाणी के रूप में धनीभूत कर दिया, अरूप को स्वरूप दे दिया।—ऐसा या अपार उस युग के मधु का भाण्डार, जिमने ब्रज-भाषा के छत्ते को लबालब भर दिया; उस अमृत ने उस भाषा को अमर कर दिया, उस भाषा ने उस अमृत को सुलभ !

पर उस ब्रज के वन में भाड़-भावाड़ करील-बबूर भी बहुत हैं। उनके स्वर में दादुरों का बेसुरा-आलाप, उनके कुमिल-पङ्किल गर्भ में जीर्ण अस्थि-पञ्जर, रोड़े, सिवार और घोषों को भी कमी नहीं। उनके बीचों-बीच वहती हुई अमृत-जाहूवी के चारों ओर जो शुष्क कर्दममय बालुका-नट है, उसमें विलास की मृग-तृष्णा के पीछे भटके हुए अनेक कवियों के अस्पष्ट पद-चिह्न कालानिल के भोंकों से बचे हुए, यत्र तत्र बिगबरे पड़े हैं। उस ब्रज की उर्वशी के दाहने हाथ में अमृत का पात्र, और बायें में विष से परिपूर्ण कटोरा है, जो उस युग के नैतिक-पतन से भरा छलछला रहा है। ओह, उस पुरानी गूढ़ी में अमन्व्य छिद्र, अपार सङ्कीर्णताएँ हैं !

अधिकांश भक्त-कवियों का समग्र जीवन मथुरा से गोकुल ही जाने में समाप्त हो गया। बीच में उन्हीं की सङ्कीर्णता की यमुना पड़ गई, कुछ किनारे पर रहे, कुछ उसी में बह गये, बड़े परिश्रम से कोई पार भी गया तो ब्रज से द्वारका तक पहुँच सका, ससार की सारी परिधि यही समाप्त हो गई। रूप के उस श्यामावरण के भीतर भौंक न सके, अनन्त नीलाकाश को पूक छोटे से तालाब के प्रतिविम्ब में बाँधने के प्रयत्न में स्वयं बँध गये। सहस्र दादुर उसमें छिप कर टराने लगे, समस्त वायुमण्डल घायल हो गया, यमुना की नीली नीली लहरें काली पड़ गई। भक्ति के स्वर में भारत को जन्म-जन्मान्तर की मुप्त मूक आसक्ति बाधाविहीन बौछारों में बरसा दी। ईश्वरानुराग की बँसुरी अन्धविला में छिपे हुए वासना के विपधरो को छेड़-छेड़ कर नचाने लगी। श्याम तथा राधा की खोज में, सौ-सौ यत्नों में लपेटी हुई देश को समस्त आबाल-वृद्धाएँ, नग्नप्राय कर्ग, भारतीय-गृहस्थ के बन्द-द्वारों से बाहर निकाल दी उनके कभी दबग उबर न भटकनेवाले सुकुमार पाँव ससार के सारे विपपूर्ण कौंटों में जर्जरित कर दिये। गृह-लक्ष्मियाँ दूतियाँ बन गई।

शृङ्गार-प्रिय कवियों के लिए शेष रह ही क्या गया? उनकी अपरिमेय कल्पना शक्ति कामना के हाथों द्रौपदी के दुक्ल की तरह पैल कर 'नायिका' के शृङ्ग-प्रत्यङ्ग से लिपट गई। बाल्यकाल से वृद्धावस्था पर्यन्त,—जब तक कोई 'चन्द्रवदनि मृग लोचनी' तरस खाकर, उनसे 'बाबा' न कह दे,—उनकी रस-लोलुप सूक्ष्मतम दृष्टि केवल नख से शिख तक, दक्षिण-श्रव से उत्तरी श्रुव तक, यात्रा कर सकी! ऐसी विश्व व्यापी अनुभाते! ऐसी प्रखर-प्रतिभा! एक ही शरीर-यष्टि में समस्त ब्रह्माण्ड देख लिया! अब इनकी अक्षय कीर्ति-काया को जरा-मरण का भय? क्या इनकी 'नायिका', जिसके बोद्धण-मात्र से इनकी कल्पना तिलक को टाल की तरह खिल उठती थी, अपने सत्यवान को काल के मुख से न लौटा लायगी?

इसी विराट्-रूप का दर्शन कर ये पुष्प-वनुप्रधर कवि रति के महाभारत में गिनथो द्रुप। समस्त देश की वासना के भीमत्स समुद्र को मथ कर इन्होंने कामदेव को नव जन्म दान दे दिया, वह अब सहज ही भरम हो सकता है? इन

वीरों ने ऐसा सम्मोहनास्त्र देश के आकाश में छोड़ा कि सारा ससार कामिनीमय हो गया ! 'एक के भीतर बीस' डिब्बेवाले खिलौने की तरह, एक ही के अन्दर सहस्र-नायिकाओं के स्वरूप दिखला दिये । सारे देश को, जादू के बल से, कामना के चमकीले पारे से मटे हुए कच्चे काँच के टुकड़ों का एक ऐसा विचित्र अजायब-घर, 'सब्र जग ज्जीतन को' काम का ऐसा 'काय-व्यूह-शोशमहल' बना दिया कि आर्य-नारी को एकनिष्ठ, निश्चल, पवित्र प्रतिमा वासनाओं के अमरुय रङ्ग-बिरङ्गी ब्रिम्बा में बदल गई,—जिनकी भूलभुलैया में फँस कर, देश के लिए अपनी सरल सुशील सती को पहचानना कठिन हो गया !

और इनकी वियोग-वृद्धि ने क्या किया ? इनको औरों के नत्रों की ज्वाला-सी आह ने ? देश की प्राण-सञ्चारिणी, शक्ति सञ्जीवनी वायु को ग्रीष्म की प्रचण्ड लू में बदल दिया ! सकल सद्भावनाओं के सुकुमार पौधे जल कर छार हो गये, शान्ति, सुख, स्वास्थ्य, सदाचार सब भस्म हो गये, पवित्र प्रेम का चन्दन-पङ्क सुख गया, भारत का मानस भी दरक गया; और उसकी सती इन कवियों की नुकीली लेखनी से उस गहरी खुदी हुई टगर में समा गई, शक्ति की कमर खा गई, समस्त दुर्बलता का नाम अबला पड़ गया ।

ऐसी थी इनकी बीभत्स, विकार ग्रस्त विलासपुरी ! और इनकी भापालङ्कारिता ? जिसकी रङ्गीन डोरियों में वह कविता का हैंगिंग गार्डन—वह विश्व-वैचित्र्य झूलता है, जिसके दृष्ट पर वह चित्रित है ?

बहत्तर-ग्रन्थों के रचयिता, 'नभ-मण्डल' के समान देव; 'देखन के छोटे लगे घाव करें गम्भीर' तीर छोड़नेवाले कुसुमायुध बिहारी, जिन्हें 'तरुनाई आई सुखद बसि मथुरा मुमराल', रामचन्द्रिका के इक्कीस पाठ कर मुक्त होने वाले, कठिन काव्य के प्रत, पिङ्गलाचार्य, भाषा के मिल्टन, उडगन-केशवदासजी, तथा जहाँ-तहाँ प्रकाश करनेवाले मतिराम, पद्माकर, बेनी रसखान आदि—जितने नाम आप जानते हैं, और इन साहित्य के मालिया में से जिनकी विलास-वाटिका में भी आप प्रवेश करें, सब में अधिकतर वही कदली के स्तम्भ, कमल-नाल, दाढ़िम के बीज, शुक, पिक, खज्जन, शङ्ख, पद्म, सर्प, सिंह, मृग, चन्द्र, चार आँखें होना, कटाक्ष करना, आह छोड़ना, रोमाञ्चित होना, दूत भेजना, कराहना,

मूर्छित होना, स्वप्न देखना, अभिमार करना,—बस इसके सिवा और कुछ नहीं ! सबकी बावडियो में कुत्सित-प्रम का फुहारा शत-शत रस-धारों में फूट रहा है, सीढियाँ पर एक अप्सरा जल भरती या स्नान करती है, कभी एक सङ्ग रपट पडती, कभी नीर भरी गगरी टरका देती है ! बीथियो में पराई पीर न जाननेवाली स्वच्छन्द दूती विचर रही है, जिसका 'धूतवन' वापी नहाने का बहाना करने पर भी स्वेद की अविकाई तथा पीक-लीक की ललाई के कारण प्रकट हो ही जाता है, कुञ्जों से उद्दाम यौवन की दुर्गन्ध आ रही है, जिनके सघन-पत्रों के झरोखों से 'दीरघ-दृग' प्रीतम की बात में दौड़ लगा रहे हैं ।

भाव और भाषा का ऐसा शुक-प्रयोग, राग और छन्दों की ऐसी एक-स्वर रिमझिम, उपमा तथा उत्प्रेक्षाओं की ऐसी दादुरावृत्ति, अनुप्रास एवं तुकों की ऐसी आश्रान्त उपल-वृष्टि क्या समार के और किसी साहित्य में मिल सकती है ? घन की घहर, भेकी की भहर, भिल्ली की भहर, विजली की बहर, मोर की कहर, समस्त सद्गीत तुक की एक ही नहर में बहा दिया । और बेचारे औपकायन की बेटी उपमा को तो बाँध ही दिया !—अर्ख की उपमा ? खञ्जन, मृग, कज्ज, मीन इत्यादि, होठों की ? किमलय, प्रवाल, लाल, लाख इत्यादि, और इन धुरन्धर साहित्याचार्यों की ? शुक, दादुर, ग्रामोफोन इत्यादि । ब्रज-भाषा के उन्नत भाल में इन कविवरों की लालसा के सॉप, इनकी उपमाओं के शाप-भ्रष्ट नहुप, उसके कोमल-वत्न में इनके अत्याचार के नख-क्षत, उसके सुकुमार अङ्गों में इनकी नामना का, विरहामि का असह्य-ताप सदा के लिए बना ही रहेगा ! उसकी उदार-छाती पर इन्टोंने पहाड़ रख दिया ! ऐसा किमाकार-रूप उस युग के आदर्श ने ग्रहण किया कि यदि काल ही अगस्त्य की तरह उमका शिखर भू-सुरिण्डत न कर देता तो उस युग को उन्च्छङ्खलता के विन्ध्य ने, मेरु का स्वरूप धारण करने की चेष्टा में, हमारे 'सूर', 'शशि' की प्रभा को भी पास आने से रोक लिया होता !

दस तीन फुट के नख-शिख के ससार से बाहर ये कवि पुङ्ख नहीं जा सके । हास्य, अद्भुत, भयानक आदि रसों के तो लेखनी को,—नायिका के अङ्गों को चाटने-चाटते रूप की मिठास से बंध रहे मँह को खोलने, खखारने के लिए—कभी-कभी कुल्ले मात्र करा दिये हैं । और वीर तथा रौद्र-रस को कविता

लिखने के समय तो ब्रज-भाषा की लेखनी भय के मारे जैसे हकलाने लगती है । दो एक भूषणादि रसावतारों को, जिन्हें मूर्छों पर हाथ फिरवा देने का ढावा रहा है, जिन्होंने एक लाख रूपए के नोन की तीव्रता शायद अपनी कविता ही में भर दी, और जिनका हृदय “मस्सस्मुन धुन, जज्जज्जकि जन, डडुडुरि हिय, धददटकत” इत्यादि अनुप्रासों के कम्प-ज्वर की उच्छ्वल्ल बडबडाहट को सुनकर धददडकने लगा, अपनी वीर-गर्भा कविता के कवच में इधर-उधर से कड़ी कड़ियाँ छान-बीन कर लगानी पड़ी ।

यह है केवल दिग्दर्शन-मात्र, नयन-चित्र मात्र । यह अस्वाभाविक नहीं कि उस तीन-चार गताब्दियों के और छोटे व्यापी विशाल युग का सन्निभ मिहा-वलीकन-मात्र करने में मुझमें उसके स्वर्ण-भिहामनामीन भारती के पुत्र रत्ना के अमर सम्मान की यथेष्ट रक्षा न हो सकी हो, पर मेरा उद्देश्य, केवल, ब्रज-भाषा के अलङ्कृत-काल के अन्तर्देश में अन्तर्हित उस काव्यादर्श के बृहत् चुम्बक की और हातूत भर कर देने का रहा है, जिसका और आकर्षित होकर उस युग की अधिकांश शक्ति तथा चेष्टाएँ काव्य की धाराओं के रूप में प्रवाहित हुईं ह । यत्न लिखने की आवश्यकता नहीं कि उस युग की वाणी में जो कुछ सुन्दर, मत्त तथा शाश्वत है उसका जीर्णोद्धार कर, उस पर प्रकाश डाल, तथा उसे हिन्दी-प्रेमिया के लिए सुलभ तथा सुगम बना, हम उसका घर घर पचास करना चाहिए । जो ज्ञान-वृद्ध, वयोवृद्ध, काव्यमर्मज्ञ उस आग भुंके हैं उनके ऋण में हिन्दी कभी मुक्त नहीं हो सकेगी ।

×

×

×

ब्रज भाषा की उपलब्धि में, उसको स्निग्ध अञ्जल-छाया में, सौन्दर्य का काश्मीर भले ही बनाया जा सके, जहाँ चाँदनों के झरने गशि-गश माती भिन्न-रते हों, विहग-कुल का कलरव द्यावापथी को स्वर्ग के तारों से रोष देता हो, सहस्र-रगों की पुष्प-शय्या पर कल्पना का इन्द्र-धनुष अर्ध-प्रसून पड़ा हो, जहाँ सौन्दर्य की वासन्ती नन्दन-वन का स्वप्न देखती हो,—पर उसका वक्षस्थल इतना विशाल नहीं कि उसमें पूर्वी तथा पश्चिमी गोलार्ध; जल-स्थल, अनिल-आकाश

ज्योति-ग्रन्थकार, वन-पर्वत, नदी-घाटी, नहर-खाड़ी, द्वीप-उपनिवेश, उत्तरी श्रुत्र से दक्षिणी ध्रुव तक का प्राकृतिक सौन्दर्य, उष्ण-शीत-प्रधान देशों के वनस्पति-वृक्ष, पुष्प-पौधे, पशु-पक्षी, विविध प्रदेशों का जल-वायु, आचार-व्यवहार,—जिसके शब्दों में वात-उत्पात्त, बहि-बाद, उल्का-भूकम्प सब कुछ समा सके, बाँधा जा सके, जिसके पृष्ठों पर मानव जाति की सभ्यता का उत्थान-पतन, वृद्धि-विनाश, आवर्तन-विवर्तन नूतन-पुरातन सब कुछ चित्रित हो सके; जिसकी अलमागिया में दर्शन-विज्ञान, इतिहास-भूगोल, राजनीति-समाजनीति, कला-कौशल, कथा कहानों, काव्य नाटक सब कुछ सजाया जा सके ।

हमें भाषा नहीं, राष्ट्र-भाषा की आवश्यकता है, पुस्तकों की नहीं, मनुष्या की भाषा, जिसमें हम हँसते-रोते, खेलते-कूदते, लड़ते, गले मिलते, साँस लेते और रहते हैं, जो हमारे देश की मानसिक दशा का सुग्व दिखलाने के लिए आदर्श हो सके, जो कालानिल के ऊँच-नीच, ऋजु-कुञ्चित, कोमल-कठोर घात-प्रतिघातों की ताल पर विशाल समुद्र की तरह शत-शत स्पष्ट स्वरूपों में तरङ्गित-कल्लोलित हो, आलौकित-विलोडित हो, हँसती-गरजती, चदती-गिरती, मड्कुचित-प्रसारित होती, हमारे हर्ष-रुदन, विजय-पराभव, चीत्कार किलकार मन्धि-मड्माम को प्रतिध्वनित कर सके, उसमें स्वर भर सके ।

यह अत्यन्त हाम्यजनक तथा लज्जालयक हेतुभास है कि हम मोने एक स्वर में, प्रकट करे उसे दूसरे में, हमारे मन की धारणा गहर का धारणा न हो, हमारे गद्य का कोप भिन्न, पद्य का भिन्न हो, हमारी आत्मा के मा रे ग भ पयक् हों, वाद्ययन्त्र के पथक्, हमारी भाव तन्त्रा तथा शब्द-तन्त्रा के स्वरों में मेल न हो, मूर्धन्य "प" की तरह हमारे साहित्य का हृदय, देश की आत्मा, एक का प्रभु रविवार देकर दो भागों में बाँट दी जाय ! हम इस ब्रज को जाग्य शोभ्य छिद्रों में भरते, पुरानी छाँट की चोला को नहीं चाहते, हमकी संकाय काग में बन्दी हो हमारी आत्मा वायु की न्यूनता के कारण मिसक उठती है, हमारे शरीर का संकाय रुक जाता है । हमें यह पुराने फैशन की मिस्मा पसन्द नहीं, जिसमें हमारी प्रेमा की स्वाभाविक-उज्ज्वलता रँग जाती, फीका और मलिन पड़ जाता है । यह विन कुल आउट-आवू डेट हो गई है । यह नकाश पहना हुआ हाम्यप्रद स्वरों का ना-न

हमारी सभ्यता के प्रतिकूल है। हमारे विचार अपने ही समय के चरमों में कते-बुने, अपनी ही इच्छा के रङ्ग में रंगे वस्त्र चाहते हैं, चाहे वे मोटे और खुरदुरे ही क्यों न हों, इसी में हमारे वाणिज्य-व्यवसाय, कला-कौशल-की कुशल-क्षेम है, कल्याण है। हमारे युग की रम्भा अपने जीवन नूपुर-नृत्य के जो मधुर-मुग्धरित अविरत पद-चिह्न हमारे देश के वन-स्थल पर छोड़ रही है, उन्हें अपने ही दृत्स्पन्दन में प्रतिध्वनित करने के बटले, हम ब्रज के मधुमल के कृत्रिम सोंचे में अड्कित करना नहीं चाहते। हमें देश-काल की उपेक्षा करनेवाले, अपने राष्ट्र के भाग्य-विधाता के विरुद्ध खड़े होकर भाड़-भङ्गाडमय नवीन कुरूप-सृष्टि करने वाले इन ब्रज-भापा के महर्षि विश्वामित्रों से सहानुभूति नहीं, इनकी प्राचीन ब्रज-भापा की काशी, हमारे ससार से बाहर, इन्हीं की अहम्न्यता के त्रिशूल पर अटकती रहे, वह हमारा तीर्थ नहीं हो सकती, उसकी अन्धी-गलियों में आधुनिक सभ्यता का विशद यान नहीं जा सकता; काल की त्रिवेणी में—जहाँ वर्तमान की उज्ज्वल-जाह्नवी तथा भविष्य की अस्पष्ट नीली यमुना का विशाल सङ्गम है—भूत की सरस्वती का मिलकर लुप्त हो जाना ही स्वाभाविक है !

खड़ी-बोली में चाहे ब्रज-भापा की श्रेष्ठतम-इमारतों के होड़-जोड़ की अभी कोई इमारत भले ही न हो, उसके मन्डिरो में वैसी बेल-बूटेदार मीनाकारी तथा पच्चीकारी, उसकी गुहाओं में अजन्ता का-सा अद्भुत अर्धवमाय, चमत्कार विविध-वर्णों की मैत्री, तथा अपूर्व हस्त-कौशल उसकी छोटी-मोटी, दम पत्थर के काल की मूर्तियों में, सूक्ष्मता, सजधज, निपुणता अथवा परिपूर्णता न मिले-उममें अभी मानस के से पवित्र घाटों का अभाव हो,—पर उसके राजपथों में जो विस्तार और व्यापकता, भिन्न-भिन्न स्थानों को आने-जानेवाले यात्रियों के लिए जो रथ तथा यानों के सुप्रबन्ध की ओर चेष्टा ; उसकी हाट-घाट विपणियों में जो वस्तु-वैचित्र्य, वर्ण-वैचित्र्य, विषय तथा विन्यास वैचित्र्य का आयोजन है, देश-प्रदेशों के उपभोग्य पदार्थों के विनिमय तथा क्रय-विक्रय को सुलभ करने का जो प्रयत्न किया जा रहा है, उसके पाकों में जो नवीनता, आधुनिकता, विपुलता पुष्पों की भिन्न-भिन्न ढाँचों में खिली वर्तलाकार, आयताकार, मीनाकार, वर्गाकार रङ्ग-बिरंगी क्यारियों सामयिक-रुचि की कैंचो से कटी-छँटी जो विविध-स्वरूपों की

भांडियाँ, गुल्म, वृक्षावलिर्घो, नव नव आकार-प्रकारों में विकसित तथा मिश्रित कुञ्ज, लता-भवन और बेलि-वितान अभी है, वे अमन्तोपपद नहीं, उसमें नये हाथों का प्रयत्न, जीवित-सौंसों का स्पन्दन, आधुनिक-दृच्छाओं के अङ्कुर, वर्तमान के पद-चिह्न, भूत की चेतावनी, भविष्य की आशा, अथच नवीन युग की नवीन-सृष्टि का समावेश है। उसमें नये कटाक्ष, नये रोमाञ्च, नये स्वप्न, नया हास, नया रुदन, नवीन हृत्कम्पन, नवीन वसन्त, नवीन-कोकिलाञ्जा का गान है।

इन बीस-पच्चीस बरसों के छोटे से वित्त में खड़ी बोली की कविता के मूल देश के हृदय में कितने गहरे चले गये, उसकी शाखा-प्रशाखाएँ चारों ओर फैल कर हमारी खिड़कियों से धीरे-धीरे किस तरह भीतर भौंकने लगीं, किस तरह वायु के भोकों के साथ उसके राशि राशि पुष्पों की अर्धस्फुट-सौरभ हमारे कमरों में समाने, सौंभों के साथ हृदय में प्रवेश करने लगी, उसकी सघन-हरीतिमा के नीड़ों में छिपे कितने पत्नी, बाल-कोकिलाये, तरुण-पपीहे, तथा प्रौढ-शुक, सहस्र स्वरो में चहचहाने तथा सुधावर्षण करने लगे, उसके पत्र हिल-हिलकर किस तरह हमारी ओर सकेत करने लगे, उनकी अस्फुट, मर्मर में हमें अपनी विश्व-व्यापी उत्थान-पतन, देश व्यापी आशा निराशा, घट-घटव्यापी हर्ष-विपाद की, वर्तमान के मनोवेगों, भविष्य की प्रवृत्तियों की कैसी सहज प्रतिध्वनि मिलने लगी है, यह दिवस की ज्योति से भी स्पष्ट है; इसके लिए दर्पण की आवश्यकता नहीं।

खड़ी बोली आगे की सुवर्णाशा है, उसकी बाल-कला में भावी की लोको-ज्वल-पूरणिमा छिपी है। वह हमारे भविष्याकाश की स्वर्णज्ञा है, जिसके अस्पष्ट ज्योति-पुञ्ज में, न जाने, कितने जाज्वल्यमान सूर्य-शशि, असंख्य ग्रह-उपग्रह, अमन्द नक्षत्र तथा अनिन्द्य लावण्य-लोक अन्तर्हित है। वह समस्त भारत की हृत्कम्पन है, देश की शिरोपशिराओं में नव-जीवन सञ्चारिणी सज्जीवनी है; वह हमारे भगीरथ-प्रयत्नों से अर्जित, भारत के भाग्य विधाता की वरदान-स्वरूप, विश्व-कवि के हृत्कमण्डल से निःसृत अमृत-स्वरो की जाह्नवी है, जिसने सुम-देश के कर्ण-कुहर में प्रवेश कर उसे जगा दिया, जिसकी विशाल-धारा में हमारे राष्ट्र का विशद स्वर्ण-यान, आर्य जाति के गौरव का अभ्रमेदी मस्तूल ऊँचा किये,

धर्म और ज्ञान की निर्मल-पालों को फहराता हुआ अपनी सूर्योज्ज्वल आध्यात्मिकता, चान्द्रकोञ्जल कलाकोशल, तथा नीतिविज्ञान की विपुल रत्न राशियों से सुमञ्जित, वावा-श्रन्वनों की तरङ्गों को काटता, दिव्य-विहङ्गम की तरह क्षिप्र-वेग से उड़ता हुआ, ससार के विशाल सागर-सङ्गम की ओर अग्रसर हो रहा है ! उनके चांगे और शंघ ही हमारे धर्म के पुण्य-तीर्थ तथा पवित्राश्रम स्थापित हो, हमारी सभ्यता के नवीन नगर तथा पुर केन्द्रित हो !

(ख)

भाषा समार का नादमय-चित्र दे, न्वनिमय-स्वरूप है । यह विश्व के हृत्तन्त्री की झङ्कार है जिसके स्वर में वह अभिव्यक्ति पाता है । विश्व की सभ्यता के विकास तथा हास के साथ वाणी का भी युगपत् विकास तथा ह्यम होता है । भिन्न-भिन्न भाषाओं की विशेषतायें, भिन्न-भिन्न जातियों तथा देशों की सभ्यता की विशेषतायें हैं । मस्कृत की देव वीणा में जो आध्यात्मिक मन्दीत की परिपूर्णता है वह समार की अन्य गण्ड-तन्त्रियों में नहीं, और पाश्चात्य-साहित्य के विशद यन्त्रालय में जो विज्ञान के कल-पुजों की विचित्रता, बारीकी तथा मजधज है, वह हमारे भारती-भवन में नहीं ।

प्रत्येक युग की विशेषता भी समार को वाणी पर अपनी छाप छोड़ जाती है । एक नित्य सत्य है, एक अनित्य अनित्य-मृत्यु के क्षणिक पद-चिह्न संसार की सभ्यता के राज-पथ पर बदलते जाते, पुराने मिटते, नवीन उनके स्थान पर स्थापित होते रहते हैं । नित्य-सत्य उसके शिलालेखों में गहरा अङ्कित हो जाता है, उसे कालानिल के झोके नहीं मिटा सकते । प्रत्येक युग इस अन्वण्डनीय सत्य के अपरिमेय-श्रुत का छोटा-सा खण्ड-मात्र, इस अनन्त सिन्धु की एक स्वल्प तरङ्ग-मात्र है, जिसका अपना विशेष-स्वरूप, विशेष आकार प्रकार, विशेष विस्तार एवं विशेष ऊँचाई होती, जो अपने सद्य-स्वर में सनातन सत्य के एक विशेष-श्रश को वाणी देता है । वही नाद उस युग के वायु-मण्डल में गूँज उठता, उसकी हृत्तन्त्री से नवीन छन्दों तालों में, नवीन रागों स्वरो में प्रतिध्वनित हो उठता, नवीन युग अपने लिए नवीन वाणी, नवीन जीवन, नवीन रहस्य, नवीन

स्पन्दन-कम्पन, तथा नवीन साहित्य ले आता, और पुराना जीर्ण-पतभङ्ग इस नवजात वसन्त के लिए बीज तथा खाद-स्वरूप बन जाता है। नूतन-युग ससार की शब्द तन्त्री में नूतन-ठाठ जमा देता, उसका विन्यास बदल जाता नवीन युग की नवीन आकाङ्क्षाओं, क्रियाओं, नवीन इच्छाओं, आशाओं के अनुसार उसकी वीणा से नये गीत, नये छन्द, नये राग, नई रागनियाँ नई कल्पनार्यो तथा भावनाये फूटने लगती हैं।

इस प्रकार भाषा का कुछ परिवर्तनशील अंश उसके लिए खाद्य-सामग्री बन, भारती की नाडियो में नवीन रक्त का सञ्चार, हृदय में नवीन स्फूर्ति तथा स्पन्दन पैदा कर, उसके शरीर को सुन्दर, शुद्ध, विकसित तथा पुष्ट बनाता रहता है। यह अचिर-अंश हमारे हृद्गत-संस्कारो, विचारो, हमारी प्रवृत्तियो, मनोवेगो, हमारी इन्द्रियो तथा दैनिक क्रिया-कम्पनो से ऐसा एकाकार हो जाता, इतनी अधिक-प्रीति तथा घनिष्ठता स्थापित कर लेता है कि वास्तव में जो अतिविश्वास मात्र है उससे हम अपने को पृथक् नहीं कर सकते, वह हमारा जीवन ही बन जाता, हमारे प्राणो का स्पन्दन उसी की लय में ध्वनित होने लगता, दोनो अभिन्न तथा अभेद्य हो जाते हैं।

हिन्दी के जिन वयोवृद्ध-आचार्यों की ब्रज-भाषा ही में काव्योचित माधुर्य मिलता है, जो खड़ीबोली को काव्य की भाषा का स्थान देने में भी सशक्त रहते हैं, उसका मुख्य-कारण उनके यही हृद्गत-संस्कार हैं, जिनसे उनकी रुचि का रक्त बन चुका, जो उनके भाव-अनुभावो की स्थूल-सूक्ष्म नाडियो में प्रवाहित होकर, उनके आदर्श को अपने रङ्ग में रँग चुके, अपने स्वर में गूँथ चुके हैं। मुझे तो उस तीन-चार सौ वर्षों की वृद्धा के शब्द बिलकुल रक्त-मास-हीन लगते हैं, जैसे भारती की वीणा की झङ्कारें बीमार पड़ गई हो, उसके उपवन के लहलहें फूल मुरझा गये हों, जैसे साहित्यकाश का 'तरणि', ग्रहण लग जाने से निष्प्रभ 'तरनि' बन गया हो, भाषा के "प्राण" चिरकाल से क्षय-रोग से पीड़ित तथा निःशक्त होकर अत्र 'प्राण' कहे जाने योग्य रह गये हों। 'पत्थर' जैसे ज्वालामुखी के उदर में दग्ध हो जाने से अपने ओजपूर्ण कोनो को खोकर, गल, घिसकर 'पाहन' बन गये हो। खड़ी बोली का 'स्थान' मुझे साफ, सुथरा, निवास के उप-

युक्त जान पड़ता है, और 'थान' जैसे बहुत दिनों से लिपा-पुता न हो, श्री-हीन विछाली विछा हुआ, ढोरो के रहने योग्य, वैसे ही ब्रज-भाषा की क्रियाये भी—'कहत' 'लहत' 'हरहु' 'भरहु'—ऐसी लगती हैं, जैसे शीत या किसी अन्य कारण से मुँह की पेशियाँ ठिठुर गई हो, अच्छी तरह खुलती न हो, अतः स्पष्ट उच्चारण करते न बनता हो, पर यह सब खड़ी बोली के शब्दों को सुनने, पढ़ने, उनके स्वर में सोचने आदि का अभ्यास पड़ जाने से ।

भाषा का, और मुख्यतः कविता की भाषा का प्राण राग है । राग ही के पखों की अबाध उन्मुक्त उडान में लयमान होकर कविता सान्त को अनन्त में मिलाती है । राग ध्वनि-लोक निवासो शब्दों के हृदय में परस्पर स्नेह तथा ममता का सम्बन्ध स्थापित करता है । संसार के पृथक्-पृथक् पदार्थ पृथक्-पृथक् ध्वनियों के चित्र मात्र हैं । समस्त-ब्रह्माण्ड के रोशनों में व्याप्त यही राग, उसकी शिरोप-शिरोप्रा में प्रभावित हो, अनेकता में एकता का सञ्चार करता, यही विश्व-वीणा के अगणित तारों से जीवन की अँगुलियों के कोमल-कर्कश धात-प्रतिघातों, लघु-गुरु सम्पर्कों, ऊँच-नीच प्रहारों से अनन्त भङ्गारों, असख्य स्वरों में फूट कर हमारे चारों ओर आनन्दाकाश के स्वरूप में व्याप्त हो जाता; यही संसार के मानस-समुद्र में अनेकानेक इच्छाओं-आकांक्षाओं, भावनाओं-कल्पनाओं की तरङ्गों में प्रतिफलित हो, सौन्दर्य के सौ-सौ स्वरूपों में अभिव्यक्ति पाता है । प्रेम के अक्षय मधु में सने, सृजन के बीजरूप पराग से परिपूर्ण संसार के मानस शतदल के चारों ओर यह चिर-असुप्त स्वर्ण-भृङ्ग एक अनन्त-गुञ्जार में मँडराता रहता है ।

राग का अर्थ आकर्षण है, यह वह शक्ति है जिसके विद्युत्स्पर्श से खिंच कर हम शब्दों की आत्मा तक पहुँचते हैं, हमारा हृदय उनके हृदय में प्रवेश कर एक-भाव हो जाता है । प्रत्येक शब्द एक सकेत-मात्र, इस विश्वव्यापी संगीत की अस्फुट भङ्गार-मात्र है । जिस प्रकार समग्र पदार्थ एक दूसरे पर अवलम्बित हैं, शृणानुबन्ध हैं, उसी प्रकार शब्द भी, ये सब एक विराट् परिवार के प्राणी हैं । इनका आपस का सम्बन्ध, सहानुभूति, अनुराग-विराग जान लेना, कहाँ कब एक की साड़ी का छोर उड़ कर दूसरे का हृदय रोमांचित कर देता, कैसे एक की ईर्ष्या अथवा क्रोध दूसरे का विनाश करता, कैसे फिर दूसरा बदला लेता, कैसे ये गले

लगते, बिछुड़ते, कैसे जन्मोत्सव मनाते तथा एक दूसरे की मृत्यु से शोकाकुल होते, — इनकी पारस्परिक प्रीति-मैत्री, शत्रुता तथा वैमनस्य का पता लगा लेना क्या आसान है ? प्रत्येक शब्द एक-एक कविता है, लक्ष और मल-द्वीप की तरह कविता भी अपने बनानेवाले शब्दों की कविता को खा-खाकर बनती है ।

जिस प्रकार शब्द एक और व्याकरण के कठिन नियमों से बद्ध होते उसी प्रकार दूसरी ओर राग के आकाश में पक्षियों की तरह स्वतन्त्र भी होते हैं । जहाँ राग की उन्मुक्त-स्नेहशीलता तथा व्याकरण की नियम-वशयता में सामञ्जस्य रहता है, वहाँ कोमल-मा तथा कठोर-पिता के घर में लालित पालित सन्तान की तरह, शब्दों का भरण-पोषण, अङ्ग-विन्यास तथा मनोविकास स्वाभाविक और यथेष्ट रीति से होता है । कौन जानता है, कब कहाँ और किस नदी के किनारे, न जाने कौन, एक दिन सौंफ या सुबह के समय वायु-सेवन कर रहा था, शायद बरसात बीत गई थी, शरद की निर्मलता कलरव की लहरों में उच्छ्वसित हो, न जाने, किस ओर बह रही थी । अचानक, एक अप्सरा जल से बाहर निकल, मुँह से रेशमी धँपट हटा, अपने सुनहले पल पैला, क्षण भर चञ्चल लहरों की ताल पर मधुर नृत्य कर, अन्तर्धान हो गई । जैसे उस परिस्फुट-यौवना सरिता ने अपने मीन-लोचन से कटाक्षपात किया हो ! तब मीन आँखों का उपमान भी न बना होगा, न जाने, हर्ष तथा विस्मयातिरेक से किस अज्ञात कवि के हृदय से क्या कुछ निकल पड़ा— 'मत्स्य !' उस कवि का समस्त आनन्द, आश्चर्य, भय, प्रेम रोमाञ्च तथा मौन्दर्यानुभूति जैसे सहसा 'मत्स्य' शब्द के रूप में प्रतिध्वनित तथा संगृहीत हो साकार बन गई । अब भी यह शब्द उसी चटुल मछली की तरह पानी में छपछपू शब्द करता हुआ, एक बार क्षिप्रगति से उछल कर फिर अपनी ही चञ्चलता में जैसे डूब जाता है । शकुन्तला-नाटक के "पश्चार्धेन प्रविष्टः शरपत्तनभयात् भूयसा पूर्वकायम्" मृग की तरह इस शब्द का पूर्वार्ध भी जैसे अपने पश्चार्ध में प्रवेश करना चाहता है ।

भिन्न-भिन्न पर्यायवाची शब्द, प्रायः सङ्गीत-भेद के कारण, एक ही पदार्थ के भिन्न-भिन्न स्वरूपों को प्रकट करते हैं । जैसे, 'भ्रू' से क्रोध की वक्रता, 'भ्रुकुटि' से कटाक्ष की चञ्चलता, 'भौहो' से स्वाभाविक प्रसन्नता, ऋजुता का हृदय में

अनुभव होता है। ऐसे ही 'हिलोर' में उठान 'लहर' में मलिल के वक्ष स्थल की कोमल-कम्पन, 'तरङ्ग' में लहरो के समूह का एक दूसरे को बलना, उठ कर गिर पड़ना, 'बटो बटो' कहने का शब्द मिलता है, 'बीचि' में 'जैसे किरणों में चमकती, हवा क प्रलने में हौले-हौल भूलती हुई हंसमुख लहरियों का, 'ऊर्मि' में मधुर मुखरित हिलोगे का, विल्लोल-कल्लोल से ऊँची-ऊँची बाँहे उठाती हुई उत्पल-उर्ण तरंगों का आभाम मिलता है। पङ्क' शब्द में केवल फडक ही मिलती है, उठान के लिए भारी लगता है, जेमे किमी ने पत्नी के पखों में शीशे का टुकड़ा बाँध दिया हो, वह छटपटा कर बाग-बागनीचे गिर पड़ता हो, अंगरेजी का 'wind' जेमे उठान का जीता-जागता चित्र है। उमो तरह 'touch' में जो छूने की कोमलता है, वह 'स्पर्श' में नहीं मिलती। 'स्पर्श', जैसे प्रमिका के अंगों का अचानक स्पर्श पाकर हृदय में जो रोमान हो उठता है, उसका चित्र है, ब्रज भाषा के 'परस' में छूने की कोमलता अधिक विद्यमान है, 'जो' से जिन प्रकार मुँह भर जाता है, 'हर्ष' से उमो प्रकार आनन्द का विद्युत-स्फुरण प्रकट होता है। अंगरेजी के 'all' में एक प्रकार की transparency मिलती है, मानो इसके द्वारा दूसरी ओर की वस्तु दिखाई पड़ती हो, 'अनिल' में एक प्रकार की कोमल शीतलता का अनुभव होता है, जेमे खस की टटों से छन कर आ रही हो, 'वायु' में निर्मलता तो है ही, लचीलापन भी है, यह शब्द रबर के फीते की तरह खिंच कर फिर अपने ही स्थान पर आ जाता है, 'प्रभञ्जन' 'wind' की तरह शब्द करता, बालू के कण और पत्तों का उड़ाता दृश्या ब्रह्ता है, 'श्वसन' की मनसनाहट छिप नहीं सकती, 'पवन' शब्द में ऐसा लगता है जैसे हवा रुक गई हो, 'प' और 'न' की दीवारों में अवर-सा जाता है 'ममीर' लहराता दृश्या ब्रह्ता है।

कविता के लिए चित्र भाषा की आवश्यकता पड़ती है, उसके, शब्द सम्यक् होने चाहिए, जो बोलते हैं, मेघ की तरह जिनके रस की मधुर-स्खलिमा भीतर न समा सकने के कारण बाहर भूलक पड़े, जो अपने भावकों अपनी ही ध्वनि में आँखा के सामने चित्रित कर सकें, जो भङ्गार में चित्र, चित्र में भङ्गार हो, जिनका भाव-संगीत विद्युद्वाग की तरह रोम-रोम में प्रवाहित हो सके, जिनका मौरम संघते

ही साँसों द्वारा अन्दर पैठ कर हृदयाकाश में समा जाय, जिनका रस मदिरा की फेन-राशि की तरह अपने प्याले से बाहर छलक उसके चागों और मोतियों की झालर की तरह भूलने लगे, छत्ते में न समा कर मधु की तरह टपकने लगे, अर्धनिशीथ की तारावली की तरह जिनकी दीपावली अपनी मौन-जड़ता के अन्धकार को भेद कर अपने ही भावों की ज्योति में दमक उठे, जिनका प्रत्येक चरण प्रियङ्गु की डाल की तरह अपने ही सौन्दर्य के स्पर्श से रोमाञ्चित रहे जापान की द्वीप मालिका की तरह जिनकी छोटी-छोटी पक्तियाँ अपने अन्तस्तल में सुलगी ज्वालामुखी को न दबा सकने के कारण अनन्त श्वासोच्छ्वासों के भूकम्प में काँपती रहे ।

भाव और भाषा का सामञ्जस्य, उनका स्वरैक्य ही चित्र-राग है । जैसे भाव ही भाषा में घनीभूत हो गये हो, निर्भरिणी की तरह उनकी गति और रव एक बन गये हो, छुड़ाये न जा सकते हो, कवि का हृदय जैसे नीड़ में सुप्त पक्षी की तरह किसी अज्ञात स्वर्ण-रश्मि के स्पर्श से जग कर, एक अनिर्वचनीय-आकुलता से, सहसा अपने स्वर की सम्पूर्ण स्वतन्त्रता में बूक उठा हो, एक रहस्य-पूर्ण संगीत के स्रोत में उमड़ चला हो, अन्तर का उल्लास जैसे अपने फूट पड़ने के स्वभाव से बाध्य होकर, वीणा के तारों की तरह, अपने आप भङ्गारों में नृत्य करने लगा हो, भावनाओं की तरुणता, अपने ही आवेश से अधीर हो, जैसे शब्दों के चिरालिङ्गन-पाश में बँध जाने के लिए, हृदय के भीतर से अपनी बाँहे बढ़ाने लगी हो,—यही भाव और स्वर का मधुर-मिलन, मरस-सन्धि है, हृदय के कुञ्ज में छिपी हुई भावना मानो चिरकाल तक प्रतीक्षा करने के बाद प्रियतम से मिली हो, और उसके रोएँ-रोएँ आनन्दोद्देक से झनझना उठे हों ।

जहाँ भाव और भाषा में मैत्री अथवा ऐक्य नहीं रहता, वहाँ स्वरों के पावस में केवल शब्दों के 'बटु-समुदाय' ही, दादुगों की तरह, इधर-उधर कूदते, फुटुकते तथा साम-ध्वनि करते सुनाई देते हैं । ब्रज-भाषा के अलङ्कृत-काल की अधिकांश कविता इसका उदाहरण है । अनुप्रासों की ऐसी अराजकता तथा अलङ्कारों का ऐसा व्यभिचार और कहीं देखने को नहीं मिलता । स्वस्थ-बाणी में जो एक सौन्दर्य मिलता है उसका कहीं पता ही नहीं । उस "सरे पाँव न धरि सकत शोभा ही के भार" वाली ब्रज की वासकसज्जा का सुकुमार शरीर, अलङ्कारों

के अम्बाभाविक बोझ से ऐसा दबा दिया गया, उसके कोमल-अंगों में कलम की नोक में अमस्कृत रुचि की स्याही का ऐसा गोदना भर दिया गया कि उसका प्राकृतिक रूप-रंग कहीं दीख ही नहीं पड़ता, उस बालिका के अस्थि-हीन-अंग खींच-खाँच, तोड़-मरोड़ कर, प्रोक्रस्टीज की तरह, किसी प्रकार छुन्दा की चार-पाई में बाँध दिये, फिट कर दिये गये हैं। प्रत्येक पद्य, Messrs Whiteaway Laidlaw and Co के Catalogue में दी हुई नर-नारियों की तस्वीरों की तरह,—जिनका सत्ता ससार में और कहीं नहीं,—एक नये फैशन के गौन या पेटी-कोट, नई हैट या अएडज-वियर, नये विन्यास के अलङ्कार-आभूषण अथवा वस्त्रों के नये-नये नमूनों का विज्ञापन देने के लिए ही जैसे बनाया गया हो।

अलङ्कार केवल वाणी की सजावट के लिए नहीं; वे भाव की अभिव्यक्ति के विशेष-द्वार हैं। भाषा की पुष्टि के लिए, राग की परिपूर्णता के लिए आवश्यक उपादान हैं; वे वाणी के आचार, व्यवहार, रीति, नीति हैं; पृथक् स्थितियाँ के पृथक् स्वरूप, भिन्न अवस्थाओं के भिन्न चित्र हैं। जैसे वाणी की झङ्कारों विशेष घटना से टकराकर फेनाकार हो गई हों, विशेष भावों के भाँके ग्राकर बाल-लहरियों, तरुण-तरंगों में फूट गई हों; कल्पना के विशेष बहाव में पड़ आवर्ता में नृत्य करने लगी हों। वे वाणी के हास, अश्रु, स्वप्न, पुलक, हाव-भाव हैं। जहाँ भाषा की जाली केवल अलकारों के चौखटे में फिट करने के लिए बुनी जाती है, वहाँ भाषा की उदारता शब्दों की कृपण-जड़ता में बँधकर सेनापति के दाता और मूम की तरह 'इकमार' हो जाती है।

जिस प्रकार संगीत में सात स्वर तथा उनकी श्रुति-मूर्छनायें केवल राग की अभिव्यक्ति के लिए होती हैं, और विशेष स्वरों के योग, उनके विशेष प्रकार के आरोह-अवरोह से विशेष राग का स्वरूप प्रकट होता है, उसी प्रकार कविता में भी विशेष अलकारों, लक्षणा-व्यञ्जना आदि विशेष शब्द शक्तियों तथा विशेष छन्दों के सम्मिश्रण और नामञ्जस्य से विशेष भाव की अभिव्यक्ति करने में सहायता मिलती है। जहाँ उपमा उपमा के लिए अनुप्रास अनुप्रास के लिए, श्लेष अपहृति गूढोक्ति आदि अपभ्रंश-अपभ्रंश लिए हो जाते—जैसे पक्षी का प्रत्येक पङ्क यह इच्छा करे कि मैं भी पक्षी की तरह स्वतन्त्र रूप से उड़ूँ—वे अभीप्सित

स्थान में पहुँचने के मार्ग न रह कर स्वयं अभीप्सित-स्थान, अभीप्सित-विषय बन जाते हैं वहाँ बाजे के सब स्वरों के एक साथ चिल्ला उठने से राग का स्वरूप अपने ही तत्वों के प्रलय में लुप्त हो जाता है, काव्य के साम्राज्य में अराजकता पैदा हो जाती है, कविता सम्राज्ञी हृदय के सिंहासन से उतार दी जाती, और उपमा, अनुप्रास, यमक, रूपक आदि उसके अमाल्य, सचिव शरीर रक्षक तथा राजकर्मचारी, शब्दा की छोटी-मोटी सेनाएँ सगृहीत कर, स्वयं शासक बनने की चेष्टा में विद्रोह खड़ा कर देते, और सारा साम्राज्य नष्ट-ध्रष्ट हो जाता है।

कविता में शब्द तथा अर्थ की अपनी स्वतन्त्र-सत्ता नहीं रहती, वे दोनों भाव की अभिव्यक्ति में डूब जाते हैं, तब भिन्न-भिन्न आकारों में कटी-छटी शब्दों की शिलाओं का अस्तित्व ही नहीं मिलता, राग के लेप से उनकी सन्धियाँ एकाकार हो जाती हैं, उनका अपना रूप भाव के बृहत्स्वरूप में बदल जाता, किसी के कुशल-करों का, मायावी-स्पर्श उनकी निर्जीवता में जीवन फूँक देता, वे अहल्या की तरह शाप-मुक्त हो जग उठते, हम उन्हें पापाण-खण्डों का ममुदाय न कह, ताजमहल कहने लगते, वाक्य न कह, काव्य कहने लगते हैं। जिस प्रकार सङ्गीत में भिन्न-भिन्न स्वर राग की लय में ऐसे मिल जाते हैं कि हम उन्हें पृथक् नहीं कर सकने, यहाँ तक कि उनके होने न होने की ओर हमारा ध्यान ही नहीं जाता हम केवल राग के सिन्धु में डूब जाते हैं, उसी प्रकार कविता में भी शब्दों के भिन्न-भिन्न रूप एक होकर रस की धारा के स्वरूप में बहने लगते, उनकी लँगड़ा-हट में गति आ जाती, हम केवल रस की धारा को ही देख पाते हैं, कणों का हम अस्तित्व ही नहीं मिलता।

जिस प्रकार किसी प्राकृतिक दृश्य में, उसके रङ्ग विरगे पुष्पों, लाल-हरे-पोले, छोटे-बड़े वृक्ष-गुल्म-लताओं, ऊँची-नोची सधन-विरल वृक्षावलियों, भाङ्गिया, छाया-ज्योति की रेखाओं, तथा पशु-पक्षियों की प्रचुर ध्वनियों का सौन्दर्य-रहस्य उनके एकान्त-सम्मिश्रण पर ही निर्भर रहता, और उनमें से किसी एक को अपनी मैत्री अथवा सम्पूर्णता में अलग कर देने पर वह अपना इन्द्र-जाल खो बैठा है, उसी प्रकार काव्य के शब्द भी, परस्पर अन्योन्याश्रित होने के कारण, एक दूसरे के बल मशक्त रहते, अपनी सङ्कीर्णता की भित्तों

तोड़, तितली की तरह, भाव तथा राग के रङ्गीन पङ्क्तियों में उड़ने लगते, और अपनी डाल से पृथक् होते ही, शिशिर की बूँद की तरह, अपना अमूल्य मोतो गँवा बैठते हैं ।

ब्रज-भाषा के अलङ्कृत काल में सङ्गीत के आदर्श का जो अधःपात हुआ, उसका एक मुख्य कारण तत्कालीन कवियों के छन्दों का चुनाव भी है । कविता तथा छन्द के बीच बड़ा अनिष्ट सम्बन्ध है, कविता हमारे प्राणों का सङ्गीत है, छन्द हृत्कम्पन, कविता का स्वभाव हो छन्द में लयमान होना है । जिस प्रकार नदी के तट अपने बन्धन में धारा की गति को सुरक्षित रखते,—जिनके बिना वह अपनी ही बन्धन-हीनता में अपना प्रवाह खो बैठती है,—उसी प्रकार छन्द भी अपने नियन्त्रण से राग को स्पन्दन-कम्पन तथा वंग प्रदान कर, निर्जीव शब्दा के रोड़ों में एक कोमल, सजल, कलरव भर, उन्हें सजीव बना देते हैं । वाणी की अनियमित सोंमें नियन्त्रित हो जाती, तालयुक्त हो जाती, उसके स्वर में प्राणायाम, रोत्रों में स्फूर्ति आ जाती, राग की असम्बद्ध-भङ्गारें एक वृत्त में बँध जातीं, उनमें परिपूर्णता आ जाती है । छन्द-बद्ध शब्द, लुम्बक के पार्श्ववर्ती लोहचूर्ण की तरह, अपने चारों ओर एक आकर्षण-क्षेत्र (magnetic field) तैयार कर लेते, उनमें एक प्रकार का सामञ्जस्य, एक रूप, एक विन्यास आ जाता; उनमें राग की विद्युत्-धारा बहने लगती, उनके स्पर्श में एक प्रभाव तथा शक्ति पैदा हो जाती है ।

कविता हमारे परिपूर्ण क्षणों की वाणी है । हमारे जीवन का पूर्ण रूप, हमारे अन्तरतम-प्रदेश का सूक्ष्माकाश ही सङ्गीतमय है; अपने उत्कृष्ट क्षणों में हमारा जीवन छन्द ही में बहने लगता; उसमें एक प्रकार की सम्पूर्णता, स्वरैक्य तथा सयम आ जाता है । प्रकृति के प्रत्येक कार्य, रात्रि-दिवस की आँसू-मिचौनी षड्-ऋतु-परिवर्तन, सूर्य-शांशि का जागरण-शयन, ग्रह-उपग्रहों का अभ्रान्त नर्तन,—सृजन, स्थिति, महार,—मत्र एक अनन्त-छन्द, एक अखण्ड-सङ्गीत ही में होता है ।

भौगोलिक-स्थिति, शीत-ताप, जल-वायु, सभ्यता आदि के भेद के कारण संसार की भिन्न-भिन्न भाषाओं के उच्चारण-सङ्गीत में भी विभिन्नता आ

जाती है। छन्द का भाषा के उच्चारण, उसके सङ्गीत के साथ घनिष्ठ सम्बन्ध है। सस्कृत का सङ्गीत समास सन्धि की अधिकता, शब्द और विभक्तियों की अभिन्नता के कारण शृङ्खलाकार, मेखलाकार हो गया है, उसमें दीर्घ-श्वास की आवश्यकता पडती है। उसके शब्द एक दूसरे का हाथ पकड, कन्धे से कन्धा मिलाकर मालाकार घूमते, एक के बिना जैसे दूसरा रह नहीं सकता एक शब्द का उच्चारण करते ही सारा वाक्य मुँह से स्वयं बाहर निकल आना चाहता; एक कोना पकड कर हिला देने से सारा चरण जञ्जीर की तरह हिलने लगता है। शब्दों की इस अभिन्न मैत्री इस अन्यान्याश्रय ही के कारण सस्कृत में वर्ण-वृत्तों का प्रादुर्भाव हुआ, उसका राग ऐसा सान्द्र तथा सम्बद्ध है कि सस्कृत के छन्दों में अन्यान्युप्रास की आवश्यकता ही नहीं रहती, उसके लिए स्थान ही नहीं मिलता। वरिष्क छन्दों में जो एक वृत्तचित गरिमा मिलती है, वह 'तुक' के सङ्केतो तथा नियमों के अधीन होकर चलना अस्वीकार करती है, वह ऐरावत की तरह अपने ही गौरव में भूमती हुई जाती, तुक का अङ्कुश उसकी मान-मर्यादा के प्रतिकूल है। जिस प्रकार सस्कृत के सङ्गीत की गरिमा की रक्षा करने के लिए, उसे पूर्ण विकास देने के लिए, उसमें वर्ण-वृत्तों की आवश्यकता पड़ी, उसी प्रकार वर्ण-वृत्तों के कारण सस्कृत में अधिकाधिक पर्यायवाची शब्दों को। उममें पर्यायों की तो प्रचुरता है, पर भावों के छोटे-बड़े चढाव-उतार, उनकी श्रुति तथा मूर्च्छनाश्रो लघु-गुरु भेदों को प्रकट करने के लिए पर्याप्त शब्दों का प्रादुर्भाव नहीं हो सका। वर्ण-वृत्तों के निर्माण में विशेषणों तथा पर्यायों से अधिक सहायता मिलने के कारण उपर्युक्त अभाव विशेषणों की मीडों से ही पूरा कर लिया गया। यही कारण है कि ripple, billow, wave, tide आदि वस्तु के सूक्ष्म भेदोपभेद-द्योतक शब्दों के गढने की ओर सस्कृत के कवियों का उतना ध्यान नहीं रहा, जितना तुल्यार्थ शब्दों के बढ़ाने की ओर।

सस्कृत का सङ्गीत जिस तरह हिल्लोलालाकार मालोपमा में प्रवाहित होता है, उस तरह हिन्दी का नहीं। वह लोल-लहरों का चञ्चल कलरव, बाल झङ्कारों का छेकानुप्रास है। उसमें प्रत्येक शब्द का स्वतन्त्र-द्वत्स्पन्दन, स्वतन्त्र-अङ्ग-भङ्गी, स्वाभाविक-नामें हैं। हिन्दी का सङ्गीत स्वरो को रिमभ्रिम में बरसता, छनता

छनकता, बुदबुदो म उबलता, छोटे-छोटे उत्सो के कलग्व मे उछलता-किलकता हुआ बहता है। उसके शब्द एक दूसरे के गले पडकर पगो से पग मिलाकर सेनाकार नही चलते, बचो की तरह अपनी ही स्वच्छन्दता मे थिड्कते-कूदते हैं। यही कारण है कि मन्कृत मे मयुक्तान्तर के पूर्व अन्तर को गुरु मानना आवश्यक-सा हो जाता, वह अच्छी भी लगता है; हिन्दी मे ऐसा नियम नहीं, और वह कर्ण-कट भी हो जाता है।

हिन्दी का मन्कीत केवल मात्रिक-छन्दो ही मे अपने स्वाभाविक-विकास तथा स्वास्थ्य की सम्पूर्णता प्राप्त कर सकता है, उन्ही के द्वारा उममे सौन्दर्य की रक्षा की जा सकती है। वर्ण-वृत्तो की नहरा मे उसकी धारा अपना चञ्चल-नृत्य, अपनी नैर्मिगक मुखरता, कल्-कल् छल्-छल् तथा अपने क्रीड़ा, कौतुक, कटाक्ष एक साथ ही खो बैठती, उसकी हास्य-दृष्ट सरल मुख-मुद्रा गम्भीर मौन तथा अवस्था से अधिक प्रौट हो जाती. उसका चञ्चल भृकुटिभङ्ग टिखलावटी गरिमा से दब जाता है। ऐसा जान पड़ता है कि उसके चञ्चल-पदों से स्वाभाविक-नृत्य छीन कर किमी मे, बलपूर्वक, उन्हें सिपाहियों की तरह गिन-गिन कर पाँव उठाना सिखला कर, उनकी चञ्चलता को पट-चालन के व्यायाम की वेड़ी मे बाँध दिया है। हिन्दी का मन्कीत ही ऐसा है कि उसके सुकुमार पद-क्षेप के लिए, वर्ण-वृत्त पुराने फैशन के चाँदी के बड़ों की तरह बड़े भारी हो जाते हैं, उसकी गति शिथिल तथा विकृत हो जाती, उसके पदों मे वह स्वाभाविक नूपुर-ध्वनि नहीं रहती।

बँगला के छन्द भी हिन्दी कविता के लिए सम्यक् वाहन नहीं हो सकते; बँगला भाषा का मन्कीत आलाप-प्रधान होने से अनियन्त्रित-सा है। उसका धारा पहाड़ी नदी की तरह ओठों के तटों से टकराती, ऋजु-कुञ्चित चक्कर काटती, मन्द-क्षिप्र गति बदलती, स्वरपात के रोड़ों का आघात पाकर पंजाकार शब्द करती, अपनी शब्द-राशि को भक्कीरती, धकेलती, चदती, गिगती, उठती, पड़ती हुई आगे बढ़ती है। उसके अन्तर हिन्दी की रीति से ह्रस्वदीर्घ के पलड़ों में सूक्ष्म-रूप से नहीं तुले मिलते उनका मात्रा-काल उच्चारण की सुविधानुसार न्यूनतमिक होता जाता है। अँगरेज़ी की तरह बँगला में भी स्वरपात (accent)

अधिक परिष्कृत रूप में मिलता है। यदि अँगरेजी तथा बँगला के शब्द हिन्दी के छन्दों में कम्पोज कर कस दिये जायें, तो वे अपना स्वर खो बैठे। सस्कृत के शब्द जैसे नपे-बुले, कटे-छूटे, (diamond cut) के होते हैं, वैसे बँगला और अँगरेजी के नहा, वे जैसे लिखे जाते वैसे नहीं पढ़े जाते। बँगला के शब्द, उच्चारण की धारा में पड़, स्पञ्ज (sponge) के टुकड़े की तरह स्वर में फूल उठते, और अँगरेजी के शब्दों का कुछ नुकीला भाग, उच्चारण करने समय, विलायती मिटाई की तरह, मुँह के भीतर ही गल कर रह जाता, वे चिकने-चुपड़े, गोल तथा कोमल होकर बाहर निकलते हैं।

बँगला में, अधिकतर अक्षर-मात्रिक छन्दों में कविता की जाती है। पुराने वैष्णव-कवियों के अतिरिक्त,—जिनहाने सस्कृत और हिन्दी के ह्रस्व-दीर्घ का ढङ्ग अपनाया,—अन्यत्र, ह्रस्व-दीर्घ के नियमों पर बहुत कम कविता मिलती है, इस प्रणाली पर चलने से बँगला का स्वाभाविक सङ्गीत विनष्ट भी हो जाता: रावीन्द्रिक ह्रस्व-दीर्घ में बँगला का प्रकृतिगत राग अधिक प्रस्फुटित तथा परिपूर्ण मिलता है; उसके अनुसार 'ऐ' 'औ' तथा मयुक्ताक्षर के पूर्व-वर्णों को छोड़कर और सर्वत्र—आ, ई, ऊ, ऋ, ए, ओ में—एक ही मात्राकाल माना जाता: और वास्तव में, बँगला में इनका ठीक-ठीक दीर्घ उच्चारण होता भी नहीं। पर हिन्दी में तो सोने की तोल है, उसमें आप रत्ती भर भी किसी मात्रा को, उच्चारण की सुविधा के लिए घटा-बढ़ा नहीं सकते, उसकी आवश्यकता ही नहीं पड़ती इसलिए बँगला छन्दों की प्रणालियों में डालने से उसके सङ्गीत की रक्षा नहीं हो सकती।

ब्रज-भाषा के अलङ्कृत काल में "सवैया" और "कवित्त" का ही शोलबाला रहा, दोहा-चौपाई महात्मा तुलसीदास जी ने इतने ऊँचे उठा दिये, ऐसे चमका दिये, तुलसी की प्रगाढ़ भक्ति के उद्गारों को बहाते-बहाते उनका स्वर ऐसा सध गया, ऐसा उज्ज्वल, पवित्र तथा परिणत हो गया था कि एक-दो को छोड़, अन्य कवियों को उन पवित्र-स्वरो को अपनी शृङ्गार की तन्त्री में चढ़ाने का साहस ही नहीं हुआ, उनकी लेखनी-द्वारा वे अधिक परिपूर्ण रूप पा भी नहीं सकते थे। इसके अतिरिक्त सवैया तथा कवित्त छन्दों में रचना करना

आसान भी होता है, और सभी कवि सभी छन्दों में सफलतापूर्वक रचना कर भी नहीं सकते। छन्दा को अपनी अंगुलियों में नचाने के पूर्व, कवि को छन्दों के मकेतो पर नाचना पड़ता है, सरकम के नवीन अदम्य अश्वो की तरह उन्हें साधना, उनके साथ-साथ घूमना, दौड़ना, चक्कर खाना पड़ता है; तब कहीं वे स्वेच्छानुसार, द्गित-मात्र पर वर्तुलाकार, अण्डाकार, आयताकार नचाये जा सकते हैं। जिस प्रकार सा रे ग म आदि स्वर एक होने पर भी पृथक्-पृथक् वाद्य-यंत्रों में उनकी पृथक्-पृथक् रीति से साधना करनी पड़ती है, उसी प्रकार भिन्न-भिन्न छन्दों के तारों, परदों तथा तन्तुओं से भावनाओं का राग जाग्रत करने के पूर्व, भिन्न-भिन्न प्रकार से निहित प्रत्येक की स्वर-योजना से परिचय प्राप्त कर लेना पड़ता है, तभी छन्दों की तन्त्रियों से कल्पना की सूक्ष्मता, सुकुमारता, उसके योल-तान, आलाप, भावना की मुक्तियों तथा मीडें स्वच्छन्दता तथा सफलतापूर्वक भङ्गारित की जा सकती हैं। प्रायः देखा जाता है कि प्रत्येक कवि के अपने विशेष छन्द होते हैं जिनमें उसकी छाप-सी लग जाती; जिनके ताने-बाने में वह अपने उद्गारों को कुशलतापूर्वक बुन सकता है। खड़ी बोली के कवियों में गुप्त जी को हरिगीतिका, हरिऔध जी को चौपदों, सनेही जी को षट्पदियों में विशेष सफलता प्राप्त हुई है।

पिङ्गलाचार्य केशवदास जी अपनी गमचन्द्रिका को जिन-जिन ज्योदियों तथा सुरङ्गों से ले गये हैं, उनमें अधिकांश उनसे अपरिचित-सी जान पड़ती हैं; जिनके रहस्यों से वे पूर्णतया अभिज्ञ न थे। ऐसा जान पड़ता है, उन्होंने बल-पूर्वक शब्दों की भीड़ को टेल, छन्दों के कन्धे पिचका कर अपनी कविता की पालकी को आगे बढ़ाया है, नौसिलिये साइकिलिस्ट की तरह, जिसे साइकिल पर चढ़ने का अधिक शौक होता है, उनके छन्दों के पहिये, त्रैलन्स ठीक-ठीक न रहने के कारण, डगमगाते, आवश्यकता से अधिक हिलते-डुलते हुए जाते हैं।

मवैया तथा कवित्त छन्द भी मुझे हिन्दी की कविता के लिए अधिक उपयुक्त नहीं जान पड़ते। मवैया में एक ही सगण की आठ बार पुनरावृत्ति होने से, उसमें एक प्रकार की जड़ता, एक-स्वरता (monotony) आ जाती उसके राग का स्वरपात बार-बार दो लघु-अक्षरों के बाद आने-वाले गुरु-

अक्षर पर पडने से सारा छन्द एक तरह की कृत्रिमता तथा राग की पुनरुक्ति से जकड़ जाता है। कविता की लड़ी में, छन्द की डोरी पर दानो के बीच दी हुई स्वरो की गांठों की बड़ी-बड़ी होकर सामने आ जाती हैं, और भावद्योतक शब्दों की गुरियाँ छोटी पड, उन गांठों के बीच छिप जाती हैं। चूने के पक्के किनारों के बीच बहती हुई धारा की तरह, रस की खोतखिनी से, अपने वेगानुसार तटों में स्वाभाविक काट-छाँट करने का अधिकार छीन लिया जाता है, अपने पुष्प-गुल्म लताओं के कोमल पुलिनो से चुम्बन-आलिंगन बदलने, प्रवाह के बीच पडे हुए रग-विरगी रोडों से फेनिल-हास-परिहास करने, क्षिप्र-आवतों के रूप में भ्रूपात करने का उसे अवसर ही नहीं मिलता, वह अपने जीवन की विचित्रता (romance) स्वतन्त्रता तथा स्वच्छन्दता खो बैठती है।

कवित्त छन्द, मुझे ऐसा जान पडता है, हिन्दी का औरसजात नहीं, पोष्य-पुत्र है, न जाने, यह हिन्दी में कैसे और कहाँ से आ गया, अक्षर-मात्रिक छन्द बंगला में मिलते हैं, हिन्दी के उच्चारण-संगीत की वे रक्षा नहीं कर सकते। कवित्त को हम सलापोचित (colloquial) छन्द कह सकते हैं, सम्भव है, पुराने समय में भाट लोग इस छन्द में राजा-महाराजाओं की प्रशंसा करते हों, और इसमें रचना-सौकर्य पाकर, तत्कालीन कवियों ने धीरे-धीरे इसे साहित्यिक बना दिया हो।

हिन्दी का स्वाभाविक-संगीत ह्रस्व-दीर्घ मात्राओं को स्पष्टतया उच्चारित करने के लिए पूरा-पूरा समय देता है। मात्रिक छन्द में बद्ध प्रत्येक लघु-गुरु-अक्षर को उच्चारण करने में जितना काल, तथा विस्तार मिलता, उतना ही स्वाभाविक वार्तालाप में भी साधारणतः मिलता है, दोनों में अधिक अन्तर नहीं रहता। यही हिन्दी के राग की सुन्दरता अथवा विशेषता है। पर कवित्त-छन्द हिन्दी के इस स्वर और लिपि के सामञ्जस्य को छीन लेता है। उसमें, यति के नियमों के पालनपूर्वक, चाहे आप इकतीस गुरु-अक्षर रख दें, चाहे लघु, एक ही बात है, छन्द की रचना में अन्तर नहीं आता। इसका कारण यह है कि कवित्त में प्रत्येक अक्षर को, चाहे वह लघु हो या गुरु, एक ही मात्रा-काल मिलता है, जिससे छन्द-बद्ध शब्द एक दूसरे को भ्रूणरते हुए, परस्पर टकराते

हृण, उच्चारित होते हैं, हिन्दी का स्वाभाविक मंगीत नष्ट हो जाता है। सारी शब्दावली जैसे मद्यपान का लडखडाती हुई, अड़ती, गिबचती, एक उत्तेजित तथा विदेशी स्वरपात के साथ बोलती है। कवित्त छन्द के किसी चरण के अधिकांश शब्दों को किसी प्रकार मात्रिक छन्द में बाँध दीजिए, यथा—

“कूलन में केलिन कछारन में कुञ्जन में क्यारिन में कलित कलीन किलकन्त है” — इस लड़ी को यां सोलह मात्रा के छन्द में रख दीजिए --

“सु-कूलन में केलिन में (और)

कछारन कुञ्जन में (सब ठौर)

कलित-क्यारिन में (कल) किलकन्त

वनन में चगरयो (विपुल) वसन्त ।”

अब दोनों को पढ़िए, और देखिए कि उन्हीं ‘कूलन केलिन’ आदि शब्दों का उच्चारण-मंगीत इन दो छन्दा में किस प्रकार भिन्न-भिन्न हो जाता है; कवित्त में परकीय, मात्रिक छन्द में स्वकीय, हिन्दी का अपना, उच्चारण मिलता है।

इस अनियन्त्रित छन्द में नायक नायिकाओं, तथा अलंकारों का विज्ञापन मात्र देने में केवल न्याही का ही अधिक अपव्यय नहीं हुआ, तत्कालीन कविता का राग भी शब्द-प्रधान हो गया। वाणी के स्वाभाविक स्वर और मंगीत का विकास तो रुक गया, उसकी पूर्ति अनुप्रासों तथा अलंकारों की अधिकता में करनी पड़ी। कवित्त-छन्द में जब तक अलंकारों की भरमार न हो तब तक वह मजता भी नहीं; अपनी कुल-बधू की तरह दो-एक नये आभरण उपहार पाकर ही वह प्रसन्नता से प्रदीप्त नहीं हो उठता, गणिका की तरह अनेकानेक वस्त्र-भूषण ढँठ लेने पर ही कहीं अपने साथ रमालाप करने देता है।

इसका कारण यह है कि काव्य-मंगीत के मूल तन्तु स्वर हैं, न कि व्यञ्जन, जिस प्रकार सितार में राग का रूप प्रकट करने के लिए केवल ‘स्वर के तार’ पर ही कर-सञ्चालन किया जाता और शेष तार केवल स्वर-पूर्ति के लिए मुख्य-तार को सहायता देने भर के लिए अङ्कुरित किये जाते, उसी प्रकार कविता में भी भावना का रूप स्वरी के सम्मिश्रण, उनकी यथोचित मैत्री पर ही निर्भर

रहता है, गनि-चित्रण को छोड़ कर (जिसमें राग व्यञ्जन-प्रधान रहता, यथा—
 “धन धमण्ड नम गरजत घोरा”) अन्यत्र व्यञ्जन-सगीत भावना की अभिव्यक्ति
 को प्रस्फुटित करने में प्रायः गौण रूप से सहायता मात्र करता है। जिस छन्द में
 स्वर-सगीत का रक्षा की जा सकती, उसके सङ्कोच-प्रसार को यथावकाश दिया जा
 सकता है, उसमें राग का स्वाभाविक-स्फुरण, भाव तथा वाणी का सामञ्जस्य पूर्ण-
 रूप से मिलता है, जहाँ राग केवल व्यञ्जनो को डोरियो में भूलता, वहाँ
 अलकाग का भनक के साथ केवल ‘हिडोरे’ की ही रमक सुनाई पड़ती है।
 कवित्त का राग व्यञ्जन-प्रधान है, उसमें स्वर अथवा मात्राओं के विकास के लिए
 अवकाश नहीं मिलता। नीचे कुछ उदाहरण देकर इसे स्पष्ट करूँगा—

“इन्द्रधनुष-सा आशा का छोर

अनिल में अटका कभी अछोर” इस मात्रिक छन्द में ‘सा आशा का’
 इन चार वर्णों में ‘आ का प्रस्तार आशा के छोर को फैलाकर इन्द्रधनुष की
 तरह अनिल में अछोर अटका देता है, द्वितीय चरण में ‘अ’ की पुनरावृत्ति
 भी कल्पना को इस काम में सहायता देती है, उसी प्रकार,

“कभी अचानक भूतों का-सा

प्रकटा विकट महा-आकार” इन चरणों में स्वर के प्रसार-द्वारा ही भूतों
 का महा आकार प्रकट होता है, ‘क’ ‘ट’ आदि व्यञ्जनों की आवृत्ति उमें भीषण
 बनान में सहायता-मात्र देती है; पुनः—

“हमें उडा ले जाता जब द्रुत

दल बल युत धुप वातुल-चार” इसमें लघु अक्षरों की आवृत्ति ही
 वातुल-चोर के दल-बल-युत धुसने के लिए मार्ग बनाती है। यदि आप उपर्युक्त
 चरणों में किसी एक को कवित्त छन्द में बाँध कर पढ़ें, यथा—

“इन्द्रधनु-सा आशा का छोर

अनिल में अटका कभी अछोर”

इसे, “इन्द्रधनु सा आशा का छोर अटका अछोर

अनिल में, (अनिल के अञ्जल आकाश में)”

इस प्रकार रख कर पढ़ें, तो प्रत्येक अक्षर की कड़ी अलग-अलग हो जाने,

तथा स्वरो का प्रस्तार रुक जाने के कारण, राग के आकाश में कल्पना का अछोर इन्द्र-धनुष नहीं बनने पाता। उसी प्रकार—‘अगी सलिल की लोल-हिलोर’, इस पद में ‘इ’ तथा ‘ओ’ की आवृत्ति जिस प्रकार ‘हिलोर को गिराती ओर उठार्ती’, तथा ‘पल-पल परिवर्तित प्रकृति-वेश’ इस चरण में लघु-मात्राओं का समुदाय अथवा स्वरो का सङ्कोच, गलहरी की तरह ढौड़ कर, जिम प्रकार प्रकृति के वेश को पल-पल परिवर्तित कर देता, कवित्त-छन्द को pressing machine में कस जाने पर उपर्युक्त वाक्यों के पक्ष उस प्रकार स्वच्छन्दता-पूर्वक स्वराकाश में नहीं उड़ सकते, क्योंकि वह छन्द हिन्दी के उच्चारण-सङ्गीत के अनुकूल नहीं है।

कविता विश्व का अन्तरतम सङ्गीत है, उसके आनन्द का रोमहास है, उसमें हमारी सूक्ष्मतम दृष्टि का मर्म-प्रकाश है। जिस प्रकार कविता में भावों का अन्तरस्थ हृत्स्पन्दन अधिक गम्भीर, परिस्फुट तथा परिपक्व रहता है उसी प्रकार छन्द-ब्रह्म भाषा में भी राग का प्रभाव, उसकी शक्ति, अधिक जाग्रत्, प्रबल तथा परिपूर्ण रहती है। राग ध्वनि लोक की कल्पना है। जो कार्य भाव-जगत् में कल्पना करती, वह कार्य शब्द-जगत् में राग; दोनों अभिन्न हैं। यदि किसी भाषा के छन्दों में, भारती के प्रायों में शक्ति तथा स्फूर्ति मञ्जार करनेवाले उसके सङ्गीत को, अपनी उन्मुक्त भङ्गारों के पखों में उड़ने के लिए प्रशस्त क्षेत्र तथा विशदाकाश न मिलता हो, वह पिञ्जर ब्रह्म की तरह, छन्द के अस्वाभाविक बन्धनों से कुण्ठित हो, उड़ने की च्छा में छुटपटा कर गिर पड़ता हो, तो उस भाषा में छन्द-ब्रह्म काव्य का प्रयोजन ही क्या? प्रत्येक भाषा के छन्द उसके उच्चारण-सङ्गीत के अनुकूल होने चाहिए। जिस प्रकार पतङ्ग डोर के लघु-गुरु संकेतों का सहायता से और भी ऊँची-ऊँची उड़ती जाती है, उसी प्रकार कविता का राग भी छन्द के इङ्कितों से हल तथा प्रभावित होकर अपनी ही उन्मुक्ति में अनन्त की ओर अग्रसर होता जाता है। हमारे साधारण वार्तालाप में भाषा-सङ्गीत को जो यथेष्ट क्षेत्र नहीं प्राप्त होता, उसी की पूर्ति के लिए काव्य में छन्दों का प्रादुर्भाव हुआ है। कविता में भावों के प्रगाढ-सङ्गीत के साथ भाषा का सङ्गीत भी पूर्ण-परिस्फुट होना चाहिए तभी दोनों में सतुलन रह सकता है। पद्य को हम गद्य की तरह नहीं पढ़ते, यदि ऐसा करें तो हम उसके साथ अन्याय ही

करेंगे। पद्य में वाणी का रोआँ-रोआँ सङ्गीत में सन कर, रस में डूबे हुए किश-मिस को तरह, फूल उठता है, सुरो में सधी हुई वीणा की तरह उसके तार, किसी अज्ञात वायवीय-स्पर्श से, अपने आप, अनवरत भङ्गारों में काँपते रहते हैं, पावस की अंधियारी में जुगनुओ की तरह अपनी ही गति में प्रभा प्रसारित करते रहते हैं।

अब कुछ तुक की बातें होनी चाहिए। तुक राग का हृदय है, जहाँ उसके प्राणों का स्पन्दन विशेष-रूप से सुनाई पड़ता है। राग की समस्त छोटी-बड़ी नाड़ियाँ मानो अन्त्यानुप्रास के नाड़ी-चक्र में केन्द्रित रहती, जहाँ से नवीन-बल तथा शुद्ध-रक्त ग्रहण कर वे छन्द के शरीर में स्फूर्ति सञ्चार करती रहती हैं। जो स्थान ताल में 'सम' का है, वही स्थान छन्द में तुक का, वहाँ पर राग शब्दों के सरल-तरल ऋजु-कुञ्चित 'परनो' में घूम-फिर कर विराम ग्रहण करता, उसका सिर जैसे अपनी ही स्पष्टता में हिल उठता है। जिस प्रकार अपने आरोह-अवरोह में राग वादी स्वर पर बार-बार ठहर कर अपना रूप-विशेष व्यक्त करता है, उसी प्रकार वाणी का राग भी तुक की पुनरावृत्ति से स्पष्ट तथा परिपुष्ट होकर लय-युक्त हो जाता है। तुक उसी शब्द में अच्छा लगता है जो पद-विशेष में गुँथी हुई भावना का आधार-स्वरूप हो। प्रत्येक वाक्य के प्राण शब्द-विशेष पर निहित अथवा अवलम्बित रहते हैं, शेष शब्द उसकी पूर्ति के लिए, भाव को स्पष्ट करने के लिए, सहायक-मात्र होते हैं। उस शब्द को हटा देने से सारा वाक्य अर्थ-शून्य, हृदय-हीन-सा हो जाता है। वाक्य की डाल में, अपने अन्य सहचरों की हरीतिमा से सुसज्जित, यह शब्द नीड़ की तरह छिपा रहता है, जिसके भीतर से भावना की कोकिला बोल उठती, और वाक्य का प्रत्येक पत्र उसके राग को अपनी मर्मर ध्वनि में प्रतिध्वनित कर परिपुष्ट करता है, इसी शब्द सम्राट् के भाल पर तुक का मुकुट शोभा देता है। इसका कारण यह है कि अन्त्यानुप्रासवाला शब्द राग की आवृत्ति से सशक्त होकर हमारा ध्यान आकर्षित करता रहता है, अतः वाक्य का प्रधान शब्द होने के कारण वह भाव के हृदयङ्गम कराने में भी सहायता देता है।

हमें अपनी दिनचर्या में भी, प्रायः, एक प्रकार का तुक मिलता है, जो

उसे समयित तथा मीमाबद्ध रखता, जिसकी और दिन की छोटी-मोटी कार्य-कारिणी शक्तियाँ आकर्षित रहती हैं। जब हम उम मीमा को अभावधानी के कारण उल्लङ्घन कर बैठते हैं, तब हमारे कार्य हमें तृप्ति नहीं देते, हमारे हृदय में एक प्रकार का असन्तोष जमा हो जाता; हम अपनी दिनचर्या का केन्द्र खो बैठते, और स्वयं अपनी ही आँखा में बेतुके-मे लगते हैं। एक और कारण में भी हम अपने जीवन का तुक खो बैठते हैं,—जब हम अधिक कार्य-व्यग्र अथवा भारक्रान्त रहते, उस समय काम-काज का ऐसा ताप क्रिया का ऐसा स्पन्दन-कम्पन रहता है कि हमें अपनी स्वाभाविक दिनचर्या में चरते जानेवाले शिष्टाचार-व्यवहार के लिए, जीवन के स्वतन्त्र क्षणों में प्रत्येक कार्य के माथ जो एक आनन्द की सृष्टि मिल जाती, उसके लिए, अवकाश ही नहीं मिलता, हमारे कार्य-प्रवाह में तीव्र गति रहती, हमारा जीवन एक अश्रान्त-टौड़-सा, कुछ समय के लिए, बन जाता है। यही Blank verse अथवा अनुकान्त कविता है। इसमें कर्म (action) का प्राधान्य रहता है; दिन की उज्वल ज्योति में काम-काज का अधिक प्रकाश रहता है, उसमें हमें तुक नहीं मिलता प्रभात और संध्या के अवकाशपूर्ण घाटों पर हमें इस तुक के दर्शन मिलते हैं; प्रत्येक पदार्थ में एक सोने की भावपूर्ण, शान्त, मङ्गीतमय छाप-सी लग जाती, यही गीति-काव्य है।

हिन्दी में रोला छन्द अन्यान्यनुप्रासहीन कविता के लिए विशेष उपयुक्त जान पड़ता है, उसकी माँझों में प्रशस्त जीवन तथा स्पन्दन मिलता है। उसके तुरही के समान स्वर से निर्जीव शब्द भी फड़क उठते हैं। ऐसा जान पड़ता है, उसके राजपथ में मेला लगा है, प्रत्येक शब्द 'प्रवाल-शोभा इव पादपाना' तरह के संकेत तथा चेष्टाएँ करता, हिलता-डुलता आगे बढ़ता है।

भिन्न-भिन्न छन्दों की भिन्न-भिन्न गति होती है, और तदनुसार व रम-विशेष की सृष्टि करने में भी सहायता देते हैं। रघुवश में 'अज्ञ-विलाप' का बैतालीय छन्द कल्याण-रस की अवतारणा के लिए कितना उपयुक्त है? उसके स्वर में कितनी कातरता, दीनता तथा व्याकुलता भरी है? जैसे अधिक उद्वेग के कारण उसका कण्ठ गदगद् हो गया हो, भर गया हो। यदि विहास-राग की तरह उस छन्द का चित्र भी कहीं होता तो उसकी आँखों में अवश्य

आँसुओं का समुद्र उमड़ता हुआ मिलता। मालिनी-छन्द में भी करुण-आह्वान अच्छा लगता है।

हिन्दी के प्रचलित छन्दों में पीयूष-वर्षण, रूपमाला, और सखी, प्लवङ्गम छन्द करुणारस के लिए मुझे विशेष उपयुक्त लगते हैं। पीयूष-वर्षण की ध्वनि से कैसी उदासीनता टपकती है? मरुभूमि में बहनेवाली निर्जन तटिनी की तरह, जिसके किनारे पत्र-पुष्पो के शृङ्गार से विहीन, जिसकी धारा लहरों के चञ्चल कलरव तथा हास-परिहास से वञ्चित रहती, यह छन्द भी, वैधव्य-वेश में, अकेलेपन में सिसकता हुआ, श्रान्त-जिह्व गति से, अपने ही अश्रुजल से सिक्त धीरे-धीरे बहता है। हरिगीतिका छन्द भी करुणारस के लिए अच्छा है।

रोला और रूपमाला दोनों छन्द चौबीस मात्रा के हैं, पर इन दोनों की गति में कितना अन्तर है? रोला जहाँ बरसाती-नाले की तरह अपने पथ की रुकावटों को लाँघता तथा कलनाद करता हुआ आगे बढ़ता है, वहाँ रूपमाला दिन भर के काम-धन्धे के बाद अपनी ही थकावट के बोझ से लदे हुए किसान की तरह, चिन्ता में डूबा हुआ, नीची दृष्टि किये, ढीले पाँवों से जैसे घर की ओर जाता है।

राधिका-छन्द में ऐसा जान पड़ता है, जैसे इसकी क्रीड़ा-प्रियता अपने ही परदों में 'गत' बजा रही हो। जैसे परियों की टोली परस्पर हाथ पकड़, चञ्चल नूपुर-नृत्य करती हुई, लहरों की तरह अङ्ग-भङ्गियों में उठती-भुंकती, कोमल कण्ठ-स्वरो से गा रही हो। इस छन्द में जितनी ही अधिक लघु मात्राएँ रहेंगी, इसके चरणों में उतनी ही मधुरता तथा नृत्य रहेगा।

सोलह मात्रा का अरिल्ल-छन्द भी निर्भरियों की तरह कल्-कल् छल्-छल् करता हुआ बढ़ता है। इसके तथा चौदह मात्रा के सखी-छन्द की गति में कितना अन्तर है? सखी-छन्द के प्रत्येक चरण में अन्त्यानुप्रास अच्छा नहीं लगता, दूर-दूर तक रखने से यह अधिक करुण हो जाता है, अन्त में मगण्य के बदले भगण्य अथवा नगण्य रखने से इसकी लय में एक प्रकार का स्वर-भङ्ग आ जाता है, जो करुण्य का सञ्चार करने में सहायता देता है। पन्द्रह मात्रा का चौपाई-छन्द अनमोल मेलियों का हार है, बाल-साहित्य के लिए इससे

उपयुक्त छन्द मुझे कोई नहीं लगता। इसकी ध्वनि में बच्चों की साँसें, बच्चों का कण्ठ-रव मिलता है, बच्चों की ही तरह यह चलने में इधर-उधर देखता हुआ, अपने को भूल जाता है। अरिल्ल भी बाल-कल्पना के पंखों में खूब उड़ता है।

हिन्दी में मुक्त-काव्य का प्रचार भी दिन-दिन बढ़ रहा है, कोई इसे रबर-काव्य कहते, कोई कड़ारू। सन् १९२१ में जब 'उच्छ्वास' मेरी विरह कृश-लेखनी से यत्न के 'कनक-वलय' की तरह निकल पड़ा था, तब 'निगम' जी ने 'सम्मेलन-पत्रिका' में उस 'तीसवीं सदी के महाकाव्य' की आलोचना करते हुए लिखा था, "इसकी भाषा रंगीली, छन्द स्वच्छन्द है।" पर उस वामन ने, जो कि लोक-प्रियता के रात-दिन घटने-बढ़नेवाले चाँद को पकड़ने के लिए बहुत छोटा था, कुछ ऐसी टाँगें फैला दी कि आज, सौभाग्य अथवा दुर्भाग्यवश, हिन्दी में सर्वत्र 'स्वच्छन्द-छन्द' ही की छटा दिखलाई पड़ती है।

यह 'स्वच्छन्द-छन्द' ध्वनि अथवा लय (rhythm) पर चलता है। जिस प्रकार जलोघ्र पहाड़ से निर्भर-नाद में उतरता, चढाव में मन्द गति, उतार में त्विप्रवेग धारण करता आवश्यकतानुसार अपने किनारों को काटता-छाँटता, अपने लिए ऋजु कुञ्चित पथ बनाता हुआ आगे बढ़ता है, उसी प्रकार यह छन्द भी कल्पना तथा भावना के उत्थान-पतन, आवर्तन-विवर्तन के अनुरूप सङ्कुचित-प्रसारित होता, सरल-तरल, ह्रस्व-दीर्घ गति बदलता रहता है।

इस मुक्त-छन्द की विशेषता यह है कि इसमें भाव तथा भाषा का सामञ्जस्य पूर्ण रूप से निभाया जा सकता है। हरिगीतिका, पदरि, रोला आदि छन्दों में प्रत्येक चरण को मात्राएँ नियमित रूप से बढ़ होने के कारण भावना को छन्द के अनुसार ले जाना, किसी प्रकार खींच-खाँच कर उसके ढाँचे में फिट कर देना पड़ता है; कभी पाठ-पूर्ति के लिए अनावश्यक शब्द भी रख देने पड़ते हैं। उग्र-साम्यवादियों की तरह ये छन्द बाह्य-समानता चाहते हैं। मुक्त काव्य आन्तरिक-ऐक्य, भाव-जगत् के साम्य को दूँदता है। उसमें छन्द के चरण भावानुकूल ह्रस्व-दीर्घ हो सकते हैं। क्वाटर्स (Quarters) में रहनेवाले बाहुओं की तरह, भावना की परतन्त्रता के हाथों बने हुए घरों के अनुसार, अपनी खाने-पीने, उठने-बैठने, सोने-रहने की सुविधा को, कुछ इने-गिने कमरे

ही में येन-केन प्रकारेण ठूस-ठाँसकर जीवन निर्वाह नहीं करना पडता; वह अपनी स्वतन्त्र-इच्छा, स्वाभाविक-रुचि के अनुरूप, अपनी आत्मा के सुविधानुसार अपना निकेतन बनाता है, जिसमें उसका जीवन अपने कुटुम्ब के साथ स्वेच्छानुसार हाथ-पाँव फैला कर सुख पूर्वक रह सके।

इस प्रकार की कविता में अगो के गठन की ओर विशेष ध्यान रखना पडता है। इसमें चरण इसलिए घटायें-बढाये जाते हैं कि काव्य-सम्बद्ध, सयमित रहे, उनकी शरीर-यष्टि न गणेश जी की तरह स्थूल तथा मासल हो, न ब्रज-भापा को विरहिणी के सदृश अस्पष्ट अस्थि-पञ्जर। जहाँ छन्द के पद भवानुसार नहीं जाते, और मोहवश अपनी सजावट ही के लिए घटते-बढते, चीन की सुन्दरियाँ अथवा पाश्चात्य महिलाओं की तरह केवल अपने चरणों को छोटो गखने के लिए लोहे के तद्ग जूते कमर की पतली रखने के लिए चुस्त पेटी पहनने लगते, वहाँ उनके स्वाभाविक-सौन्दर्य का विकास तो रुक ही जाता है, कविता अस्वस्थ तथा लक्ष्य-भ्रष्ट भी हो जाती है।

अन्य छन्दों की तरह मुक्त-काव्य भी हिन्दी में ह्रस्व-दीर्घ मात्रिक संगीत को लय पर ही सफल हो सकता है। छन्द का राग भाषा के राग पर निर्भर रहता है, दोनों में स्वरैक्य रहना चाहिए। जिस प्रकार गवैया तानपूरा के स्वरो में कण्ठ-स्वर मिला कर गाता, और स्वतन्त्रता पूर्वक तान तथा आलाप लेने पर भी उसके कठ का तबूरे के स्वरो के साथ सामञ्जस्य बना ही रहता, तथा ऐक्य-भङ्ग होते ही वह बेसुरा हो जाता, उसी प्रकार छन्द का राग भी भाषा के तारों पर भूलता है, और जहाँ दोनों में मैत्री नहीं रहती वहाँ छन्द अपना 'स्वर' खो बैठता है। उदाहरणार्थ मेरे मित्र हिन्दी के भावुक सहृदय कवि 'निराला' जी के छन्दों को लीजिए।

उनके कुछ छन्द बँगला की तरह अक्षर-मात्रिक राग पर, कुछ हिन्दी के ह्रस्व-दीर्घ मात्रिक संगीत पर चलते हैं, तथा कुछ इस प्रकार मिश्रित हैं कि उनमें कोई भी नियम नहीं मिलता। जहाँ पर उनकी कविता ह्रस्व-दीर्घ संगीत पर चलती, उनकी उज्वल भाव-राशि उनके रचना-चातुर्य के सूत्र में गुँथी हुई, हीरो के द्वार की तरह चमक उठती है। किन्तु जहाँ पर वह बँगला के अनुसार

चलती वहाँ उमका राग हिन्दी के लिए अस्वाभाविक हो जाता है। उदाहरणार्थ
बँगला की कुछ लाइने लीजिए, —

हे सम्राट् कवि,
एइ तब हृदयेर छबि,
एइ तब नब मेघदूत,
अपूर्व अद्भुत
छन्दे गाने
उठियाछे अलखखेर पाने
जेथा तब बिरहिखी प्रिया
रयेछे मिशिया
प्रभातेर अरुण आभासे,
क्लान्त-सन्ध्या दिनान्तेर करुण निश्वासे,
पूर्यिमाय देहहीन चामेखिर लावण्य-विलासे,
भाषार अतीत तीरे
काङ्गाल नयन जेथा द्वार ह'ते आशे फिरे फिरे,
— रवीन्द्रनाथ ठाकुर

इन्हें पहले बँगला-उच्चारण के साथ पढ़िए, फिर हिन्दी-उच्चारण के अनुसार पढ़ने की चेष्टा कीजिए, बँगला-उच्चारण का प्रवाह ज्योंही इनके ऊपर से हटा दिया जाता है सारी शब्द-राशि जल-धारा के सूख जाने पर नदी को तह में पड़े हुए निष्प्रभ रोड़ों की तरह, अपने जीवन का कलरव, अपनी कोमलता-चञ्चलता, अपनी चमक-दमक तथा गति गँवा कर अपनी ही लँगडाहट में डगमगाती हुई गिर पडती है। इसका कारण यह है कि बँगला के उच्चारण की मासलता हिन्दी में नहीं, इसका ह्रस्व-दीर्घ गग बँगला-छन्दों में स्वाभाविक विकाम नहीं पाता। बँगला-उच्चारण के श्वासवायु से उपर्युक्त पद के चरण रबर के रंगीन गुब्बारों की तरह फूल उठते, जिनके निकलत ही छन्द के पद दीले पड जाते, शब्द पिचक जाते, और उनका परस्पर का सम्बन्ध टूट जाने के

कारण राग की विद्युत्-धारा का प्रवाह रुक जाता है। श्रियुत 'निराला' जी के भी दो एक छन्द देखिए—

(१)

देख यह कपांत कण्ठ—
बाहु-बल्ली कर सरोज—
उन्नत उरोज पीन—चीण कष्टि—
नितम्ब-भार—चरण सुकुमार—
गति मन्द मन्द,
छूट जाता धैर्य ऋषि मुनियों का,

देवों—भोगियों की तो बात ही निराली है।

—अनामिका।

(२) कहों ?—

मेरा अधिवास कहों ?

क्या कहा ?—'रुकती है गति जहाँ ?

भला इस गति का शेष—

सम्भव क्या है—

करुण स्वर का जब तक मुझमें रहता आवेश ?

मैंने 'मैं' शैली अपनाई

देख दुखी एक निज भाई,

दुख की छाया पडी हृदय में मेरे

ऋट उमड़ वेदना आई।

—अनामिका।

पहले छन्द के चरण अक्षर मात्रिक राग की गति पर, दूसरे के ह्रस्व-दीर्घ मात्रिक राग की गति पर चलते हैं। पहले छन्द में, 'यह, कण्ठ, बल्ली, सरोज, उन्नत, पीन' इत्यादि शब्दों पर एक प्रकार का स्वरपात देकर, रुक कर, आगे बढ़ना पड़ता, 'नितम्ब भार चरणसुकुमार' इस चरण को एक साथ पढ़ना पड़ता है, राग की गति भंग हो जाती है। दूसरे छन्द में राग की एक धारा व्याप्त मिलती है, उसका स्वर भंग नहीं होता, शब्दों की कड़ियाँ अलग-अलग, अमम्बद्ध नहीं दिखलाई पड़ती; उनकी दरारें लय से भर कर एकाकार हो जातीं,

उनमें एक प्रकार का सामञ्जस्य आ जाता है। पहले छन्द का गग हिन्दी के उच्चारण सगीत के अनुकूल नहीं, दूसरे का अनुकूल है।

मुक्त-काव्य में ऐसे चरण, जिनकी गति भिन्न हो,—जैसे पीयूषवर्षण तथा गीला के चरण,—साथ-साथ अच्छे नहीं लगते; राग का प्रभाव कुण्ठित हो जाता है; गति बदलाने के पूर्व लय को विराम दे देना चाहिए। “पल्लव” में मेरी अधिकांश रचनाएँ इसी छन्द में हैं, जिनमें ‘उच्छ्वास’, ‘आँसू’ तथा ‘परिवर्तन’ विशेष बढ़ी हैं।

‘परिवर्तन’ में जहाँ भावना का क्रिया-कम्पन तथा उत्थान-पतन अधिक है, जहाँ कल्पना उत्तेजित तथा प्रमागित रहती, वहाँ रोला आया है, अन्यत्र सोलह मात्रा का छन्द। नीचे-नीचे में छन्द की एकस्वरता तोड़ने, तथा भावाभिव्यक्ति की सुविधा के अनुसार उसके चरण घटा-बढ़ा दिये गये हैं। यथा—

“विभव की विद्युत् ज्वाल

चमक, छिप जाती है तत्काल।” ऊपर के चरण में चार मात्राँ घटा कर उसकी गति मन्द कर देने में नीचे के चरण का प्रभाव बढ़ जाता है। यदि ऊपर के चरण में चार मात्राएँ जोड़ कर उसे “विभव की चञ्चल विद्युत्-ज्वाल”—इस प्रकार पढ़ा जाय, तो नीचे के चरण में विभव की क्षणिक छटा का चमक कर छिप जाने के भाव का स्वाभाविक-स्फुरण मन्द पड़ जाता है। इसी प्रकार अन्यत्र भी भावनानुसार छन्दों में काट छाँट कर दी गई हैं।

‘उच्छ्वास’ और ‘आँसू’ में भी छन्द इसी प्रकार ढले गये, आर आवश्यकतानुसार राग को विश्राम भी दे दिया गया है। यथा—

शैशव ही है एक स्नेह की वस्तु सरल कमनीय” के बाद

“बालिका ही बी बह भी,”—इस चरण में वागी को विश्राम मिल जाता, तब नया छन्द—

“सरलपन ही था उसका मन

निरालापन था आभूषण” इत्यादि प्रारम्भ होता है। उसी प्रकार—

“सुमनस्य सुन सुन कर निशि-भोर

खोजना है अजान वह छोरे” — इस सोलह मात्रा के छन्द की गति को “नवल कलिका थी वह” वाले चरण में विश्राम देकर तब—

“उसके उस सरलपने से

मैने था हृदय सजाया” — यह चौदह मात्रा का छन्द रखा है, इसकी गति पूर्ववर्ती छन्द की गति से मन्द है। जहाँ समगति के भिन्न-भिन्न छन्द आये हें वहाँ विराम देने की आवश्यकता नहीं समझी गई। इसके बाद प्रकृति-वर्णन है, उसमें निर्भरों का गिरना, दृश्यों का बदलना, पर्वत का सहसा बादलों के बीच ओझल हो जाना आदि, अद्भुत-रस का मिश्रण है। इसलिए वहाँ पूर्वोक्त शिथिल-गतिवाले छन्द के बाद तुरन्त ही—

‘पावस श्रुति थी पर्वत प्रदेश

पल-पल परिवर्तित प्रकृति वेश” — यह क्षिप्रगामी छन्द मुझे अधिक उपयुक्त जान पडा। इन छन्द का सारा वेग—“वह सरला उम गिरि को कहती थी वादल-घर” — यह विस्तृत-चरण रोक देता,

और “सरल शैशव की सुखद-सुधि सी वही

बालिका मेरी मनोरम मित्र थी” — इस सुखदुःख मिश्रित भावना को ग्रहण करने के लिए हृदय को तैयार कर देता है।

‘आँसू’ में कही-कही एक ही छन्द के चरणा में अधिक काट-छाँट हुई है। यथा—

“देखता हूँ जब, उपवन
पियालों में फूलों के
प्रिये ! भर भर अपना यौवन
पिलाता है मधुकर को !
नवोढा बाल-बहर
आचानक उपकुलों के
प्रसूनों के ढिरा रुक कर
सरकती है सत्वर,
अकेली-आकुलता-सी, प्राण !

कहीं तब करती मृदु-आघात
सिहर उठता कृश-गात,
उहर जाते है पग अज्ञात ।”

इन चरणों में शोकाकुलता के कारण स्वर-भंग हो जाने का भाव आया है, लय की गति रुकती जाती है, तुक भी पास-पास नहीं आये हैं। इसी प्रकार “सिहर उठता कृश-गात” इस चरण की गति को कुठित कर देने से अनुवर्ती चरण में पगों के अज्ञात टहर जाने का भाव अपने आप प्रकट हो जाता है। अन्यत्र भी—

“पिघल पड़ते है प्राण

उबल चलती है दग-जल-भार,” इन लाइनों में प्रथम चरण के बाद जो विराम मिलता, उससे प्राणों के पिघल पड़ने तथा द्वितीय चरण में आसुओं के उबल चलने का भाव अधिक स्पष्ट हो जाता है।— मुझे अपने इस वास्तु-प्रयास में कहीं तक सफलता मिली है, इसे सद्दय काव्य-मर्मज्ञ ही जानें।

खड़ी-बोली की कविता में क्रियाओं और विशेषतः सयुक्त क्रियाओं का प्रयोग कुशलतापूर्वक करना चाहिए, नहीं तो कविता का स्वर Expression शिथिल पड़ जाता है, और खड़ी बोली की कविता में यह दोष सबसे अधिक मात्रा में विराजमान है। “है” को तो, जहाँ तक हो सके निकाल देना चाहिए, इसका प्रयोग प्रायः व्यर्थ ही होता है। इस दो सिंगोंवाले हरिण को “आश्रम-मृग” समझ, इस पर दया दिखलाना ठीक नहीं, यह “कनक-मृग” है, इसे कविता की पञ्चवटी के पास फटकने न देना ही अच्छा है। “समासों” का भी अधिक प्रयोग अच्छा नहीं लगता, समास का काम तो व्यर्थ बढ़ कर इधर-उधर बिखरी तथा पैली हुई शब्दों की टहनियों को काट-छाँट कर उन्हें सुन्दर आकार-प्रकार देने तथा उनकी मासल हरीतिमा में छिपे हुए भावों के पुष्पो को व्यक्त भर कर देने का है। समास की कैंची अधिक चलाने से कविता की डाल टूटती तथा श्रीहीन हो जाती है।

सबसे अधिक आश्चर्य की बात तो यह है कि हिन्दी में अभी समस्या-पूर्ति का स्वाँग जारी ही है। जो लोग “कवयः किं न जल्पन्ति, कागा किं न

भक्षन्ति” के समर्थक, और कवियों को कौत्रो के समकक्ष बैठाने तथा कविता को केवल काले-काले अक्षरो की अंधेरी उडान समझनेवाले हैं, उनकी बात दूसरी है, पर जे कवि को राष्ट्र का निर्माता मानते, जिन्हे कविता मे देवताओं का भोजन, ससार का अन्तरतम हृत्स्पन्दन मिलता है, उन्हे तो उसे इस अस्वाभाविक-बन्धन से छुडाने की चेष्टा करनी चाहिए। ब्रज-मैपा की कविता में अधिक कृत्रिमता आने का एक मुख्य कारण यह समस्या-पूर्ति भी है। क्या कवि की विश्व-व्यापी प्रतिभा को तागे को तरह सूई की अॉख मे डाल देना ही कविता है? सरकस के खिलाडियो की तरह दूर से दौड लगा कर शब्दों के एक कृत्रिम परिमित वृत्त (ring) के भीतर से होकर उस पार निकल जाना ही कवि का काम है? क्या बहुपतियो को वरने की असभ्य प्रथा, कलङ्क की तरह, हिन्दी द्रौपदी के भाल पर सदा के लिए लगी ही रहेगी? इस लक्ष्य-वेध का, इस तुकबन्दी की चौदमारी का अब भी अन्त नहीं होगा ?

हिन्दी मे सत्समालोचना का बडा अभाव है। रसगङ्गाधर, काव्यादर्श आदि की वीणा के तार पुराने हो गये, वे स्थायी, सञ्चारी, व्यभिचारी आदि भावों का जो कुछ सञ्चार अथवा व्यभिचार करवाना चाहते थे, करवा चुके। जब तक समालोचना का समयानुकूल रूपान्तर न हो, वह विश्व-भारती के आधुनिक, विकसित तथा परिष्कृत स्वरों मे न अनुवादित हो जाय. तब तक हिन्दी मे सत्साहित्य की सृष्टि भी नहीं हो सकती। बड़े हर्ष की बात है कि अब हिन्दी यूनिवर्सिटी की चिर वञ्चित उच्चतम-कक्षाओं मे भी प्रवेश पा गई, वहाँ उसे अपना बहन अंगरेजी के साथ वार्तालाप तथा हेल-मेल बढाने का अवसर तो मिलेगा ही, उनमे घनिष्ठता भी स्थापित हो जायगी। आशा है, विश्व-विद्यालय के उत्साही हिन्दी-प्रेमी छात्र, जब तक हमारे वयोवृद्ध समालोचक, बेचारे देव और विहारी मे कौन बडा है, इसके निर्णय के साथ उनके भाग्यो का निब-दारा करने, तथा ‘सहित’ शब्द मे ध्यञ् प्रत्यय जोड कर सत्साहित्य की सृष्टि करने मे व्यस्त हैं, तब तक हिन्दी में अंगरेजी ढङ्ग की समालोचना का प्रचार कर, उनके पथ मे प्रकाश डालने का प्रयत्न करेंगे। हम लोग अब ‘काव्य रसात्मक वाक्यम्’, ‘रमणीयार्थप्रतिपादकः शब्दः काव्यम्’ को अच्छी तरह समझ गये हैं।

यहाँ पर मैं इस भूमिका को समाप्त करता हूँ। हम खड़ी बोली से अपरिचित हैं, उसमें हमने अपने प्राणों का संगीत अभी नहीं भरा, उसके शब्द हमारे हृदय के मधु से भिक्त होकर अभी सरल नहीं हुए, वे केवल नाम मात्र हैं; उनमें हमें रूप-रस-गन्ध भरना होगा। उनकी आत्मा से अभी हमारी आत्मा का साक्षात्कार नहीं हुआ, उनके हृत्स्पन्दन से हमारा हृत्स्पन्दन नहीं मिला, वे अभी हमारे मनोवेगों के चिरालिङ्गन-पाश में नहीं बंधे,—इसीलिए उनका स्पर्श अभी हमें रोमाञ्चित नहीं करता, वे हमें रस-हीन, गन्ध-हीन लगते हैं। जिस प्रकार बड़ी चुवाने से पहले उड़द को पीठी को मथ कर हलका तथा कोमल कर लेना पड़ता है, उसी प्रकार कविता के स्वरूप में, भावों के ढाँचों में ढालने के पूर्व भाषा को भी हृदय के ताप में गलाकर कोमल, करुण, मरस, प्राञ्जल कर लेना पड़ता है। इसके लिए समय की आवश्यकता है, उसी के प्रवाह में वह कर खड़ी बोली के खुरदुरे रोड़े हमें धीरे-धीरे चिकने तथा चमकीले लगाने लगेगे। हमें आशा है, भविष्य इसके समुद्र को मथकर इसके चौदह रत्नों को किसी दिन सत्कार के सामने रख देगा; और शीघ्र ही कोई प्रतिभाशाली पृथु अपनी प्रातभा के बछड़े से इस भारत की भारती को दुह कर तथा राष्ट्र के साहित्य को अनन्त उर्वर बना कर, एक वाग फिर दुर्भिक्ष-पीड़ित संसार को परितृप्ति प्रदान करेगा। शुभमस्तु।

(मार्च १९२६)

[पल्लव मे—

विज्ञप्ति

“वीणा” नामक अपने इस दुःखमुँहे प्रयास को हिन्दी-संसार के उद्भट-समालोचको की छिद्रान्वेषी मूषक-दृष्टि के सम्मुख रखने में मुझे जो सकोच से अधिक आह्लाद ही हो रहा है उसका कारण यह कि मेरे इन असमर्थ प्रयत्नों तथा असफल-चेष्टाओं द्वारा किए गए अत्याचार-उत्पात को स्नेह-पूर्वक सहन कर वे मुझे ही अपने कृतज्ञता के पाश में न बाँध लेंगे, स्वयं भी मेरे अत्यन्त-निकट खिच आयेगे। सत-हसो की तो वैसे भी चिन्ता नहीं रहती; हाँ वाग्विकार के प्रेमियों के कठोर-आघात से बचने के लिए एक बार मैंने सोचा था कि इस भूमिका में अत्यन्त-विनीत तथा शिष्ट शब्दों की चाटकारी का रोचक-जाल फैला कर उनकी रण-कुशल कठफोरे की सी ठोठ को बाँध दूँ, किन्तु निज कवित्त केहि लाग न नीका’ वाली किवदन्ती के याद आते ही मेरे अभिमानी-कवि ने निर्भयता का कवच पहन कर, मुझे, उनकी लम्बी-मी चोच के लिए ‘शोरवा’ तैयार करने से हठात् रोक दिया। अस्तु—

इस मग्नह में दो-एक को छोड़ अधिकांश सब रचनाएँ सन् १९१८-१९ का लिखी हुई हैं। उस कवि-जीवन के नव-प्रभात में नवोदा कविता की मधुर नूपुर-वनि तथा अनिर्वचनीय-मौन्दर्य से एक साथ ही आकृष्ट हो, मेरा ‘मन्द कविशः प्राथी, निर्बोध, लज्जा-भीरु कवि, वीणा-वादिनी के चरणों के पास बैठ कर, स्वर साधना करते समय, अपनी आकुल-उत्सुक हृत्तन्त्री से, बार-बार चोटा करते रहने पर, अत्यन्त-असमर्थ अँगुलियों के उल्टे-सीधे आघातों द्वारा जंजी कुछ भी अस्फुट-अस्पष्ट-भकारे जागृत कर सका है वे इस ‘वीणा’ के रूप में आपके सम्मुख उपस्थित हैं। इसकी भाषा यत्र-तत्र अपरिपक्व होने पर भी मैंने उसमें परिवर्तन करना उचित नहीं समझा, क्योंकि तब इसका सारा ठाट ही बदल देना पड़ता। कई शब्द, वाग्वन्ध आदि-जैसे मम, स्वीकारों, निर्माँउं, वयवाली, ‘पहना है शुचि मुक्तामाल (पृष्ठ ३१)’ इत्यादि—जिनका प्रयोग मुझे

अत्र कविता में अच्छा नहीं लगता—इसमें ज्यों के त्यों रख दिए गए हैं। मुझे आशा है, जिस प्रकार गत् साधने समय अपने नौसिखुवे शिष्य की अधीर पथ-भ्रष्ट अगुलियों की बेसुरी हलचल उन्ताड़ को कष्टकर नहीं होती उसी प्रकार इस वीणा के गीतों की स्वर-लिपि में दधर-उवर भूल में लग गए कर्कश विवादी-स्वर भी महद्वय काव्य-मर्मजों के लिये केवल मनोरजन तथा विनोद ही की सामग्री होंगे।

‘ममजीवन’ की प्रमुदित प्रात’ वाला गीत (पृष्ठ ८) गीताजलि के ‘अन्तर मम विक्रमित कर’ वाले गाने से मिलता-जुलता है। बनारस में मेरे एक मित्र ‘गीताजलि’ के उस गीत को अक्सर गुनगुनाया करते थे, उसी को मुनकर मैंने भी उपर्युक्त गीत लिखने की चेष्टा की थी। कई कारणों से मुझे विश्वास है कि प्रस्तुत संग्रह हिन्दी-प्रेमियों को “पल्लव” में अधिक रुचिकर प्रतीत होगा, क्योंकि यह उतना अच्छा नहीं।

‘सरस्वती’ की मई मास (१९२७) की संख्या में प्रकाशित ‘आज-कल के हिन्दी कवि और कविता’ शीर्षक लेख द्वारा, अभी हाल ही में ‘सुकवि-किकर’ के नाम से किसी वृद्ध-उद्भट-साहित्याचार्य ने, केवल ‘हित-चिन्तना की दृष्टि में’ हिन्दी के नवीन छायावादी (?) कवियों को जिस बुरी तरह, घोर गर्जन-तर्जन के साथ फटकारा है, तथा समय-समय पर, दो-एक और भी पुराने प्रचण्ड-धूम-केतु, अपनी अस्तोन्मुख-प्रतिभा की क्षीण-मलीन और-छोर-व्यापी धूमिल-पंछ को अव्यर्थ—फटकार से, हमारे टिमटिमाते हुए मरकत-दीपो के खद्योताकाश में जिस प्रकार भयंकर उत्पात-उपद्रव मचा रहे हैं, उसे देख कर भी मैंने जो यह ‘ऊँची-नीची, टेढ़ी-मेढ़ी पक्तियों का, रग-विरगी बेल-बूटों से अलकृत’ नवोन-संग्रह इतनी जल्दी छपवाने का ठु साहस किया, उसका कारण है।

व्यास, कालिदास के होते हुए, तथा सूर-तुलसी के अमर-काव्यों के रहते हुए भी, ये कवियशोलिप्सु, कवित्व-हन्ता छायावाद के छोकड़े, कमल-यमल अरविन्द-मलिन आदि अनोखे-अनोखे उपनामों की लागूल लगा, कामा कुलिस्टापो से जर्जरित, प्रश्न-आश्चर्य-चिह्नों के तीरों से मर्माहत, कभी गज-गज भर लम्बी कभी दो ही दो अगुल की, टेढ़ी मेढ़ी, ऊँची-नीची, यति-हीन, छन्द-

हीन, शब्द-अर्थ-तुक-शून्य, काली-काली सतरो की चोटीयों की टोलियाँ, तथा, अस्पृश्य-काव्य के गुह्यातिगुह्य-कच्चे-घरोदे बना, तालपत्र, भोजपत्र को छोड़, बहुमूल्य कागज-पर, मनोहर टाइप में, अनोखे-अनोखे चित्रों की सजधज तथा उत्सव के साथ छुपवा कर, जो विन्ध्यस्तरेत् सागरम् की चेष्टा कर रहे हैं, यह मरासर इनकी हिमाकत, धृष्टता, अहम्मन्यता तथा हम चुना दीगरे नेस्ती के मिवा और क्या हो सकता है ? घटाना निर्मातुस्त्रिभुवनविद्यातुश्च कलहः ? मेरा तो किस्सा ही दूसरा है । एक तो मैं अभी तक उदूर्-शायरो के असाध्य-रोग से अस्त नहीं-यद्यपि 'सुकवि किकर' जी के लेख को पढ़ कर अब अभी-कभी मुझे 'कण्ठीरव' उपनाम रख लेने की बड़ी इच्छा होती है,—उस सारे लेख में मुझे बस यही शब्द पसन्द भी आया—दूसरे, मैं अपने अन्य मिस्टिक—मित्रों की तरह तटस्थ नहीं हूँ । फिर चाणक्य की प्रकृति के लोग 'साक्षात् पशुः पुच्छ-विषाणहीन' कह कर डर भी दिखाते हैं ! सुकवि किकर जी स्वयं न्याय करें कि 'त्रेना 'कण्ठा भरण' तथा लघु-कौमुदी' पढ़े, बिना कुछ अध्ययन, मनन, अनुभव अध्यवसाय के, सहज ही में, अपने आप हो जाने वाली, इस छायावाद को कविता को लिखना छोड़ कर, एक दम 'पुच्छविषाणहीन पशु' बन जाना कहाँ तक बुद्धिमानी है ? क्या यह 'पुच्छविषाण-हीन पशु' 'पंचतत्र' के लेखक को उस प्राचीन जीर्ण-शीर्ण लेखनी द्वारा शोभा देने वाली 'सुकवि किकर' जी की 'कविचक्र चूडामणि चन्द्र चूड चतुर्वेदी ।' इस अलंकारोक्ति से किसी कदर कम भयंकर है ? यह सब मोच-समझ कर, जान पड़ता है, मुझे तो स्वान्त-सुखाय कुछ न कुछ लिखना ही पड़ेगा, नहीं तो हिन्दी में 'उच्चकोटि की सुन्दर, सरस कविता लिखेगा कौन ?

(अगस्त १९२७)

[वीणा की अप्रकाशित भूमिका—

पर्यालोचन

मैं अपने यत्किञ्चित् साहित्यिक प्रयासों को आलोचक की दृष्टि से देखने के लिए उत्सुक नहीं था, किन्तु हिंदी साहित्य सम्मेलन की इच्छा मुझे विवश करती है कि मैं प्रस्तुत संग्रह में अपने बारे में स्वयं लिखूँ। संभव है, मैं अपने काव्य की आत्मा को, स्पष्ट और सम्यक् रूप में, पाठकों के सामने न रख सकूँ, पर, जो कुछ भी प्रकाश मैं उस पर डाल सकूँगा, मुझे आशा है, उमते मेरे दृष्टिकोण को समझने में मदद मिलेगी। पल्लव की भूमिका में; काव्य के बहिर्गम पर, अपने विचार प्रकट करने के बाद यह प्रथम अवसर है कि मैं, अपने विकास की सीमाओं के भीतर से, काव्य के अंतरगम का विवेचन कर रहा हूँ। इस सख्त पर्यालोचन में जो कुछ भी त्रुटियाँ रह जायें उनके लिए सहृदय मुझ पाठक क्षमा करें।

इस सौ सवा सौ पृष्ठों के संग्रह में मेरी सभी संग्रहणीय कविताएँ अवश्य नहीं आ सकी हैं। पर जिन पथों का मेरी कल्पना ने अनुसरण किया है उन पर अंकित पद-चिह्नों का थोड़ा बहुत आभास इससे मिल सकता है, और, संभव है, अपने युग में प्रवाहित प्रमुख प्रवृत्तियों और विचारधाराओं की अस्पष्ट रूप-रेखाएँ भी इसमें मिल जायें। अस्तु—

कविता करने की प्रेरणा मुझे सबसे पहले प्रकृति निरीक्षण से मिली है, जिनका श्रेय मेरी जन्मभूमि कूर्माचल प्रदेश को है। कवि-जीवन से पहले भी, मुझे याद है, मैं घंटों एकांत में बैठा, प्राकृतिक दृश्यों को एकटक देखा करता था, और कोई अज्ञात आकर्षण, मेरे भीतर, एक अव्यक्त सौन्दर्य का जाल बुन कर मेरी चेतना को तन्मय कर देता था। जब कभी मैं आँखें मूँद कर लेटता था, तो वह दृश्यपट, चुपचाप, मेरी आँखों के सामने घूमा करता था। अब मैं सोचता हूँ कि क्षितिज में सुदूर तक फैली, एक के ऊपर एक उठी, ये हरित नील धूमिल, कूर्माचल की छायांकित पर्वत श्रेणियाँ, जो अपने शिखरों पर रजत मुकुट हिमाचल को धारण की हुई हैं, और अपनी ऊँचाई से आकाश

की अवाक् नीलिमा को और भी ऊपर उठाई हुई हैं, किसी भी मनुष्य को अपने महान् नीरव समोहन के आश्चर्य में डुबा कर, कुछ काल के लिए, सुला सकती हैं ! और यह शायद पर्वत प्रात के वातावरण हो का प्रभाव है कि मेरे भीतर विश्व और जीवन के प्रति एक गभीर आश्चर्य की भावना, पर्वत ही की तरह, निश्चल रूप से, अवस्थित है। प्रकृति के साहचर्य ने जहाँ एक ओर मुझे सौन्दर्य, स्वप्न और कल्पनाजीवी बनाया, वहाँ दूसरी ओर जन-भीरु भी बना दिया। यही कारण है कि जनसमूह से अब भी मैं दूर भागता हूँ, और मेरे आलोचकों का यह कहना कुछ अशो तक ठीक ही है कि मेरी कल्पना लोगों के सामने आने में लजाती है।

मेरा विचार है कि 'वीणा' से 'ग्राम्या' तक मेरी सभी रचनाओं में प्राकृतिक सौन्दर्य का प्रेम किसी रूप में वर्तमान है।

छोड़ द्रुमों की मृदु छाया,

तोड़ प्रकृति से भी माया,

बाख़े, तेरे बाल जाल में कैसे उलझा दूँ लोचन ?—

आदि वीणा के चित्रण, प्रकृति के प्रति, मेरे अगाध मोह के साक्षी हैं। प्रकृति निरीक्षण से मुझे अपनी भावनाओं की अभिव्यञ्जना में अधिक सहायता मिली है, कहीं उससे विचारों की भी प्रेरणा मिली है। प्राकृतिक चित्रणों में प्रायः मैंने अपनी भावनाओं का सौन्दर्य मिला कर उन्हें ऐन्द्रियिक चित्रण बनाया है, कभी-कभी भावनाओं को ही प्राकृतिक सौन्दर्य का लिखास पहना दिया है। यद्यपि 'उच्छ्वास', 'आँसू', 'बादल', 'विश्ववेणु', 'एकतारा', 'नौकाविहार', 'पलाश', 'दो मित्र', 'झुझा में नीम' आदि अनेक रचनाओं में मेरे रूप-चित्रण के भी पर्याप्त उदाहरण मिलते हैं।

प्रकृति को मैंने अपने से अलग, सजीव सत्ता रखने वाली, नारी के रूप में देखा है।

'उस फैली हरियाली में,

कौन झकेली खेल रही, मा,

वह अपनी वय बाली में'—

पक्तियों मेरी इस धारणा की पोषक हैं। कभी जब मैंने प्रकृति से तादात्म्य का अनुभव किया है तब मैंने अपने को भी नारी रूप में अंकित किया है। मेरी प्रारम्भिक रचनाओं में इस प्रकार के हिप्नोटिज्म के अनेक उदाहरण मिलेंगे।

साधारणतः, प्रकृति के मुन्दर रूप ही ने मुझे अधिक लुभाया है, पर उसका उग्र रूप भी मैंने 'परिवर्तन' में चित्रित किया है। मानव स्वभाव का भी मैंने मुन्दर ही पक्ष ग्रहण किया है, इसी से मेरा मन वर्तमान समाज की कुरूपताओं ने ऋट का भाव समाज को कल्पना की ओर प्रधावित हुआ है। यह सत्य है कि प्रकृति का उग्र रूप तुम्हें कम रचता है, यदि मैं सघर्षप्रिय अथवा निराशावादी होता तो 'Natured in tooth and claw' वाला कठोर रूप, जो ज्ञान विज्ञान का सत्य है, मुझे अपनी ओर अधिक खींचता। किंतु 'बहि, वाद, उल्का, भूभ्रम की भीषण भ्रम' इस 'कोमल मनुज कलेवर' को भावपूर्ण म अधिक ने अधिक मनुजोचित साधन' मिल सकेंगे और वह अपने लिए ऐसा 'मानवता का प्रसाद' निर्माण कर सकेगा जिसे, 'मन्य जीवन को क्षण धूलि' अधिक सगन्धैत रह सकेगी,—यह आशा मुझे अज्ञात रूप में सदैव आकर्षित करती रही है—

'मनुज प्रेम से जहाँ रह सके.—मानव ईश्वर !

और कौन सा स्वर्ग चाहिए तुम्हें धरा पर ?'

'वीणा' और 'पल्लव', विशेषतः, मेरे प्राकृतिक साहचर्य काल की रचनाएँ हैं। तब प्रकृति को महत्ता पर मुझे विश्वास था, और उसके व्यापारों में मुझे पूर्णता का आभास मिलता था। वह मेरी सौन्दर्य-लिप्सा की पूर्ति करती थी, जिसके बिना, उस समय, मुझे कोई वस्तु प्रिय नहीं थी। स्वामी विवेकानन्द और रामतीर्थ के अध्ययन से, प्रकृति प्रेम के साथ ही मेरे प्राकृतिक दर्शन के ज्ञान और विश्वास में भी अभिवृद्धि हुई। 'परिवर्तन' में इस विचार धारा का काफी प्रभाव है। अब मैं सोचता हूँ कि प्राकृतिक दर्शन, जो एक निष्क्रियता की सीमा तक सहिष्णुता प्रदान करता है, और एक प्रकार से प्रकृति को सर्वशक्तिमयी मान कर उसके प्रति आत्मसमर्पण सिखलाता है, वह सामाजिक जीवन के लिए स्वास्थ्यकर नहीं है।

‘एक सौ वर्ष नगर उपवन,—एक सौ वर्ष विजन वन !

यही तो है असार ससार,—सृजन सिंचन, सहार !’—

आदि भावनाएँ मनुष्य को, अपने केन्द्र से व्युत् करने के बाद, किसी सक्रिय सामूहिक प्रयोग के लिए अग्रसर नहीं करती, बल्कि उसे जीवन की क्षणभंगुरता का उपदेश भर देकर रह जाती हैं। इस प्रकार की अभावात्मकता (निगेटिविज्म) के मूल हमारी सस्कृति में मध्ययुग से भी गहरे ध्रुसे हुए हैं, जिसके कारण, जातिय दृष्टि से, हम अपने स्वाभाविक आत्म-रक्षण के स्कारो (सेल्फ प्रिजर्वेटिव इन्स्टिक्ट्स) को खो बैठे हैं, और अपने प्रति किए गए अत्याचारों को थोथी दार्शनिकता का रूप देकर, चुपचाप, सहन करना सीख गए हैं। साथ ही हमारा विश्वास मनुष्य की सगठित शक्ति से हट कर आकाश कुसुमवत् दैवी शक्ति पर अटक गया है, जिसके फलस्वरूप हम देश पर विपत्ति के युगों में सीढ़ी दर सीढ़ी नीचे गिरते गए हैं।

‘पल्लव’ और ‘गुंजन’ काल के बीच में मेरा किशोर भावना का सौन्दर्य स्वप्न टूट गया। पल्लव की ‘परिवर्तन’ कविता, दूसरी दृष्टि से, मेरे इस मानसिक परिवर्तन की भी द्योतक है। इसीलिए वह पल्लव में अपना विशेष व्यक्तित्व रखती है। दर्शनशास्त्र और उपनिषदों के अध्ययन ने मेरे रागतत्त्व में मथन पैदा कर दिया और उसके प्रवाह की दिशा बदल दी। मेरी निजी इच्छाओं के ससार में कुछ समय तक नैराश्य और उदासीनता छा गई। मनुष्य के जीव जीवन के अनुभवों का इतिहास बड़ा ही करुण प्रमाणित हुआ। जन्म के मधुर रूप में मृत्यु दिखाई देने लगी, वसत के कुसुमित आवरण के भीतर पतझर का अस्थिपज्जर !

‘खोसता इधर जन्म खोचन,
मूँदती उधर मृत्यु कथ कथ !’
‘वही मधुच्छतु की गुंजित काल
मुझको थी जो यौवन के भार,
अकिंचनता में निज तत्काज
सिद्धर उठती,—जीवन है भार !’

मेरी जीव दृष्टि का मोह एक प्रकार से छूटने लगा और सहज जीवन व्यतीत करने की भावना में एक तरह का धक्का लगा। इस क्षणभंगुरता के 'बुद्बुदों के व्याकुल ससार' में परिवर्तन ही एकमात्र चिरतन-मत्ता जान पड़ने लगी। मेरे हृदय की समस्त आशाऽकाक्षाएँ और सुख-स्वप्न अपने भीतर और बाहर किसी महान् चिरतन वास्तविकता का अग्र वन जाने के लिये, लहरो की तरह, अज्ञात प्रयास की आकुलता में, ऊबडूब करने लगे।

किन्तु दर्शन का अध्ययन विश्लेषण की पैनी धार से जहाँ जीवन के नाम रूप गुण के छिलके उतार कर मन को शून्य की परिधि में भटकाता है वहाँ वह छिलके में फल के रस की तरह व्याप्त एक ऐसी सूक्ष्म सश्लेषणात्मक सत्य के आलोक से भी हृदय को स्पर्श करता है कि उसकी सर्वातिशयता चित्त को अलौकिक आनन्द से मुग्ध और विस्मित कर देती है। भारतीय दर्शन ने मेरे मन को अस्थिर कर दिया।

‘जग के उर्वर आँगन में बरसां उद्योतिर्मय जीवन,

बरसो जसु तृषु तरु पर हे चिर अगम्य चिर नूतन !’—

इसी सविशेष की कल्पना के सहारे, जिसने 'ज्योत्स्ना' को और गुजन की 'अप्सरा' को जन्म दिया है, मैं 'पल्लव' में 'गोजन' में अपने को सुंदरम् से शिवम् की भूमि पर पदार्पण करते हुए पाता हूँ। 'गोजन' में तरी बहिर्मुखी प्रकृति, सुख-दुःख में समत्व स्थापित कर अतर्मुखी बनने का प्रयत्न करती है, साथ ही 'गुजन' और 'ज्योत्स्ना' में मेरी कल्पना अधिक सूक्ष्म एवं भावात्मक हो गई है। 'गुजन' के भाषा सगीत में एक मुधरता, मधुरता और श्लक्ष्णता आ गई है जो पल्लव में नहीं मिलती। गुजन के सगीत में एकता है पल्लव के स्वरो में बहुलता। पल्लव की भाषा दृश्य जगत् के रूप-रंग की कल्पना से मासल और पल्लवित है, 'गुजन' की भाषा भाव और कल्पना के सूक्ष्म सौन्दर्य से गुंजित। 'ज्योत्स्ना' का वातावरण भी मूढम की कल्पना से ओतप्रोत है, उसका सांस्कृतिक समन्वय सर्वातिशयता (ट्रेन्मेन्डेन्टलिज्म) के आलोक (दर्शन) को विकीर्ण करता है।

यह कहा जाता है कि मेरी कविताओं से सुंदरम् और शिवम् से भी बड़े लक्ष्य सत्यम् का बोध नहीं होता है, साथ ही उनमें वह अनुभूति की तीव्रता नहीं

मिलती, जो सत्य की अभिव्यक्ति के लिए आवश्यक है। यह सच है कि व्यक्तिगत सुख दुःख के सत्य को अथवा अपने मानसिक सघर्ष को मैंने अपनी रचनाओं में वाणी नहीं दी है, क्योंकि वह मेरे स्वभाव के विरुद्ध है। मैंने उनसे ऊपर उठने की चेष्टा की है। 'गुजन' में 'तप रे मधुर मधुर मन', 'मै सीख न पाया अब तक सुख से दुख को अपनाना' आदि अनेक रचनाएँ मेरी इस रुचि की द्योतक हैं। मुझे लगता है कि सत्य शिव में स्वयं निहित है। जिस प्रकार फूल में रूप रंग है, फल में जीवनोपयोगी रस, और फल की परिणति फल में सत्य के नियमों ही द्वारा होती है, उसी प्रकार सुन्दरम् की परिणति शिवम् में सत्य ही द्वारा हो सकती है। यदि कोई वस्तु उपयोगी (शिव) है तो उसके आधारभूत कारण उम उपयोगिता से सम्बन्ध रखने वाली मत्स्य में अवश्य होने चाहिए, नहीं तो वह उपयोगी नहीं हो सकती। इसी प्रकार अनुभूति की तीव्रता भी सापेक्ष है, और मेरी रचनाओं में उसका सम्बन्ध मेरे स्वभाव से है। सत्य के दोनों रूप हैं,—शराबी शराब पीता है यह सत्य है, उसे शराब नहीं पीना चाहिए, यह भी सत्य है। एक उसका वास्तविक (फैक्टुअल) रूप है, दूसरा परिणाम से सम्बन्ध रखने वाला। मेरी रचनाओं में सत्य के दूसरे पक्ष के प्रति मोह मिलता है; वह मेरा सस्कार है, आत्मविकास (सन्निवेशन) की ओर जाना। अनुभूति की तीव्रता का बोध बहिर्मुखी (एक्स्ट्रोवर्ट) स्वभाव अधिक करवा सकता है, मंगल का बोध अतर्मुखी स्वभाव (इंट्रोवर्ट)। क्योंकि दूसरा कारण रूप अतर्द्वन्द्व को अभिव्यक्त न कर उसके फलस्वरूप कल्याणमयी अनुभूति को वाणी देता है। मेरे 'पल्लव' काल की रचनाओं में, तुलनात्मक दृष्टि से, मानसिक सघर्ष और हार्दिकता अधिक मिलती है, और वाद की रचनाओं में आत्मोत्कर्ष और सामाजिक अभ्युदय की इच्छा।

यदि मेरा हृदय अपने युग में बरते जाने वाले आदर्शों के प्रति विश्वास न खो बैठता तो मेरी आगे की रचनाओं में भी हार्दिकता पर्याप्त मात्रा में मिलती। जब वस्तुजगत् के जीवन से हृदय को भोजन अथवा भावना को उद्दीप्ति नहीं मिलती तब हृदय का स्नापन बुद्धि के पास, सहायता माँगने के लिए पुकार भेजता है।

‘आते कैसे सूने पल, जीवन मे ये सूने पल,

‘खो देती उर की वीणा मंगार मधुर जीवन की’—

आदि उद्गार गुंजन में आए हैं। ऐसी अवस्था में मेरा हृदय वर्तमान जीवन के प्रति घृणा या विद्वेष की भावना प्रकट कर सकता, और मैं संदेहवादी या निराशावादी बन सकता था। पर मेरे स्वभाव ने मुझे रोका और मैंने इस बाह्य निश्चेष्टता और मूनेपन के कारणों को बुद्धि से सुलभाने का प्रयत्न किया। यही कारण है कि मेरी आगे की रचनाएँ भावनात्मक न रह कर बौद्धिक बनती गईं,—या मेरी भावना का मुख प्रकाशवान् हो गया ? ‘ज्योत्स्ना’ में मेरी भावना और बुद्धि के आवेश का मिश्रित चित्रण मिलता है।

जब तक रूप का विश्व मेरे हृदय को आकर्षित करता रहा, जो कि एक किशोर प्रवृत्ति है, मेरी रचनाओं में ऐन्द्रियिक चित्रणों की कमी नहीं रही। प्राकृतिक अनुराग की भावना क्रमशः सौन्दर्यप्रधान से भावप्रधान और भावप्रधान से ज्ञानप्रधान होती जाती है। बौद्धिकता हार्दिकता ही का दूसरा रूप है, वह हृदय की कृपणता से नहीं आती। ‘पारवर्तन’ में भी मैंने यही बात कही है—

‘वही प्रज्ञा का सत्य स्वरूप, हृदय में बनता प्रणय अपार,
लोचनों में लावण्य अनूप, लोक सेवा में शिव आविकार।’

‘गुंजन’ से पहले—जब कि मैं परिस्थितियों के वश अपनी प्रवृत्ति को अतर्मस्वी बनाने के लिए बाध्य नहीं हुआ था,—मेरे जीवन का समस्त मानसिक संघर्ष और अनुभूति की तीव्रता ‘ग्रथि’ और ‘परिवर्तन’ में प्रकट हुई। जैसा कि मैं पहले लिख चुका हूँ, तब मैं प्राकृतिक दर्शन (नैच्युरलिस्टिक फिलासफी) से अधिक प्रभावित था और मानवजाति के ऐतिहासिक संघर्ष के सत्य से अपरिचित था। दर्शन मनुष्य के वैयक्तिक संघर्ष का इतिहास है, विज्ञान सामूहिक संघर्ष का।

‘मानवजीवन प्रकृति संचलन में विरोध है निश्चित,

विजित प्रकृति को कर जन में की विश्व सम्भ्रता स्थापित’—

जीवन की इस ऐतिहासिक व्याख्या के अनुसार हम समार में लोकोत्तर मानवता का निर्माण करने के अधिकारी हैं।

अचिर विश्व मे अखिल,—दिशावधि, कर्म, वचन, मन,
तुम्हीं चिरन्तन, अहे विवर्तन हीन विवर्तन !—

जीवन क्री इस प्राकृतिक व्याख्या के अनुसार हमे प्रकृति के नियमों की परिपूर्णता एवं सर्वशक्तिमत्ता के सम्मुख मस्तक नवाने ही मे शांति मिल सकती है ।

गुजन और ज्योत्स्ना मे मेरी सौन्दर्यकल्पना क्रमशः आत्मकल्याण और विश्वमंगल की भावना को अभिव्यक्त करने के लिए उपादान की तरह प्रयुक्त हुई है ।

‘प्राप्त नहीं मानव जग को यह समोज्वल उल्लास’

या

‘कहाँ मनुज को अवसर देखे मधुर प्रकृति मुख’

अथवा

‘प्रकृतिधाम यह नृण नृण कण कण जहाँ प्रफुल्लित जीवित,
यहाँ अकेला मानव ही रे चिर विषण्ण, जीवन्मृत !’—

आदि बाद की रचनाओं मे मेरे हृदय का आकर्षण मानवजगत को ओर अधिक प्रकट होता है । ज्योत्स्ना तक मेरे सौन्दर्य बोध की भावना मेरे ऐन्द्रिक हृदय को प्रभावित करती रही है, मै तब तक भावना ही से जगत् का परिचय प्राप्त करता रहा, उसके बाद मै बुद्धि से भी ससार को समझने की चेष्टा करने लगा हूँ । अपनी भावना की सहज दृष्टि को खो बैठने के कारण या उसके दब जाने के कारण मैने ‘युगात्’ मे लिखा है,—

‘वह एक असीम अखण्ड विश्व व्यापकता

खो गई तुम्हारी चिर जीवन सार्थकता !’

भावना की समग्रता को खो बैठने के कारण मै, खड-खड रूप मे, ससार को, जग जीवन के समझने का प्रयत्न करने लगा । यह कहा जा सकता है कि यहाँ से मेरी काव्यसाधना का दूसरा युग आरम्भ होता है । जीवन के प्रति एक अत-विश्वास मेरी बुद्धि को अज्ञात रूप से परिचालित करने लगा और दिशाभ्रम के

दृश्यों में प्रकाश स्तम्भ का काम देने लगा। जैसा कि मैंने 'युगात' में भी लिखा है,—

‘..... जीवन लोकोत्तर
बढ़ती लहर, बुद्धि से दुस्तर;
पार करो विश्वास चरण धर !’

अब मैं मानता हूँ कि भावना और बुद्धि से, मश्लेपण और विश्लेषण से, हम एक ही परिणाम पर पहुँचते हैं।

‘पल्लव’ से ‘गुजन’ तक मेरी भाषा में एक प्रकार के अलंकार रहे ह, और वे अलंकार भाषा संगीत को प्रेरणा देने वाले तथा भाव सौन्दर्य को पुष्टि करने वाले रहे हैं। गद्य की रचनाओं में भाषा के अधिक गर्भित (एब्स्ट्रेक्ट) हो जाने के कारण मेरी अलंकारिता अभिव्यक्तिजनित हो गई है।

‘नयन नीलिमा के लघु नभ में किस नव सुषमा का ससार
विरल इन्द्रधनुषी बाजल सा बदल रहा है रूप अपार ?’

की अलंकृत भाषा जिस प्रकार ‘भ्यन’ का रूप चित्र सामने रखती है उसी प्रकार गीत-गद्य ‘युगवाणी’ की ‘युग उपकरण’ ‘नव संस्कृति’ आदि रचनाएँ मनोरम विचारचित्र उपस्थित करती हैं। ‘पुण्यप्रसू’, ‘वननाद’, ‘रूपसत्य’, ‘जीवनस्पर्श’ आदि रचनाओं में भी विषयानुबल अलंकारिता का अभाव नहीं है। यदि यत् मेरा सृजन आवेश मात्र नहीं है तो ‘युगवाणी’ और ‘ग्राम्या’ में मेरी कल्पना, ऊर्णनाभ की तरह, ‘सूक्ष्म अमर अंतरजीवन का’ मधुर वितान तान कर, देश और काल के छोरों को मिलाने में रुलग्न रही है। इस हास और विश्लेषण युग के स्तल्पप्राण लेखक की सृजनशील कल्पना अधिकतर जीवन के नवीन मानों की खोज ही में व्यय हो जाती है, उसका कलाकार स्वभावतः पीछे पड़ जाता है, अतएव उससे अधिक कला नैपुण्य की आशा रखनी भी नहीं चाहिए।

युगवाणी का रूप-गुजन समाज के भावी रूप का पूजन है। अभी जो वास्तव में अरूप हैं उसके कल्पनात्मक रूप चित्र को स्वभावतः अलंकृत होना चाहिए। युगवाणी में कहा भी है—

‘वन गए कलात्मक भाव जगत के रूप नाम’

‘सुन्दर शिव सत्य कला के कल्पित माप-मान

• वन गए स्थूल जगज्जीवन से हो एक प्राण !’

‘जगत के रूप नाम’ से मेरा अभिप्राय नवीन सामाजिक सम्बन्धों से निर्मित भविष्य के मानव संसार से है। जब हम कला को जीवन की • अनुवर्तिनी मानते हैं तब कला का पक्ष गौण हो जाता है। विकास के युग में जीवन कला का अनुगामी होता है। ‘युगवाणी’ में यह बात कई तरह व्यक्त की गई है कि भावी जीवन और भावी मानवता की सौन्दर्य कल्पना स्वयं ही अपना आभूषण है। ‘रूप रूप वन जायें भाव स्वर, चित्र गीत भ्रकार मनोहर’ द्वारा भविष्य के अरूप सौन्दर्य का, रूप के पाश में बंधने के लिए, आवाहन किया गया है।

प्राचीन प्रचलित विचार और जीर्ण आदर्श समय के प्रवाह में अपनी उपयोगिता के साथ अपना सौन्दर्य सगीत भी खो बैठते हैं, उन्हें मजाने की जरूरत पड़ती है। नवीन आदर्श और विचार अपनी ही उपयोगिता के कारण सगीतमय एवं अलङ्कृत होते हैं। क्योंकि उनका रूप चित्र अभी सद्य होता है और उनके रस का स्वाद नवीन। ‘मधुरता मृदुता सी तुम प्राण, न जिसका स्वाद स्पर्श कुछ ज्ञात’ उनके लिए भी चरितार्थ होता है। इसीसे उनकी अभिव्यजना से अधिक उनका भावतत्त्व काव्यगौरव रखता है।

‘तुम वहन कर सको जन मन में मेरे विचार

वाणी मेरी, चाहिए तुम्हें क्या अलङ्कार’

से भी मेरा यही अभिप्राय है कि सक्रातियुग की वाणी के विचार ही उनके अलङ्कार हैं। जिन विचारों की उपयोगिता नष्ट हो गई है, जिनकी ऐतिहासिक पृष्ठभूमि खिसक गई है, वे पथराए हुए मृत विचार भाषा को बोझिल बनाते हैं। नवीन विचार और भावनाएँ, जो हृदय की रस-पिपासा को मिटाते हैं, उड़ने वाले प्राणियों की तरह, स्वयं हृदय में घर कर लेते हैं। आने वाले काव्य की भाषा अपने नवीन आदर्शों के प्राणत्व से रसमयी होगी, नवीन विचारों के ऐश्वर्य से सालकार, और जीवन के प्रति नवीन अनुराग की दृष्टि से सौन्दर्यमयी होगी। इस प्रकार काव्य के अलङ्कार विकसित और साकेतिक हो जाएँगे।

छायावाद इसलिए अधिक नहीं रहा कि उसके पास, भविष्य के लिए उपयोगी, नवीन आदर्शों का प्रकाशन, नवीन भावना का सौन्दर्यबोध, और नवीन विचारों का रस नहीं था। वह काव्य न रह कर केवल अलङ्कृत संगीत बन गया था। द्विवेदी युग के काव्य की तुलना में छायावाद इसलिए आधुनिक था कि उसके सौन्दर्यबोध और कल्पना में पाश्चात्य साहित्य का पर्याप्त प्रभाव पड़ गया था, और उसका भाव-शरीर द्विवेदी युग के काव्य की परंपरागत सामाजिकता से पृथक् हो गया था। किंतु वह नए युग की सामाजिकता और विचारधारा का समावेश नहीं कर सका था। उसमें व्यावसायिक क्रांति और विकासवाद के बाढ़ का भावना वैभव तो था, पर महायुद्ध के बाढ़ की 'अन्नवस्त्र' की धारणा (वास्तविकता) नहीं आई थी। उसके 'हास-अश्रु आशाऽकाक्षा 'खाद्यमधुपानी' नहीं बने थे। इसलिए एक ओर वह निगूढ़, रहस्यात्मक, भावप्रधान (सबजेक्टिव) और वैयक्तिक हो गया, दूसरी ओर केवल टेक्नीक और आवरण मात्र रह गया। दूसरे शब्दों में नवीन सामाजिक जीवन की वास्तविकता को ग्रहण कर सकने से पहले हिन्दी कविता, छायावाद के रूप में हासयुग के वैयक्तिक अनुभवों, ऊर्ध्व-मुखी विकास की प्रवृत्तियों, ऐहिक जीवन की अकाक्षाओं संबंधी स्वप्नों, निराशाओं और संवेदनाओं को अभिव्यक्त करने लगी, और व्यक्तिगत जीवन संघर्ष की कठिनाइयों ने क्षुब्ध होकर, पलायन के रूप में, प्राकृतिक दर्शन के सिद्धान्तों के आधार पर, भीतर-बाहर में, सुख-दुःख में, आशा-निराशा, और सयोग-वियोग के द्वन्दों में सामञ्जस्य स्थापित करने लगी। सापेक्ष की पराजय उसमें निरपेक्ष की जय के रूप में गौरवान्वित होने लगी।

महायुद्ध के बाद की अंग्रेजी कविता भी अतिवैयक्तिकता, बोद्धिकता दुरूहता, संघर्ष, अवसाद, निराशा आदि से भरी हुई है। वह भी उन्नीसवीं सदी के कवियों के भाव और सौन्दर्य के वातावरण से कट कर अलग हो गई है। किंतु उसकी कठोरता और क्षोभ की प्रतिक्रियाएँ व्यक्तिगत असंतोष के संबंध में न रख कर वर्ग एवं सामाजिक जीवन की परिस्थितियों से संबंध रखती हैं। वह वैयक्तिक स्वर्ग की कल्पना से प्रेरित न होकर सामाजिक पुनर्निर्माण की भावना से अनुप्राणित है। उन्नीसवीं सदी का उत्तरार्ध दंगलैड में मध्यवर्गीय सस्कृति का

चरमोन्नत युग रहा है, महायुद्ध के बाद उसमें विश्लेषण के चिह्न प्रकट होने लगे। छायावाद और उत्तरयुद्धकालीन अंग्रेजी कविता, दोनो, भिन्न-भिन्न रूप से, इस सन्न्यातियुग के स्नायविक विज्ञोभ की प्रतिध्वनियाँ हैं।

‘पल्लव’ काल में मैं उन्नीसवीं सदी के अंग्रेजी कवियों—मुख्यतः शेली, वर्ड्सवर्थ, कीट्स, और टेनिसन—से विशेष रूप से प्रभावित रहा हूँ, क्योंकि इन कवियों ने मुझे मशीनयुग का सौन्दर्यबोध और मध्यवर्गीय सस्कृति का जीवन स्वप्न दिया है। रवि बाबू ने भी भारत की आत्मा को पश्चिम की, मशीन युग की, सौन्दर्य-कल्पना ही में परिधानित किया है। पूर्व और पश्चिम का मेल उनके युग का नारा भी रहा है। इस प्रकार मैं कवीन्द्र की प्रतिभा के गहरे प्रभाव को भी कृतज्ञता-पूर्वक स्वीकार करता हूँ। और यदि लिखना एक unconscious-conscious process है तो मेरे उपचेतन ने इन कावियों की निधियों का यत्रतत्र उपयोग भी किया है, और उसे अपने विकास का अङ्ग बताने की चेष्टा की है।

ऊपर मैं एक अखंड भावना की व्यापकता को खो बैठने की बात लिख चुका हूँ। अब मैं जानता हूँ कि वह केवल सामत युग की सांस्कृतिक भावना थी जिसे मैंने खोया था, और उसके विनाश के कारण मेरे भीतर नहीं बल्कि बाहर के जगत में थे। इस बात को ‘ग्राम्या’ में मैं निश्चयपूर्वक लिख सका हूँ—

‘गत संस्कृतियों का आदेशों का था नियत पराम्भव !’

‘वृद्ध विश्व सामन्तकाल का था केवल जड़ खँडहर !’

‘युगात्’ के ‘बापू’ (‘बापू के प्रति’) सामत युग के सूक्ष्म के प्रतीक है, ‘ग्राम्या’ के ‘महात्मा’ (‘महात्मा जी के प्रति’) ऐतिहासिक स्थूल के सम्मुख ‘विजित नर वरेख्य’ हो गए हैं, जो वर्तमान युग की पराजय है।

‘हे भारत के हृदय, सुम्हारे साथ आज निःसशस्त्र

धृशं हाँ गया विगत सांस्कृतिक हृदय जगत का जर्जर !’

भावी सांस्कृतिक क्रांति की ओर संकेत करता है।

हम सुधार और जागरण काल में पैदा हुए, किन्तु युग प्रगति से बाध्य होकर, हमें सन्न्यातियुग की विचारधारा का वाहक बनना पड़ा है। अपने जीवन

में हम अपने ही देश में कई प्रकार के सुधार और जागरण के प्रयत्नों को देख चुके हैं। उदाहरणार्थ, स्वामी दयानन्द जी सुधारवादी थे जिन्होंने मध्ययुग की मकीर्ण रूढ़ि-रीतियों के बंधनों से इस जाति और संप्रदायों में विभक्त हिन्दू धर्म का उद्धार करने की चेष्टा की। श्री परमहंस देव और स्वामी विवेकानन्द का युग भारतीय दर्शन के जागरण का युग रहा है। उन्होंने मनुष्य जाति के कल्याण के लिए धार्मिक समन्वय करने का प्रयत्न किया। डा० रवीन्द्रनाथ का युग विश्वव्यापी मास्कृतिक समन्वय पर जोर देता रहा है।

‘युग युग की संस्कृतियों का चुन तुमने सार सनातन
नव संस्कृति का शिलान्गास करना चाहा भव शुभकर’

कवीन्द्र की प्रतिभा के लिए भी लागू होता है। वह एक स्थान पर अपने बारे में लिखते भी हैं, “मैं मम भू गया कि मुझे इस विभिन्नता में व्याप्त एकता की सत्य का संदेश देना है।” डा० टेगोर के जीवन-मान भारतीय दर्शन के साथ ही मानव शास्त्र (एथ्नोपोलॉजी), विश्ववाद और अंतर्राष्ट्रीयता के सिद्धान्तों से प्रभावित हुए हैं। उनके युग का प्रयत्न भिन्न-भिन्न देशों और जातियों की संस्कृतियों के मौलिक सारभाग से मानव जाति के लिए विश्व संस्कृति का पुनर्निर्माण करने की ओर रहा है। वैज्ञानिक आविष्कारों से मनुष्य की देश काल जनित धारणाओं में प्रकारांतर उपस्थित हो जाने के कारण एवं आवागमन की सुविधाओं से भिन्न-भिन्न देशों और जातियों के मनुष्य में परस्पर का संपर्क बढ़ जाने के कारण उस युग के विचारकों का मानव जाति के आंतरिक (सांस्कृतिक) एकीकरण करने का प्रयत्न स्वाभाविक ही था। महात्मा जी भी, इसी प्रकार, विकसित व्यक्तिवाद के मानों का पुनर्जागरण कर, भिन्न-भिन्न सांस्कृतिक, सामाजिक और राजनीतिक परिस्थितियों के बीच, ससार में, सामंजस्य स्थापित करना चाहते हैं। किन्तु इस प्रकार के एक देशीय, एक जातीय और अंतर्राष्ट्रीय प्रयत्न भी, इस युग में, तभी सफल हो सकते हैं जब उनको परिचालित करने वाले सिद्धान्तों के मूल विकासशील ऐतिहासिक मूल में हों।

‘विश्व सभ्यता का होना था नखसिख नव रूपांतर,
रामराज्य का स्वप्न तुम्हारा हुआ न यों ही निष्फल !’

आनेवाला युग जीवन के प्रति मनुष्य के दृष्टिकोण में आमूल परिवर्तन लाना चाहता है। वह सामंत युग से सगुण (सांस्कृतिक मन) से मानव चेतना का मुक्त कर, मनुष्य के मौलिक सकारो का यत्रयुग का विकसित परिस्थितियों और मुविधाओं के अनुरूप नवीन रूप से मूल्यांकन करना चाहता है। वह मानव सस्कृति को एक सामूहिक विकास प्रवाह मानता है। 'प्रस्तर भुग की जीर्ण सभ्यता मरणासन्न, समापन' से इसी प्रकार के युग परिवर्तन की सूचना मिलता है। दूसरे शब्दों में, आने वाले युग मनुष्य समाज का वैज्ञानिक ढग से पुनर्निर्माण करना चाहता है। ज्ञान को सदैव विज्ञान ने वास्तविकता प्रदान की है। आधुनिक वैज्ञानिक अनुसंधान भी मानव जाति की नवीन जीवन कल्पना को पृथ्वी पर अद्यतन करने के प्रयत्न में सलग्न हैं। जिस सक्राति काल से मानव सभ्यता गुजर रही है उसके परिणाम के हेतु आशावादी बने रहने के लिए विज्ञान ही हमारे पास अमोघ शक्ति और साधन है। इस विश्वव्यापी युद्ध के रूप में, जैसे, विज्ञान, भिन्न-भिन्न जातियों, बगों और स्वार्थों में विभक्त 'आदिम मानव' ('आदिम मानव करता अब भी जन में निवास') का सहार कर रहा है। वह भविष्य में नवीन मानव के लिए लोकोपयोगी समाज का भी निर्माण कर सकेगा। ग्राम्यो में १९४० सन् को संबोधन करते हुए मैंने लिखा है—

'आओ हे दुर्धर्ष वर्ष, लाओ विनाश के साथ नव सृजन,

विश्व शताब्दी का महान विज्ञान ज्ञान ले, उत्तर यौवन !'

सभ्यता के इतिहास में और भी कई युग बदले हैं और उन्ही के अनुरूप मनुष्य की आध्यात्मिक धारणा अपने अंतर और बहिर्जगत के संबंध में परिवर्तित हुई है।

'पशु युग में थे गण देवों के पूजित पशुपति,

थी रुद्रचरों ने कुंठित कृषि युग की उन्नति।

श्रीराम रुद्र की शिव में कर जन हित परिणत

जीवित कर गए अहल्या को, थे सीता-पति।'

श्री राम, इस दृष्टि से, अपने देश में कृषि-क्रांति के प्रवर्तक कहे जा सकते हैं, जिन्होंने कृषि-जीवन की मान-मर्यादाएँ निर्धारित कीं। स्थिर एवं मुख्यस्थित

कृषि-जीवन की व्यवस्था पशु-जीवियों की कष्टसाध्य अस्थिर जीवन-चर्या से श्रेष्ठ और लोकोपयोगी प्रमाणित हुई। एक स्त्री-पुरुष का सदाचार कृषि सस्कृति ही की देन है। कृष्ण का युग कृषि-जीवन के विभव का युग रहा है। भारतवर्ष जैसे विशाल, उर्वर और सम्पन्न देश की सामन्तकालीन सभ्यता और सस्कृति अपने उत्कर्ष के युग में सशर को जो कुछ दे सकती थी,—उसका समस्त वैभव, बहु मूल्य उपादान, उसकी अपार गौरव-गरिमा, ऋद्धि-सिद्धि, दृष्टि चकित कर देने वाले रूप-रंग—उस युग की विशद भावना बुद्धि, कल्पना, प्रेम, ज्ञान, भक्ति, रहस्य, ईश्वरत्व—उसके समस्त भौतिक, मानसिक, आध्यात्मिक उपकरणों को जोड़ कर, जैसे, उस युग की चरमोन्नति का प्रतीक स्वरूप, श्रीकृष्ण की प्रतिमा निर्माण की गई हैं। इससे परिपूर्ण रूप अथवा प्रतीक सामंत युग की सस्कृति का और हो भी नहीं सकता था। और कृषि संपन्न भारत के सिवा कोई दूसरा देश, शायद, उसे दे भी नहीं सकता था।

मर्यादापुरुषोत्तम के स्वरूप में कृषि-जीवन के आचार-विचार, रीति-नीति संबंधी सात्त्विक चॉदी के तारों से बुने हुए भारतीय सस्कृति के बहुमूल्य पट में विभवमूर्ति कृष्ण ने सोने का सुन्दर काम कर उसे रत्नजड़ित राजसी बेलबूटो से अलंकृत कर दिया। कृष्ण युग की नारी भी हमारी विभव युग की नारी है। वह 'मनसा वाचा कर्मणा जो मेरे मन राम' वाली एकनिष्ठ पत्नी नहीं,—लाख प्रयत्न करने पर भी उसका मन वशीध्वनि पर मुग्ध हो जाता है, वह विह्वल है, उच्छ्वसित है। सामंत युग की नैतिकता के तंग आहाते के भीतर, श्रीकृष्ण ने, विभव युग के नर-नारियों के सदाचार में भी, क्रांति उपस्थित की है। श्रीकृष्ण की गोपियाँ, अभ्युदय के युग में, फिर से गोप-सस्कृति का लिबास पहनती हुई दिखाई देती हैं।

भारतीय सस्कृति का जो स्वरूप हमें मध्ययुग में देखने को मिलता है वह श्री तुलसी के रामायण में सुरक्षित है। तुलसी ने 'कृषि-मन युग अनुरूप किया निर्मित।' देश की पराधीनता और हास के युग में सस्कृति के सरक्षण के लिए प्रयत्न शुरू हुए। अन्य सस्कृतियों के ग्रहण कर सकने की उसको प्राणशक्ति मन्द पड़ गई, और भारतीय सस्कृति का गतिशील जीवन-द्रव जातियों, संप्रदायों,

सघो, मतों, रूढ़ि रीति नीतियो और परंपरागत विश्वासो के रूप में जन्म कर कठोर एवं निर्जीव हो गया। आर्थिक और राजनीतिक पराभव के कारण, जनसाधारण में देह की अन्ध्रियता, जीवन का मिथ्यापन, ससार की आसारता, मायावाद, प्रारब्धवाद वैराग्य भावना आदि, ह्रासयुग के अभावात्मक विचारों और आदर्शों का प्रचार बढ़ने लगा। जिन्ह प्रकार कृषि युग ने पशुजीवी युग के मनुष्य की अतर्बाह्य चेतना में प्रकारांतर उपस्थित कर दिया उसी प्रकार यत्र का आगमन सामंत युग की परिस्थितियों में आमूल परिवर्तन लाने की सूचना देता है। सामंत युग में भी, समय-समय पर, छोटी-बड़ी विश्लिष्ट युग की गण सस्कृतियों का समन्वय हुआ है, तथा सामाजिक, राजनीतिक, सांस्कृतिक, और धार्मिक क्रान्तियाँ हुई हैं, किन्तु, उन सब के नैतिक मानों और आदर्शों को सामन्तयुग की परिस्थितियों ही ने प्रभावित किया है। भविष्य में इस प्रकार के सभी प्रयत्नों से सम्बन्ध रखने वाले मौलिक सिद्धांतों और मानों को यत्र युग की आर्थिक एवं सामाजिक परिस्थितियाँ निर्धारित करेंगी।

यन्त्र युग के दर्शन को हम ऐतिहासिक भौतिकवाद कहते हैं जो उन्नीसवीं सदी के सकीर्ण भौतिकवाद से पृथक् है। नवीन भौतिकवाद दर्शन और विज्ञान का, मानव सभ्यता के अतर्बाह्य विकास का, ऐतिहासिक समन्वय है।

‘दर्शन युग का अन्त, अन्त विज्ञानों का संघर्षण,

अब दर्शन-विज्ञान सत्य का करता नव्य निरूपण।’

वह मनुष्य के सामाजिक जीवन विकास के प्रति ऐतिहासिक दृष्टिकोण है। सामाजिक प्रगति के दर्शन के साथ ही वह उसे सामूहिक वास्तविकता में परिणत करने योग्य नवीन तन्त्र (स्टेट) का भी विधायक है।

विकसित हो बदले जब जब जीवनोपाय के साधन,

युग बदले, शासन बदले, कर गत सभ्यता समापन।

सामाजिक सम्बन्ध बने नव अर्थ-भित्ति पर नूतन,

नव विचार, नव रीति नीति, नव नियम, भाव, नव दर्शन।’

इतिहास विज्ञान के अनुसार जैसे-जैसे जीवनोपाय के साधन स्वरूप हथियारों और यंत्रों का विकास हुआ है मनुष्य जाति के रहन-सहन और सामाजिक विधान में

भी युगात्तर हुआ। नवीन आर्थिक व्यवस्था के आवार पर नवीन राजनीतिक प्रणालियाँ और सामाजिक सम्बन्ध स्थापित हुए हे और उन्हीं के प्रतिरूप रीति-नीतियो, विचारो एव सभ्यता का प्रादुर्भाव हुआ है। साथ ही उत्पादन के नवीन यन्त्रो पर जिम वर्ग विशेष का अधिकार रहा ह, उसके हाथ जनसाधारण के शोषण का हथियार भी लगा है, और उसी न जन समाज पर अपनी सुविधानुसार राजनीतिक और सांस्कृतिक प्रभुत्व भी स्थापित किया है। पँजीवादी युग ने ससार को जो 'विविध ज्ञान विज्ञान, कला यन्त्रा का अद्भुत कौशल' दिया है उसके अनुरूप सभ्यता और मानवता का प्रादुर्भाव न होने का मुख्य कारण पँजीवादी प्रथा ही हे, जिमकी ऐतिहासिक उपयोगिता अब नष्ट हो गई हे। आज, जब कि ससार म इतिहास का सब से बड़ा युद्ध हो रहा है, और जिसके बाद पँजीवादी साम्राज्यवाद का—जिमका हिंस्र रूप फासिज्म हे—शायद, अंत भी हो जाय, इस प्रथा के विरोधो का विवेचन करना पिष्टपेषण के समान हे। मनुष्य स्वभाव की नीमाएँ, एक ओर, वर्ग-सन्धर्ष एव राजनीतिक युद्धो के रूप में, मानव जाति के रक्त का उग्र योग करवा रही हैं, दूसरी ओर मनुष्य की विकास प्रिय प्रकृति समयानुकूल उपयुक्त साहित्य एवं विचारो का प्रचार कर, नवीन मानवता का वातावरण पैदा करने के लिए, सांस्कृतिक प्रयोग भी कर रही हे। भले हाँ इस समय उसकी देन अत्यन्त स्वल्प हो और अधकार की प्रवृत्तियो कुछ समय के लिए विजयी हो रही हों, किन्तु एक कलाकार और स्वप्न स्रष्टा के नाते मैं दूसरे प्रकार को—सांस्कृतिक अभ्युदय की—शक्तियो को बढ़ाने का पक्षपाती हूँ।

राजनीति का प्रश्न नहीं रे आज जगत के समुत्सव,

.

'आज वृहत् सांस्कृतिक समस्या जग के निकट उपस्थित,
खंड मनुजता को युग युग की होना है नव निमित्त।'

यंत्रो का पक्ष भी मैंने इमीलिए ग्रहण किया है कि वे मानव समूह की सांस्कृतिक चेतना के विकास में सहायक हुए हैं।

‘जड नहीं यत्र, वे भाव रूप सस्कृति द्योतक ।

• •• •••••••• •• •
वे कृत्रिम निमित्त नहीं, जगत क्रम में विकसित ।

••• ••••• ••• ••••••• ••
दार्शनिक साथ यह नहीं,— यंत्र जड ज्ञानव कृत,
वे है अमूर्त . जीवन विकास की कृति निश्चित ।’

मनुष्य की सास्कृतिक चेतना उसकी वस्तु- परिस्थितियों से निमित्त मामा-
जिक सम्बन्धों का प्रतिबिम्ब है । यदि हम बाह्य परिस्थितियों में परिवर्तन ला
सके तो हमारी आंतरिक धारणाएँ भी उसी के अनुरूप बदल जायँगी ।

‘कहता भौतिकवाद वस्तु जग का कर तत्वान्वेषण
भौतिक भव ही एक मात्र मानव का अंतर दर्पण ।
स्थूल सत्य आधार, सूक्ष्म आधेय, हमारा जो मन,
बाह्य विवर्तन से होता युगपत् अंतर परिवर्तन ।’

जब हम कहते हैं कि आने वाला युग आमूल परिवर्तन चाहता है तो वह अत-
र्हिर्मुखी दोनों प्रकार का होगा । सामत युग की परिस्थितियों की सीमाओं के
भीतर व्यक्ति का विकास जिस सापेक्ष पूर्णता तक पहुँच सका अथवा उस युग के
सामूहिक विकास की पूर्णता व्यक्ति की चेतना में जिन विशिष्ट गुणों में प्रति-
फलित हुई सामत काल के दर्शन ने व्यक्ति के स्वरूप को उसी तरह निर्धारित
किया है । यन्त्र युग की सामूहिक विकास की पूर्णता उस धारणा में मौलिक
(प्रकार का) परिवर्तन उपस्थित कर सकेगी ।

प्रकृति और विवेक की तरह मनुष्य स्वभाव के बारे में भी कोई निश्च-
यात्मक (पॉजिटिव) धारणा नहीं बनाई जा सकती । मनुष्य एक विवेकशील
पशु है कहना पर्याप्त नहीं है । मनुष्य को सास्कृतिक चेतना उसके मौलिक
संस्कारों के सम्बन्ध में वस्तु-जगत् की परिस्थितियों में प्रभावित होती है, वे परि-
स्थितियाँ ऐतिहासिक दिशा में विकसित होनी रहती हैं । मनुष्य के मौलिक
संस्कारों का देश-काल की परिस्थितियों के अनुसार जो मान निर्धारित हो जाता

है, अथवा उनके उपयोग के लिये जो सामाजिक प्रणालियाँ बंध जाती हैं, उनका वही व्यावहारिक रूप संस्कृति से सम्बद्ध है।

हम आने वाले युग के लिये 'स्थूल' को (यत्र युग की विकसित ऐतिहासिक परिस्थितियों के प्रतीक को) इसलिये 'सूक्ष्म' (भावी सांस्कृतिक मानों का प्रतीक) मानते हैं कि हमारे विगत सांस्कृतिक सूक्ष्म की पृष्ठभूमि विकसित व्यक्तिवाद के तत्त्वों से बनी है, और हम जिस स्थूल को कला का 'शिव सुन्दर सत्य' मानते हैं वह स्थूल प्रतीक है सामूहिक विकासवाद का।

'स्थूल युग का शिव सुन्दर सत्य' स्थूल ही सूक्ष्म आज, जन-प्राण 'सामत युग में जिस प्रकार सामाजिक रहन सहन और शिष्टाचार का सत्य राजा से प्रजा की ओर प्रवाहित हुआ है उसी प्रकार नैतिक सदाचार और आदर्श उस युग के सगुण की दिशा में विकसित व्यक्ति से जनसाधारण की ओर। आज के व्यक्ति की प्रगति सामूहिक विकासवाद की दिशा को होनी चाहिए न कि सामत युग के लिये उपयोगी विकसित व्यक्तिवाद की दिशा को। 'तब वर्ग व्यक्ति गुण, जन-समूह गुण अब विकसित,'— सामत युग का नैतिक दृष्टिकोण, उस युग की परिस्थितियों के कारण, तथोक्त उच्च वर्ग के गुण (क्वालिटी) से प्रभावित था।

आने वाला युग सामत युग की नैतिकता के पाश से मनुष्य को बहुत कुछ अशों में मुक्त कर सकेगा। और उसका 'पशु' (मौलिक संस्कारों सम्बन्धी सामतकालीन नैतिक मान), विकसित वस्तु परिस्थितियों के फलस्वरूप आध्यात्मिक दृष्टिकोण के परिवर्तन से, बहुत कुछ अशों में 'देव' (सांस्कृतिक मानों का प्रतीक) बन सकेगा।

**'नहीं रहे जीवनोपाय तब विकसित,
जीवन यापन कर न सके जन इच्छित।**

.....

**देव और पशु भावों में जो सीमित
युग युग में होते परिवर्तित, विकसित।'**

भावी सामाजिक सदाचार मनुष्य के मौलिक संस्कारों के लिये अधिक विकसित सामाजिक सम्बन्ध स्थापित कर सकेगा।

‘अति मानवीय था निश्चय विकसित व्यक्तिवाद,
मनुजो मे जिसने भरा देव पशु का प्रमाद’
• ‘मानव स्वभाव ही बन मानव आदर्श सुकर
करता अपूर्ण को पूर्ण असुन्दर को सुन्दर’—

आदि विचार मनुष्य के दैहिक सस्कारो के प्रति इसी प्रकार के आध्यात्मिक दृष्टि-
कोण के परिवर्तन की ओर सकेत करते हैं ।

मनुष्य क्षुधाकाम की प्रवृत्तियों से प्रेरित होकर सामाजिक सगठन की
ओर, और जरा-मरण के भय से आध्यात्मिक सत्य की खोज की ओर अग्रसर
हुआ है । भौतिक दर्शन का यह दावा ठीक ही जान पड़ता है कि एक ऐसी
सामाजिक व्यवस्था मे जिसमे कि अधिकाधिक मनुष्यों को क्षुधा-काम की परितृप्ति
के लिए पर्याप्त साधन मिल सकते है और वे वर्तमान युग की सरक्षण-हीनता
से मुक्त हो सकते हैं, उन्हें अपने सांस्कृतिक एव आध्यात्मिक विकास के लिए
भी अधिक अवकाश और सुविधाएँ मिल सकेगी । एक ओर समाजवादी विधान,
उत्पादन यन्त्रो की सामाजिक उपयोगिता बढ़ा कर, मनुष्य को वर्तमान आर्थिक
सघर्ष से मुक्त कर सकेगा, दूसरी ओर वह उसे सामतवादी सांस्कृतिक मानो की
सकीर्णता से मुक्ति दे सकेगा, जिनकी ऐतिहासिक उपयोगिता अब नहीं रह गई
है और जिनकी धारणाएँ आमूल विकसित एव परिवर्तित हो गई हैं । यदि भावी
समाज मनुष्य को रोटी (जन आवश्यकताओ का प्रतीक) की चिन्ता से मुक्त
कर सका तो उसके लिए केवल सांस्कृतिक सघर्ष का प्रश्न ही शेष रह जायगा ।
प्रत्येक धर्म और संस्कृति ने अपने देश काल से सम्बन्ध रखने वाले सापेक्ष सत्य
को निरपेक्ष (सपूर्ण) सत्य का रूप देकर, मनुष्य के (स्वर्ग नरक सम्बन्धी) दुख
और भय के सस्कारो से लाभ उठा कर, उसकी चेतना मे धार्मिक और सामाजिक
विधान स्थापित किए हैं जो कि सामत युग की परिस्थितियों को सामने रखते
हुए, व्यावहारिक दृष्टि से उचित भी था । इस प्रकार प्रत्येक युग पुरुष, राम
कृष्ण बुद्ध आदि, जो कि अपने युग के सापेक्ष के प्रतीक हैं, जनता द्वारा शाश्वत
पुरुष (निरपेक्ष) की तरह माने और पूजे गए हैं । सामत कालीन उदात्त नायक
के रूप मे हमारे साहित्य के ‘सत्य शिव सुन्दरम्’ के शाश्वत मान भी केवल उस

युग के मगुण से सम्बन्ध रखने वाली मापेत्त वारणाएँ मात्र है। जैसा कि मैं पहले भी कह चुका हूँ मनुष्य के मौलिक मस्कार, धुवा-काम आदि निरपेक्षता कोई सांस्कृतिक मूल्य नहीं रखत। सभ्यता के युग की विधिवि परिस्थितियों के अनुरूप उनका जो व्यावहारिक, सामाजिक और नैतिक मूल्य निर्दिष्ट हो जाता है उसी का प्रभाव मनुष्य के मत्स्य शिव सुन्दर की भावनाओं पर भी पड़ता है। मनुष्य की दैहिक प्रवृत्तियाँ और सामाजिक परिस्थितियाँ के बीच में जितना विशद सामंजस्य स्थापित किया जा सकेगा, उसी के अनुरूप, जन समाज की सांस्कृतिक चेतना का भी विकास हो सकेगा। जिस सामाजिक व्यवस्था में सामाजिक सदाचार और व्यक्ति की आप्रशयकताओं की सीमाएँ एक दूसरे में लीन हो जाएँगी, उस समाज में व्यक्ति और समाज के बीच का विरोध मिट जाएगा, व्यक्ति के क्षुद्र दह ज्ञान की (अहर्मात्मका) भावना विकसित हो जाएगी; उसके भीतर सामाजिक व्यक्तित्व स्वतः कार्य करने लगेगा, और इस प्रकार व्यक्ति अपने सामूहिक विकास की आभ्यात्मिक पूर्णता तक पहुँच जाएगा।

सामंत युग के स्त्री पुरुष संबंधी सदाचार का दृष्टिकोण अब अत्यन्त संकुचन लगी है। उसका नैतिक मानदण्ड स्त्री की जरीर यष्टि रहा है। उस सदाचार के एक अचल छोर को हमारी मध्ययुग की मती और हमारी बाल-विभवा अपनी छाती में चिपकाए हुए हैं और दूसरे छोर को उस युग को देन वर्या। 'न स्त्री स्वातन्त्र्यमर्हति' के अनुसार उस युग के आर्थिक विधान में भी स्त्री के लिए कोई स्थान नहीं और वह पुरुष की संपत्ति समझी जाती रही है। स्त्री स्वातन्त्र्य सम्बन्धी हमारी भावना का विकास वर्तमान युग की आर्थिक परिस्थितियों के साथ ही हो रहा है। स्त्रियों का निर्वाचन अधिकार सम्बन्धी आंदोलन वृद्धा संस्कृति एवं पूँजीवादो युग की आर्थिक परिस्थितियों का परिणाम है। सामंत युग को नारी नर को छाया मात्र रही है।

‘सदाचार की सीमा उसके तन से हैं निर्धारित,
पूतबानि वह : मूल्य स्वर्ग पर केवल उसका अंकित।
वह समाज की नहीं इकाई—शून्य समान अनिश्चित
उसका जीवन मान, मान पर नर के हैं अचलकित।

यौनि नहीं है रे नारी, वह भी मानवी प्रतिष्ठित
उसे पूर्ण स्वाधीन करो, वह रहे न नर पर अवसित ।'

हमे यह नहीं भूलना चाहिए कि ससाग्र अभी सामत युग की क्षुद्र नैतिक और सांस्कृतिक भावनाओं ही से युद्ध कर रहा है, पृथ्वी पर अभी यत्र युग प्रतिष्ठित नहीं हो सका है। आने वाला युग मनुष्य की क्षुधा-काम की प्रवृत्तियों में विकसित सामाजिक सामञ्जस्य स्थापित कर हमारे सदाचार के दृष्टिकोण एवं 'सत्य शिव सुन्दरम्' की धारणाओं में प्रकारांतर उपस्थित कर सकेगा।

ऐतिहासिक भौतिकवाद और भारतीय आध्यात्म दर्शन में मुझे किसी प्रकार का विरोध नहीं जान पडा, क्योंकि मैंने दोनों का लोकतर कल्याणकारी सांस्कृतिक पक्ष ही ग्रहण किया है। मार्क्सवाद के अन्दर श्रमजीवियों के सगठन, वर्ग सवर्ष आदि से सम्बन्ध रखने वाले बाह्य दृश्य को, जिसका वास्तविक निर्णय आर्थिक और राजनीतिक क्रातियों ही कर सकती हैं, मैंने अपनी कल्पना का अग्र नहीं बनने दिया है। इस दृष्टि से, मानवता एवं सर्वभूतहित की जितनी विशद भावना मुझे वेदात में मिली, उतनी ही ऐतिहासिक दर्शन में भी। भारतीय दार्शनिक जहाँ सत्य की खोज में, सापेक्ष के उस पार, अवाङ्मनस गोचर' की ओर चले गये हैं वहाँ पाश्चात्य दार्शनिकों ने सापेक्ष के अन्तस्तल तक डबकी लगा कर, उसके आलोक में, जन-समाज के सांस्कृतिक विकास के उपयुक्त राजनीतिक विधान देने का भी प्रयत्न किया है। पश्चिम में वैधानिक मघर्ष अधिक रहने के कारण नवीनतम समाजवादी विधान का विकास भी वहाँ हो सका है।

फ्रायड जैसे अतरतम के मनोवैज्ञानिक 'इड के विश्लेषण में सापेक्ष के स्तर से नीचे जाने का आदेश नहीं देते हैं। वहाँ अवचेतन (अनकासम) पर, विवेक का नियन्त्रण न होने के कारण, वे भ्रांति पैदा होने का नय बतलाते हैं। भारतीय तत्त्वद्रष्टा, शायद, अपने सूक्ष्म नाड़ी मनोविज्ञान (योग) के कारण सापेक्ष के उस पार सफलता-पूर्वक पहुँच कर 'तदतरस्य सर्वस्य तत्सर्वस्यास्य ग्राह्यतः' सत्य की प्रतिष्ठा कर सके हैं।

मै, आध्यात्म और भौतिक, दोनों दर्शन सिद्धान्तों में प्रभावित हुआ हूँ। पर भारतीय दर्शन की, सामत कालीन परिस्थितियों के कारण जो एकात

परिणति व्यक्ति की प्राकृतिक मुक्ति में हुई है (दृश्य जगत एव ऐहिक जीवन के माया होने के कारण उसके प्रति विराग आदि की भावना जिसके उपसंहार मात्र है), और मार्कम के दर्शन की, पूँजीवादी परिस्थितियों के कारण, जो वर्ग युद्ध और रक्त-क्रांति में परिणत हुई है,—ये दोनों परिणाम मुझे सांस्कृतिक दृष्टि से उपयोगी नहा जान पड़े ।

अध्यात्म दर्शन से हम इस परिणाम पर पहुँचते हैं कि यह सापेक्ष जगत ही सत्य नहीं, इसमें परे जो निरपेक्ष सत्य है वह मन और बुद्धि से अतीत है । किन्तु इस सापेक्ष जगत का—जिमका सम्बन्ध मानव जाति की सस्कृतियों—आचार-विचार, रीति-निति और सामाजिक सम्बन्धों से है—विक्रम किस प्रकार हुआ इस पर ऐतिहासिक दर्शन ही प्रकाश डालता है । हमारे सांस्कृतिक हृदय के 'सत्य शिवं सुदरम' का बोध सापेक्ष है, परम सत्य इस सूक्ष्म से भी परे है—यह अध्यात्म दर्शन की विचारधारा का परिणाम है । जीवन शक्ति गतिशील (डाइनेमिक) है, सामत कालीन सूक्ष्म से अथवा विगत सांस्कृतिक माना और आदर्शों से मानव-समाज का मचालन भविष्य में नहीं हो सकता, उसे नवीन जीवन मानों की आवश्यकता है, जिसके ऐतिहासिक कारण हैं, आदि,—यह आधुनिक भौतिक दर्शन की विचारधारा का परिणाम है । एक जीवन के सत्य को ऊर्ध्वतल पर देखता है, दूमरा समतल पर ।

समन्वय के सत्य को मानने हुए भी मैं जो वस्तु दर्शन (ऑब्जेक्टिव फिलॉसफी) के सिद्धान्तों पर इतना जोर दे रहा हूँ इसका यही कारण है कि परिवर्तन युग में भाव दर्शन (सबजेक्टिव फिलॉसफी) की—जो कि अभ्युदय और जागरण युग की चीज़ है—उपयोगिता प्रायः नष्ट हो जाती है । सच तो यह है कि हमें अपने देश के युगव्यापी अन्धकार में फँसे, इस मध्यकालीन सस्कृति के तथा कथित ऊर्ध्वमूल अश्वत्थ को, जड़ और शाखा सहित, उखाड़ कर फेंक देना होगा । और उस सांस्कृतिक चेतना के विकास के लिए देशव्यापी प्रयत्न और विचार सम्राम करना पड़ेगा जिसके मूल हमारे युग का प्रगतिशील वस्तुस्थितियों में है । भारतीय दर्शन की दृष्टि में भी मुझे अपने देश की सस्कृति के मूल उस दर्शन में नहीं मिलते, जिसका चरम विकास अद्वैतवाद में हुआ है । यह मध्य-

कालीन आकाशलता शताब्दियों के अन्धविश्वासों, रूढ़ियों, प्रथाओं और मत-मतातरो की शाखा-प्रशाखाओं में पँजीभूत और विच्छिन्न होकर, एव हमारे जातीय जीवन के वृद्ध को जकड़ कर, उसकी वृद्धि रोके हुए है। इस जातीय रक्त को शोधण करने वाली व्याधि से मुक्त हुए बिना, और नवीन वास्तविकता के आधारों और सिद्धांतों को ग्रहण किए बिना, हम में वह मानवीय एकता, जातीय सगठन, सक्रिय चैतन्यता, सामूहिक उत्तरदायित्व, परीक्ष और विपत्तियों का निर्भीक साहस के साथ सामना करने की शक्ति और क्षमता नहीं आ सकती, जिसको कि हमारे सामाजिक और सांस्कृतिक जीवन में महाप्राणता भरने के लिए सबसे बड़ी आवश्यकता है। युग के सृजन एव निर्माण काल में संस्कृति के मूल सदैव परिस्थितियों की वास्तविकता ही में होते हैं, वह अधोमूल वास्तविकता, समय के साथ-साथ, विकास एव उत्कर्ष काल में, ऊर्ध्वमूल (भावरूप) सांस्कृतिक चेतना बन जाती है। आज जब कि पिछले युगों की वास्तविकता आमूल परिवर्तित और विकसित होने जा रही है, हमारी संस्कृति को, नवीन जन्म के प्रयास में, फिर से अधोमूल होना ही पड़ेगा। हम शताब्दियों से एक ही मूल सत्य को नित्य नवीन रूप (इटरप्रेशंस) देते आए हैं, अब उस सामत गुण की, नवीन वस्तु स्थितियों के अनुरूप, रूपांतरित होने की मौलिक क्षमता समाप्त हो गई है, क्योंकि विगत युगों की वास्तविकता आज तक मात्राओं में घट-वृद्ध रही थी, अब वह प्रकार में बदल रही है।

मनुष्य का विकास समाज की दिशा को होता है, समाज का इतिहास की दिशा को,—इस ऐतिहासिक प्रगति के सिद्धान्त को हम इतिहास की वैज्ञानिक व्याख्या कहते हैं।

‘अन्तर्मुख अद्वैत पडाथा युग युग से निष्क्रिय निष्प्राण,

जग में उसे प्रतिष्ठित करने दिया साम्य ने वस्तु विधान।’

मौलिक दर्शन ‘आत्मवत् सर्वभूतेषु’ के सत्य को सामाजिक वास्तविकता में परिणत करने योग्य समाजवादी विधान का जन्मदाता है। भारतीय दर्शन अद्वैतवाद के सत्य को देश-काल के भीतर (संस्कृति के रूप में) प्रतिष्ठित करने के योग्य विधान को जन्म देना सामत युग की परिस्थितियों के बाहर था। उसके लिए

एक और भौतिक विज्ञान के विकास द्वारा भौतिक शक्तियों पर आविपत्य प्राप्त करने की जरूरत थी, दूसरी और मनुष्य की सामूहिक चेतना के विकास की। जीवन की जिम पूर्णता के आदर्श को मनुष्य आज तक अन्तर जगत में स्थापित किए हुए था, अब उसे, एक सर्वाङ्गपूर्ण तंत्र के रूप में, वह बहिर्जगत में स्थापित करना चाहता है। रहस्य और अलौकिकता के प्रति अब उसकी धारणा अधिक बौद्धिक और वास्तविक हो रही है। आने वाला युग सामंत युग के स्वर्ग की अतर्मुखी कल्पना और स्वर्ग को सामाजिक वास्तविकता का रूप दे सकेगा। मनुष्य का सृजन शक्ति का ईश्वर लोक-कल्याण के ईश्वर में विकसित हो जाएगा।

‘स्वप्न वस्तु बन जाय स-थ नव, स्वर्ग मानसी ही भौतिक भव,

अन्तर जग ही बहिर्जगत बन जावे, बीखा पाणि, इ !’

भौतिक जगत की प्रारंभिक कठोर परिस्थितियों से कुठित ‘आदिम मानव’ का हिंस्र आत्मा नवीन परिस्थितियों के प्रकाश में डब कर आलोकित हो जाएगा। यत्रयुग के साथ-साथ मानव मभ्यता में स्वर्गयुग पदार्पण कर सकेगा। ऐसी सामाजिकता में मनुष्य जाति ‘अहिमा’ को भी व्यावहारिक मत्स्य में परिणत कर सकेगी।

‘मनुष्यत्व का तत्व सिखाता निरचय हमको गांधीवाद,

सामूहिक जीवन विकास की साम्य योजना है अविवाद’ —

वर्तमान विश्वव्यापी युद्ध के युग में उपर्यक्त विवेचना के लिए, शायद ही दो मत हो सकते हैं।

यदि स्वर्ण युग की आशा आज की अनृत आकाश की कल्पनिक पूर्ति और पलायन प्रवृत्ति का म्वन भी है तो वह इस युग की मरणासन्न वास्तविकता से कहीं सत्य और अमूल्य है। यदि इस विज्ञान के युग में, मनुष्य अपनी बुद्धि के प्रकाश और हृदय की मधुग्मिमा में, अपने लिए, पृथ्वी पर स्वर्ग का निर्माण नहीं कर सकता और एक नवान सामाजिक जीवन आज के रिक्त और सन्दिग्ध मनुष्य में जीवन के प्रति नवीन अनुराग, नवीन कल्पना और स्वप्न नहीं भ्र सकता तो, यह कहीं अच्छा है कि, इस ‘दैन्य जर्जर, अभाव ज्वर पीड़ित’, जाति वर्ग में विभाजित, रक्त की प्यासी मनुष्य जाति का अन्त हो जाय। किंतु जिम जीवन-शक्ति की महिमा युग-युग के दार्शनिक और कवि गाते आए हैं, जिसके

क्रिया कलापो और चमत्कारों का विश्लेषण कर आज के वैज्ञानिक चकित और सुग्ध हैं, वह सर्वमयी शक्ति केवल पृथ्वी का गौरव मानव जाति के विश्व को ही इस प्रकार जीता-जागता नरक बनाए रहेगी, इस पर किसी तरह विश्वास नहीं होता ।

इन्हीं विचारधाराओं, स्वप्नों और कल्पनाओं से प्रेरित होकर मैंने 'युगवासी' और 'ग्राम्या' को जन्म दिया । 'ग्राम्या' के लिए 'युगवासी' पृष्ठभूमि का काम करती है । 'ग्राम्या' की भूमिका में मैंने ग्रामीणों के प्रति अपनी जिस बौद्धिक सहानुभूति को बात लिखी है, उस पर मेरे आलोचकों ने मुझ पर आक्षेप किए हैं । 'ग्राम जीवन' में मिल कर, उसके भीतर से' मैं इसलिए नहीं लिख सका कि मैंने ग्राम-जनता को 'रक्त मास के जीवा' के रूप में नहीं देखा है, एक मरणोन्मुखी सस्कृति के अवयव स्वरूप देखा है, और ग्रामों को सामंत युग के खंडहर के रूप में ।

'यह तो मानव लोक नहीं रे यह है नरक अपरिचित
यह भारत का ग्राम, सभ्यता, सस्कृति से निर्वासित ।'
'मानव दुर्गति की गाथा से ओतप्रोत, मर्मांतक
सदियों के अत्याचारों की सूची यह रंगमाचक ।'
इसी ग्राम को मैंने 'ग्राम्या' की रंगहीन रंगभूमि बनाया है ।

'रूढ़ि रीतियों के प्रचलित पथ, जाति पॉति के बन्धन,
नियत कर्म है, नियत कर्मफल,—जीवनचक्र सनातन ।'
सांस्कृतिक दृष्टि से जिस प्रिय अप्रिय या मत्स्य मिथ्या के बोध से उनका जीवन परिचालित होता है उसकी ऐतिहासिक उपयोगिता नष्ट हो चुकी है ।

'ये जैसे कठपुतले निमित्त.. युग-युग की प्रेतात्मा अविदित
इनकी गति विधि करती यन्त्रित ।'—

यह बात 'सारा भारत है आज एक रे महाग्राम' के लिए भी चरितार्थ होती है । इस प्रकार मैंने ग्रामीणों को भावी के 'स्वानपट' में चित्रित किया है, जिममें—

'आज मिट गए दैन्य दुःख सब क्षुधा लृषा के क्रन्दन
भावी स्वप्नों के पट पर युग जीवन करता नर्तन ।

ग्राम नहीं वे, नगर नहीं वे,—मुक्त दिशा औ' ज्ञय से
जीवन की चुम्बता निखिल मिट गई मनुज जीवन से ।'

जिसकी तुलना में उनकी वर्तमान दशा 'ग्राम आज है पृष्ठ जनो की करुण कथा
का जीवित'—प्रमाणित हुई है ।

किंतु जनता की इस सांस्कृतिक मृत्यु के कारणों पर नवीन विचार-
धारा पर्याप्त प्रकाश डालती है और वहाँ वे व्यक्ति नहीं रहते प्रत्युत
एक प्रणाली के अंग बन जाते हैं । इसीलिए मैं उन्हें बौद्धिक सहानुभूति दे
सका हूँ ।

आज असुन्दर लगते सुन्दर, प्रिय पीड़ित शोषित जन,
जीवन के दण्डों से जर्जर मानव मुख हरता मन ।'

या

'बृथा धर्म गद्य तन्त्र —उन्हे यदि प्रिय न जीव जन जीवन'

अथवा

'इन कीड़ों का भी मनुज बीज यह सोच हृदय उठता पसीज'

आदि पक्तियों हार्दिकता में शून्य नहीं हैं । यदि मुझे सामत युग की संस्कृति के
पुनर्जागरण पर विश्वास होता तो जनता के संस्कारों के प्रति मेरी हार्दिक सहानु-
भूति भी होती । तब मैं लिखता,—'इस तालाब में (जन मन में) काँडे लग
गई है, इसे हटाना भर है, इसके अन्दर का जल अभी निर्मल है ।'—जो
पुनर्जागरण की ओर लक्ष्य करता । पर मैंने लिखा है,—'इस तालाब का पानो
सड़ गया है, इस कृमिपूर्ण जल से काम नहीं चलेगा, उसमें भविष्य के लिए
उपयोगी नया जल (संस्कृति) भरना पड़ेगा ।'—जो सांस्कृतिक क्रांति की ओर
लक्ष्य करता है । मैंने 'यहाँ धरा का मुख कुरूप है' ही नहीं कहा हूँ 'कुत्सित
गर्हित जन का जीवन' भी कहा है । जहाँ आलोचनात्मक दृष्टि की आवश्यकता है
वहाँ केवल भावुकता और सहानुभूति से कैसे काम चल सकता है ? वह तो
ग्रामीणों के दुर्भाग्य पर आँसू बहाने या पराधीन क्षुधा-ग्रस्त किसानों को तपस्वी
की उपाधि देने के सिवा हमें आगे नहीं ले जा सकती । इस प्रकार की थोथी
सहानुभूति या दया काव्य (पिटो पोथटी) से मैंने 'बे आँसूँ', 'गाँव के लड़के',

‘घट बुद्धा’, ‘ग्रामवधू’, ‘नहान’ आदि कविताओं को बचाया है जिनमें, वर्तमान प्रणाली के शिकार, ग्रामीणों की दुर्गति का वर्णन होने के कारण ये बातें सहज ही में आ सकती थी ।

डी० एच० लारेंस ने भी निम्न वर्ग की मानवता का चित्रण किया है और वह उन्हें हार्दिकता दे सका है, पर हम दोनों के साहित्यिक उपकरणों में बड़ा भारी अन्तर है । उसकी सर्वहारा (मशीन के सपर्क में आर्डे हुई जनता) की बीमारी उनके राजनीतिक वर्ग संस्कार हैं जिनका लारेंस ने चित्रण किया है । अपने देश के जन समूह (मॉव) की बीमारी उससे कही गहरी, आध्यात्मिकता के नाम में रूढ़ि-रीतियाँ एवं अधविश्वासों के रूप में पथराए हुए (फॉसिलाइज्ड) उनके सांस्कृतिक संस्कार हैं । लारेंस के पात्र अपनी परिस्थितियों के लिए सचेतन और सक्रिय हैं । ग्राम्या के दरिदनारायण अपनी परिस्थितियों ही की तरह जड़ और अचेतन ।

‘वज्रमूढ़, जड़भूत, हठी, वृष बांधव कर्षक,

ध्रुव, ममत्व की मूर्ति, रूढ़ियों का चिर रक्षक ।’

फिर लारेंस जीवन के मूल्यों के सबंध में प्राणिशास्त्रीय मनोविज्ञान (वाएलॉजिकल थॉट) में प्रभावित हुआ है, मैं ऐतिहासिक विचारधारा से, जिसका कारण स्पष्ट ही है कि मैं पराधीन देश का कवि हूँ । लारेंस जहाँ द्रन्द्र पीड़न (सेक्स रिप्रेशन) से मुक्ति चाहता है, मैं राजनीतिक आर्थिक शोषण से । फिर भी, मुझे विश्वास है कि, ‘ग्राम्या’ को पट कर ऐसा नहीं कहा जा सकता कि मैंने दरिदनारायण के प्रति हृदयहीनता दिखलाई है ।

ऐतिहासिक विचारधारा से मैं अधिक प्रभावित इसलिए भो हुआ हूँ कि उसमें कल्पना के स्रोत को विशद और वास्तविक पथ मिलता है । छायावाद के दिशाहीन शून्य सूक्ष्म आकाश में अति काल्पनिक उड़ान भरने वाली अथवा रहस्यवाद के निर्जन अदृश्य शिखर पर कालहीन विराम करने वाली कल्पना को एक हरी भरी ठोस जनपूर्णा धरती मिल जाती है ।

‘ताक रहे हो गगन ! मृत्यु नीलिका गहन गगन ?

निःस्पंद शून्य, निर्जन, निःस्वन ?

देखो भू को, स्वर्गिक भू को !

मानव पुण्य प्रसू को !—

इसी लक्ष्य परिवर्तन की ओर इंगित करता है। 'कितनी चिड़िया उड़े आकाश गना है धरती के पास' वाली कहावत के अनुसार ऐतिहासिक भूमि पर उतर आने से कल्पना के लिए जीवन के सत्य का ढाना मुलभ ओर साकार हो जाता है, और कृषि, वाणिज्य, व्यवसाय, कलाकोशल, समाजशास्त्र, साहित्य, नीति धर्म, दर्शन के रूप में, एव भिन्न-भिन्न राजनीतिक आर्थिक व्यवस्थाओं में खड-खड विभक्त मनुष्य की सांस्कृतिक चेतना का जान अधिक यथार्थ हो जाता है।

'किष् प्रयोग नीति सत्यो के तुमने जन जीवन पर,

भावादृशं न सिद्ध कर सके सामूहिक जीवन हित'

के अनुसार मध्य युग के अतर्मुग्धी वैयक्तिक प्रगति के सिद्धांतों की जन-समूह के लिए व्यावहारिक उपयोगिता के प्रति मेरा विश्वास उठ गया। और

'वस्तुविभव पर ही जन गण का भाव विभन्न अवलंबित'

सत्य के आधार पर मेरा हृदय नवीन युग की सुविधाओं के अनुरूप एक ऐसी सामूहिक सांस्कृतिक चेतना की कल्पना करने लगा जिसे मनुष्य के हृदय से सामंत युग की नष्ट चेतना का बोध दूर जाय। साथ ही अभाव पीड़ित जन-समूह की दृष्टि में, अतृप्त इच्छाओं का सात्विक विकास (सन्तुलितमेशन) किया जा सकता है। इस नैतिक तथ्य की व्यावहारिकता पर भी मुझे सदेह होने लगा।

छायावादी कवियों पर अतृप्तवासना का लाञ्छन मध्यवर्गीय (बुर्ज्वा) मनोविज्ञान (डिपथ माइक्रॉलॉजी) के दृष्टिकोण से नहीं लगाया जा सकता। भारत की मध्य युग की नैतिकता का लक्ष्य ही अतृप्त वासना और मूक वेदना को जन्म देना रहा है, जिससे बंगाल के वैष्णव कवियों के कीर्तन एवं सर-मीरा के पद भी प्रभावित हुए हैं। संसार में सभी देशों की संस्कृतियाँ अभी सामंत युग की नैतिकता से पीड़ित हैं। हमारी क्षुधा (सपत्ति) काम (स्त्री) के लिए अभी वही भावना बनी है। पुरानी दुनिया का सांस्कृतिक सगुण अभी निष्क्रिय नहीं हुआ है, और यत्रयुग उन परिस्थितियों को जन्म नहीं दे सका है जिन पर अवलंबित सामाजिक संबंधों से उदित नवीन प्रकाश (चेतना) मानव जाति का

नवीन सांस्कृतिक हृदय बन सके ।

‘गत सगुण आज लय होने को : औ’ नव प्रकाश
नव स्थितियों के सर्जन से हो अब शनैः उदय
बन रहा मनुज की नव आत्मा, सांस्कृतिक हृदय ।’

मेरी कल्पना भविष्य की उस मनुष्यता और सामाजिकता को चित्रित करने में सुख का अनुभव करने लगी जिसका आधार ऐतिहासिक सत्य है । ऐतिहासिक शब्द का प्रयोग मैं इतिहास विज्ञान ही के अर्थ में कर रहा हूँ जो दृश्य और द्रष्टा के सामूहिक विकास के नियमों का निरूपण करता है, — ‘मानव गुण भव रूपनाम होते परिवर्तित युगपत् ।’ मैं यह भी मानता हूँ कि सामूहिक विकास में बाह्य स्थितियों से प्रेरित होकर मनुष्य की अतर्चेतना (साइकी), तदनुबूल, पहले ही विकसित हो जाती है । यथा—

‘जग जीवन के अन्तर्मुख नियमों से रव्य प्रवर्तित
मानव का अवचेतन मन हो गया आज परिवर्तित ।’

किंतु उसके बाद भी मनुष्य के उपचेतन (सबकासस) के आश्रित विगत सांस्कृतिक गुणों की प्रतिक्रियाएँ होती रहती हैं जिसका परिणाम बाह्य संघर्ष होता है, साथ ही वह नव विकसित अवचेतन (अनकासस) की महायता से प्रबुद्ध होकर नवीन सत्य का समन्वय भी करता जाता है ।

अध्ययन से मेरी कल्पना जिन निष्कर्षों पर पहुँच सका है उनका मैंने ऊपर, मञ्चेप में, निरूपण करने का प्रयत्न किया है । मैं कल्पना के सत्य का सबसे बड़ा सत्य मानता हूँ और उसे ईश्वरीय प्रतिभा का अंश भी मानता हूँ । मेरी कल्पना को जिन जिन विचारधाराओं से प्रेरणा मिली है उन सबका समीकरण करने की मैंने चेष्टा की है । मेरा विचार है कि, ‘वीणा’ से लेकर ‘आम्या’ तक, अपनी सभी रचनाओं में मैंने अपनी कल्पना ही को वाणी दी है, और उसी का प्रभाव उन पर मुख्य रूप से रहा है । शेष सब विचार, भाव, शैली आदि उसकी पुष्टि के लिए गौण रूप से काम करते रहे हैं ।

मेरे आलोचकों का कहना है कि मेरी इधर की कृतियों में कला का अभाव रहा है । विचार और कला की तुलना में इस युग में विचारों ही को

प्राधान्य मिलना चाहिए। जिस युग में विचार (आइडिया) का स्वरूप परिपक्व और स्पष्ट हो जाता है उस युग में कला का अधिक प्रयोग किया जा सकता है। उनसवीं सदी में कला का कला के लिए भी प्रयोग होने लगा था, वह साहित्य में विचार क्रांति का युग नहीं था। किन्तु क्या चित्रकला में, क्या साहित्य में उस युग के कलाकार केवल नवीन टेकनीको का प्रयोग मात्र कर रहे हैं, जिनका उपयोग भविष्य में अविश्वसनीय ढंग से किया जा सकेगा। जागरण युग के कवियों में, कनिगुरु कालिदास और रवीन्द्रनाथ की तरह, कला का अत्यंत मुक्त मिश्रण और मार्जन देखने को मिलता है। कवीन्द्र रवीन्द्र अपनी रचनाओं में सामंत युग के समस्त कलावैभव का नवीन रूप से उपयोग कर सके हैं। उससे परिपूर्ण, कलात्मक, संगीतमय, भावप्रवण और दार्शनिक कवि एवं साहित्य खण्डा शताब्दियों तक दूसरा कोई हो सकता है इसके लिए ऐतिहासिक कारण भी नहीं हैं। भारत जैसे सभ्य देश का समस्त सामंतकालीन वाङ्मय, अपने युग के मास्कृतिक समन्वय का विश्वव्यापी स्वप्न देखने के लिए, बुझने से पहले, जैसे अपनी समस्त शक्ति को व्यय कर, रवि आलोकित प्रदीप की तरह एक ही बार में प्रज्वलित होकर, अपने अलौकिक सौन्दर्य के प्रकाश से मरार को परिप्लावित कर गया है। फिर भी मैं स्वीकार करता हूँ कि इस विश्लेषण युग के अशांत, संदिग्ध, पराजित एवं अमिद्ध कलाकार को विचार और भावनाओं की अभिव्यक्ति के अनुकूल कला का यथोचित एवं यथासभव प्रयोग करना चाहिए। अपनी युग परिस्थितियों से प्रभावित होकर मैं साहित्य में उपयोगितावाद ही को प्रमुख स्थान देता हूँ। लेकिन मोने को सुगंधित करने की चेष्टा स्वयं को अवश्य करनी चाहिए।

प्रगतिवाद उपयोगितावाद ही का दूसरा नाम है। वैसे सभी युगों का लक्ष्य नई प्रगति ही की ओर रहा, पर आधुनिक प्रगतिवाद ऐतिहासिक विज्ञान के आधार पर जन-समाज की सामूहिक प्रगति के सिद्धांतों का पक्षपाती है। इसमें सदेह नहीं कि मनुष्य का सामूहिक व्यक्तित्व उसके वैयक्तिक जीवन के सत्य की संपूर्ण अंशों में पूर्ति नहीं करता। उसके व्यक्तित्व सुख, दुःख, नैराश्य, विछोह आदि की भावनाओं उसके स्वभाव और रुचि का वैचित्र्य, उसकी गुण विशेषता, प्रतिभा आदि

का किमी भी सामाजिक जीव के भीतर अगना पुनर्क और विशिष्ट स्थान रहेगा। किन्तु इसमें भी सदेह नहा कि एक विकसित सामाजिक प्रथा का, परस्पर के सौहादर्य और सद्भावना की वृद्धि के कारण, व्यक्ति के निजी सुख-दुखो पर भी अनुकूल ही प्रभाव पड़ सकता है और उसको प्रतिभा एव विशिष्टता के विकास के लिए उममे कही अधिक सुविधाएँ मिल सकती हैं। ऐतिहासिक विचारधारा वर्तमान युग की उस स्थिति विशेष का समाधान करती है जो यत्रयुग के प्रथम चरण पंजीवाद ने धनी और निर्धन वगो के रूप मे पैदा कर दी है, और जिसका उदाहरण सभ्यता के इतिहास मे दूसरा नही मिलता। मध्ययुगो की 'अन्न वल्ल पीडित, असभ्य, निर्बुद्धि, पक मे पालित' जनता का इस वाष्पविद्युद्गामी युग में सपूर्ण जीर्णोद्धार न करना उनके मनुष्यत्व के प्रति कुतन्नता के सिवा और कुल्ल नही है। युगवाणी का 'कर्म का मन' चेतन और सामूहिक (कासस एड कलकिटव) कर्म का दर्शन है, जो सामूहिक सृजन और निर्माण का, 'भव रूप कर्म' का सदेश देता है।

विशिष्ट व्यक्ति की चेतना सदैव ही ह्यासोन्मुख समाज की रूढि रीति-नीतियो से ऊरर होती है, उसके व्यक्तित्व की सार्वजनिक उपयोगिता रहती है। अतएव उसे किसी नमाज और युग मे मान्यता मिल सकती है। विचार और कर्म मे किसका प्रथम स्थान है, हीगल की 'अःइडिया' प्रमुख है कि मार्क्स का 'मैटर' ऐसे तर्क और उहापोह व्यर्थ जान पड़ते हैं। उन्नीसवी सदी के शरीर और मनोविज्ञान सम्बन्धी अथवा आदर्शवाद एव वस्तुवाद सम्बन्धी विवादों की तरह हमारा अध्यात्म और भौतिकवाद सम्बन्धी मतभेद भी एकागी है। आधुनिक, भौतिकवाद का विषय ऐतिहासिक (सापेक्ष) चेतना है और अध्यात्म का विषय शाश्वत (निरपेक्ष) चेतना। दोनो ही एक दूसरे के अध्ययन और ग्रहण करने मे सहायक होते हैं और जान के सर्वांगीण समन्वय के लिए प्रेरणा देते हैं।

×

×

×

आज इस सद्धिस 'वीणा-आम्या' चयन के पृष्ठो पर आरपार दृष्टि डालने से मुझे यही जान पड़ता है कि जहाँ मेरी कल्पना ने मेरा साथ दिया है वहाँ मै भावी मानवता के सत्य को सफलता पूर्वक वाणी दे सका हूँ और जहाँ मै,

किसी कारणवश, अपनी कल्पना के केन्द्र से च्युत या विलग हो गया हूँ वहाँ मेरी रचनाओं पर मेरे अध्ययन का प्रभाव अधिक प्रबल हो उठा है, और मैं केवल आशिक मत्स्य को दे सका हूँ। इस भूमिका में मैंने उस प्रश्नावली के उत्तरों का भी समावेश कर दिया है जो सुहृद्द्वारा श्री वात्स्यायन जीने, मेरे आलोचक की हैसियत से, ऑल इंडिया रेडियो से ब्राडकान्ट किए जाने के लिए तैयार की थी और जिसके बहुत से प्रश्नोत्तरों का आशय प्रस्तुत संग्रह में सम्मिलित रचनाओं पर प्रकाश डालने के लिए मुझे आवश्यक प्रतीत हुआ। इसके लिए मैं उनके प्रति अपनी कृतज्ञता प्रकट करता हूँ।

मानव समाज का भविष्य मुझे जिनना उज्ज्वल और प्रकाशमय जान पड़ता है उसे वर्तमान के अन्धकार के भीतर से प्रकट करना उतना ही कठिन भी लगता है। भविष्य के माहित्यिक को इस युग के बाद-विवादों, अर्थशास्त्र और राजनीति के मतांतरों द्वारा, इस सदिग्धकाल के घृणा द्वेष-कलह के वातावरण के भीतर में अपने को वाणी नहीं देनी पड़ेगी। उसके सामने आज के तर्क सन्दर्भ, ज्ञान, विज्ञान, स्वप्न, कल्पना सब धुलमिल कर एक मजीब सामाजिकता और सास्कृति चेतना के रूप में वास्तविक एव साकार हो जाएंगे। वर्तमान युद्ध और रक्तपात के उस पार वह एक नवीन, प्रशुद्ध, विकसित और हँसती-बोलती हुई, विश्व निर्माण में निरत, मानवता में अपनी सजन सामग्री ग्रहण कर सकेगा। इस परिवर्तन काल के विक्षुब्ध लेखक की अत्यंत सीमाएँ और अपार कठिनाइयाँ हैं। इन पृष्ठों में अपने संबन्ध में लिखने में यदि कहीं, ज्ञात अज्ञात रूप से, आत्मश्लाघा का भाव आ गया हो तो उसके लिए मैं हार्दिक श्বেद प्रकट करता हूँ, मैंने कहीं-कहीं अपने को दुहराया है और शायद विवादपूर्ण सिद्धांतों का विस्तार पूर्वक समाधान भी नहीं किया है। अन्त में मैं 'ग्राम्या' की अन्तिम 'बिनय' से दो पंक्तिएँ उद्धृत कर लेखनी को विराम देता हूँ,—

‘हो धरिण्य जनों की जगत स्वर्ग,—जीवन का घर,

नव मानव का दो, प्रभु, भव मानवता का घर!’

१५ दिसंबर १९४१)

[आधुनिक कवि भाग २ से—

दृष्टिपात

‘युगवाणी’ का तीसरा संस्करण पाठको के सामने प्रस्तुत है। इसमें मैं युगवाणी के कलापक्ष के सम्बन्ध में दो शब्द लिखकर, पाठको की सुविधा के लिए, युग दर्शन के प्रमुख तत्त्वों पर भी प्रकाश डाल रहा हूँ।

‘युगवाणी’ को मैंने गीत गद्य इसलिए नहीं कहा कि उसमें काव्यात्मकता का अभाव है, प्रत्युत, उसका काव्य अप्रच्छन्न, अनलङ्कृत तथा विचार भावना प्रधान है। युग के खेडहर पर ‘युगवाणी’ का काव्य सौन्दर्य प्रभात के ईश्वर स्वर्णिम आतप की तरह बिखरा हुआ है, जिसे कला-प्रमी, ध्वस के ढेर से दृष्टि हटा कर, सहज ही देख सकते हैं।

युगवाणी की भाषा सूक्ष्म है, उसमें विश्लेषण का सौन्दर्य है। जिस परंपरागत मधुवन को हम पल्लवों के मर्म से लज्जाराण और फूलों के रंग गुंजन से यौवन गर्वित देखते आए हैं उसकी दक्षिण पवन (काव्य प्ररणा ?) शिशिर में ठडी उससे भर, आज ढेर-ढेर पीले पुराने पत्तों को युग परिवर्तन की आँधी में उड़ा कर,—जैसे, उन टूटते हुए स्वप्नों पर स्थिर चरण न रख सकने के कारण ही प्रलय नृत्य करती हुई,—नई सस्कृति के बीज बिखेर रही है। ‘युगवाणी’ में आप टेढी-मेढी पतली टूटी टहनियों के वन का दूर तक फैला हुआ ‘वासासि जीर्णानि विहाय’, सौन्दर्य देखेंगे, जिससे नव प्रभात की मुनहली किरणों बारीक रेशमी जाली की तरह लिपटी हुई हैं, जहाँ ओसों के भरते हुए अश्रु आगत स्वर्णोदय की आभा में हँसते हुए से दिखाई देते हैं, जहाँ शाखा-प्रशाखाओं के अंतराल से—जिनमें अब भी कुछ विवर्ण पत्ते अटकते हुए हैं—छोटे-बड़े, तरह-तरह के, भावनाओं के नीड़, जाड़ों की ठिठुरती काँपती हुई महानिशा के युगव्यापी त्रास से मुक्त होकर, नवीन कोपलों से छनते हुए नवीन आलोक तथा नवीन ऊष्णता का स्पर्श पाकर, फिर से सगीत मुखर होने का प्रयत्न कर रहे हैं।

पत्ते को मामल हर्गियाली को जम कीड़े चाट जाते हे, उसकी सद्म स्नायुआ मे घुना हुई ह्यली का कला-विन्याम जिम प्रकार देखने वालो को आनर्प चकित कर दता हे उमी प्रकार को मिलती-जुलती हुई सौन्दर्य स्क्राति की भाँकी आप 'युगवाणी' म भी पाँगे । तत्र आप सहज ही 'युगवाणी' के स्वरो म कह उठेंगे—

सदियों से आया मानव जग मे यह पतकर !

आर,—

जीवन वसंत तुम, पतकर बन नित आती,

अपरूप, चतुर्विक सुन्दरता बरसाती !

'युगवाणी' म प्रकृति सम्बन्धी कविताओं के अतिरिक्त, जो मेरी अन्य प्राकृतिक रचनाओं की तुलना मे अपनी विशेषता रखती हैं,—मुख्यतः पाँच प्रकार की विचारवारों मिलती हैं —

(१) भूतवाद और अध्यात्मवाद का समन्वय, जिमसे मनुष्य की चेतना का पथ प्रशस्त बन सके ।

(२) समाज मे प्रचलित जीवन की मान्यताओं का पर्यालोचन एवं नवीन संस्कृति के उपकरणों का समग्र ।

(३) पिछले युग के उन मृत आद्यों और जीर्ण रूढ़ि रीतियों की तीव्र भर्त्सना, जो आज मानवता के विकास मे बाधक बन रही हैं ।

(४) मार्क्सवाद तथा फ्रायड के प्राणिशास्त्रीय मनोदर्शन का युग की विचारधारा पर प्रभाव : जन समाज का पुन संगठन एवं दलित लोक समुदाय का जीर्णोद्धार ।

(५) बहिर्जीवन के साथ अतर्जीवन के संगठन की आवश्यकता . राग भावना का विकास तथा नारी जागरण ।

'युगवाणी' की कुड़ी उसकी बापू शीर्षक पहला कविता मे हे,—

भूतवाद उस स्वर्ग क लिये है केवल सोपान ,

जहाँ आत्म दर्शन अनादि से समासीन अज्ञान !

मानव-जीवन एव समाज का रूपांतर करने तथा पृथ्वी पर मानव स्वर्ग

बसाने का वस्तु-स्वप्न नवीन युग की भावात्मक देन है। मध्ययुग के दार्शनिकों ने जिस प्रकार बाह्य जीवन-सत्य की अवहेलना कर जगत को माया या मिथ्या कहा है और आधुनिक भूतदर्शन जिस प्रकार अन्तर्जीवन सत्य की उपेक्षा कर उसे बहिर्जीवन के अधीन रखना चाहता है, युगवाणी में इन दोनों एकांगी दृष्टिकोणों का खडन किया गया है।

। लोक-कल्याण के लिए जीवन की बाह्य (सप्रति राजनीतिक आर्थिक) और आभ्यन्तरिक (सांस्कृतिक आध्यात्मिक) दोनों ही गतियों का सगठन करना आवश्यक है। मात्रा और गुण दोनों में सन्तुलन होना चाहिए। जहाँ एक ओर अरुख्य नगे भूखों का उद्धार करना जरूरी है वहाँ पिछली संस्कृतियों के विरोधों एवं रीति-नीतियों की शृंखलाओं से मुक्त होकर मानव चेतना को, युग उपकरणों के अनुरूप, विकसित लोक-जीवन निर्माण करने में सलग्न होना है।

‘युगवाणी’ को विश्वमूर्ति कहा है, जिससे वह जातिगत मन से मुक्त होकर विश्वमन एवं युग के लोकमन को अपने स्वरो में मूर्त कर सके। मनुष्य की अतर्चेतना में जो सत्य अभी अमूर्त है उसे रूप दे सके। जीवन सौन्दर्य की जो मानसी प्रतिमा आज अतर्मन में विकसित हो रही है उसे भौतिक जीवन में साकार कर सके, और हमारा मन-स्वर्ग पृथ्वी पर उतर आए। कहीं-कहीं भावी जीवन की कल्पना प्रत्यक्ष हो उठी है। यथा, अब छंदों और प्रासों में सीमित कविता विश्व जीवन के रूप में बहने लगी है, मानव जीवन ही काव्यमय बन गया है : कलात्मक भाव जीवन की वास्तविकता में बंध गए हैं। ऐसे ससार में, जहाँ सांस्कृतिक शक्तियाँ उन्मुक्त हो गई हैं अब जीवन सघर्षण एवं समाज-निर्माण का श्रम सुखद मुन्दर लगता है।

इस युग के असंगठित जीवन को अधकार कहा है, संगठित मन को प्रकाश। विकसित व्यक्तवाद के साथ ही विकसित समाजवाद को विशेष महत्त्व दिया है, जिससे देव बनने के एकांगी प्रयत्न में हम मनुष्यत्व से विरक्त होकर सामाजिक जीवन में पशुओं से भी नीचे न गिर जायें। देवत्व को आत्मसात् कर हम मनुष्य बने रहे और मानव दुर्बलताओं के भीतर से अपना निर्माण एवं विकसित कर सके। नवीन समाज की परिस्थितियाँ हमें आदर्शों की ओर ले जाने

वाली हो। हमारा मन युग-युग के छायाभावों से सत्रस्त न रहे, हम आज के मनुष्य की चेतना का, जो खड युगों की चेतना है, विकसित विश्व परिस्थितियों के अनुरूप संगठन एवं निर्माण कर सकें।

अपने देश में जन-साधारण के मन में जीवन के प्रति जो खोखले वैराग्य की भावना थर कर गई है उसका विरोध कर नवीन सामाजिक परिस्थितियों के आधार पर नवीन मानसिक जीवन प्रतिष्ठित करने पर जोर दिया गया है। भौतिक विज्ञान के विकास के कारण भू-रचना के जिस भावात्मक दर्शन का इस युग में आविर्भाव हुआ है उसे युग-दर्शन का एक मुख्य स्तम्भ माना है।

मध्ययुग आत्म-दर्शन या आत्मवाद का सक्रिय, सगठित एवं सामूहिक प्रयोग नहीं कर सका। तब भौतिक विज्ञान इतना समुन्नत नहीं था, वाष्प, विद्युत्, रश्मि आदि मानव जीवन के वाहन नहीं बन सके थे। जीवन की बाह्य परिस्थितियाँ एक सीमा तक विकसित होने के बाद निष्क्रिय और जड़ हो गई थीं। मध्ययुगीन विचारकों, सतों एवं साधुओं के लिए यह स्वाभाविक ही था कि वे विश्व संचरण के प्रति निरीह होकर (मायावाद-मिथ्यावाद आदि जिसके दुष्परिणाम हैं) व्यक्ति से सीधे परात्पर की ओर चले जायें। उनके नैतिक उन्नयन के प्रयत्न भगीरथ प्रयत्न कहे जा सकते हैं पर वे राम-प्रयत्न या कृष्ण-प्रयत्न (जिन्हें राम कृष्ण अवतरण कहना उचित होगा) नहीं थे, जिनके द्वारा विश्व संचरण में भी प्रकारांतर या युगांतर उपस्थित हो सकता और जिनकी विकसित चेतना विश्व जीवन के रूप में संगठित एवं प्रतिष्ठित हो सकती। वर्तमान युग, नैतिक उन्नयन से अधिक, इसी प्रकार के बहिर्ंतर रूपांतर की प्रतीक्षा करता है।

रूप सत्य और कर्म के मन से मेरा अभिप्राय लोक-जीवन के सगठित रूप से और सस्कृति के रूप में सगठित मन से है। पिछले जीवन के सगठित सत्य (सस्कृति) को जिसके मूल केवल मध्ययुग की चेतना के आकाश में हैं लोक-संग्रह से प्राणशक्ति ग्रहण करने के लिए अधोमूल बन जाना है, फिर से नीचे से ऊपर को ओर उठना है। गीता में जिस विश्व अश्वत्थ को ऊर्ध्वमूल मधः शाखः कहा है वह आध्यात्मिक दृष्टिकोण हैं जिसके अनुसार विश्व-मन (अधिमन) एवं जीवन का समस्त सत्य विज्ञान भूमि में बीज रूप में संचित है,

जहाँ से वह जगत जीवन में अवतरित एव प्रस्फुटित होता है। 'युगवासी' में, अवतरण और विकास, दोनों सचरणों को महत्त्व दिया है। इसी प्रकार का समन्वय पाठको कृी 'ज्योत्स्ना' में भी मिलेगा।

मत्सेप में मैने मार्क्सवाद के लोक-संगठन रूपी व्यापक आदर्शवाद और भारतीय दर्शन के चेतनात्मक ऊर्ध्व आदर्शवाद दोनों का संश्लेषण करने का प्रयत्न किया है। भारतीय विचारधारा भी सत्य, त्रेता, द्वापर, कलियुग के नामों से प्राटुर्भाव, निर्माण, विकास और ह्रास के वृत्त सचरणों पर विश्वास रखती है। अतः नवीन युग की भावना केवल कपोल कल्पना नहीं है। पदार्थ (मैटर) और चेतना (स्फिरंट) को मैने दो किनारों की तरह माना है जिनके भीतर जीवन का लोकोत्तर सत्य प्रवाहित एव विकसित होता है। भविष्य में जब मानव जीवन विद्युत् और अणु शक्ति की सबल टॉगो पर प्रलय वेग से दौड़ने लगेगा तब आज के मनुष्य की तकौं वादों में बिखरी हुई चेतना उसका सचालन करने में किसी तरह भी समर्थ नहीं हो सकेगी। इसलिए सामाजिक जीवन के साथ ही मनुष्य की अतर्चेतना में भी युगांतर होना अवश्यंभावी है।

इस युग-विवर्तन में अनेक अभावात्मक एव विरोधी शक्तियाँ भी काम कर रही हैं जो हमारे पिछले सामाजिक सबंधों की प्रतिक्रियाएँ हैं। वर्तमान राजनीतिक आर्थिक आदोलन इन्ही विरोधों को दबाने एव नवीन भाव परिस्थितियों का निर्माण करने के लिए जन्म ले रहे हैं। एक विरोधी तत्व और भी है, जो इनसे सूझ है। वह है मनुष्य का राग-तत्त्व, जो पिछले युगों के संस्कारों से रजित और सीमित है। इस राग-तत्त्व को अपने विकास के लिए भविष्य में अधिक ऊर्ध्व एव व्यापक धरातल चाहिए। वर्तमान नारी जागरण और नारी मुक्ति के आन्दोलन उस धरातल पर पहुँचने के लिए सोपान मात्र हैं। राग सबंधी आदोजन एक प्रकार से अभी अविकसित और पिछड़ा हुआ है। प्राणशास्त्रीय मनोविज्ञान उस पर केवल आशिक प्रकाश डालता है। मनुष्य स्वभाव को संस्कृत बनाने के लिए रागात्मिका प्रवृत्ति का विकास होना अनिवार्य है। वह एक मूल प्रवृत्ति है। इस वृत्ति के विकास से मनुष्य अपने देवत्व के समीप पहुँच जायगा और संसार में नर-नारी सबंधी रागात्मक मान्यताओं में प्रकारांतर हो

जाएगा। स्त्री पुरुष भौतिक विज्ञान शक्ति से सगठित भावी लोकतंत्र में रहने योग्य सस्कार विकसित प्राणी बन सकेंगे। तब शायद धरती की चेतना स्वर्ग के पुलिनों को छूने लगेगी। राग सबधी इन मन्चरण के लिए युगवाणी में यत्र-तत्र मकेत किया गया है।

मुझे विश्वास है इन दृष्टिकोणों से 'युगवाणी' को समझने में पाठकों का सुविधा होगी। दर्शन पक्ष के लिए आधुनिक कवि (भाग दो) की भूमिका को पढ़ना भी उपयोगी सिद्ध होगा। इति।

(सितम्बर १९४७)

[युगवाणी से—

प्रस्तावना

‘उत्तरा’ के अचल मे भूमिका के रूप मे इन थोडे से शब्दो को बाँध देना आवश्यक हो गया है, क्योंकि इधर ‘स्वर्णकिरण’ और ‘स्वर्णधूलि’ को लेकर मेरी काव्य-चेतना के सम्बन्ध मे अनेक प्रकार की भ्रातियों का प्रचार हुआ है। इस प्रस्तावना का उद्देश्य उन तर्कों या उच्छ्वासों का निराकरण करना नहीं, केवल पाठको के सामने, कम से कम शब्दो मे, अपना दृष्टिकोण भर उपस्थित कर देना है। वैसे, मेरा विचार अगले काव्य सकलन मे ‘युगात’ के बाद की अपनी रचनाओं के सम्बन्ध मे विस्तृत आलोचनात्मक निबन्ध लिखने का है, पर वह कल की बात है।

मेरी इधर की रचनाओं का मुख्य द्येय केवल उस युग-चेतना को, अपने यत्किंचित् प्रयत्नो द्वारा, वाणी देने का रहा है जो हमारे स्रक्ताति-काल की देन है और जिसने, एक युगजीवी की तरह, मुझे भी अपने क्षेत्र मे प्रभावित किया है। इस प्रकार के प्रयत्न मेरी कृतियों मे ‘ज्योत्स्ना’ काल से प्रारम्भ हो गए थे, ‘ज्योत्स्ना’ की स्वप्न-क्रात चौदनी (चेतना) ही एक प्रकार से ‘स्वर्णकिरण’ मे युग-प्रभात के आलोक से स्वर्णम हो गई है।

‘वह स्वर्ण भोर को ठहरी जग के ज्योतित आंगन पर

तापसी विश्व की बाला पाने नव जीवन का वर !—

‘चौदनी’ को संबोधित ‘ज्योत्स्ना’-‘गुजन’ काल की इन पक्तियों मे पाठको को मेरे उपर्युक्त कथन की प्रतिध्वनि मिलेगी। मुझे विश्वास है कि ‘ज्योत्स्ना’ के बाद की मेरी रचनाओं को तुलनात्मक दृष्टि से पढ़ने पर पाठक स्वयं भी इसी परिणाम पर पहुँचेंगे। बाहरी दृष्टि से उन्हें ‘युगवाणी’ तथा ‘स्वर्णकिरण’ काल की रचनाओं मे शायद परस्पर-विरोधी विचार-धाराओं का समावेश मिले, पर वास्तव मे ऐसा नहीं है।

‘ज्योत्स्ना’ मे मैंने जीवन की जिन बहिरतर मान्यताओं का समन्वय करने का प्रयत्न तथा नवीन सामाजिकता (मानवता) मे उनके रूपांतरित होने की ओर

इंगित किया है 'युगवाणी' तथा 'ग्राम्या' में उन्हीं के बहिर्मुखी (समतल) सचरण को (जो मार्क्सवाद का क्षेत्र है) तथा 'स्वर्णकिरण' में अतर्मुखी (ऊर्ध्व) सचरण को (जो अध्यात्म का क्षेत्र है) अधिक प्रधानता दी है, किन्तु समन्वय तथा सश्लेषण का दृष्टिकोण एव तज्जनित मान्यताएँ दोनों में समान रूप से वर्तमान हैं और दोनों कालों की रचनाओं से, इस प्रकार के अनेक उद्धरण दिये जा सकते हैं। 'युगवाणी' तथा 'ग्राम्या' में यदि ऊर्ध्व मानो का सम धरातल पर समन्वय हुआ है तो 'स्वर्ण' किरण' स्वर्ण धूलि' में समतल मानो का ऊर्ध्व धरातल पर, जो तत्काल एक ही लक्ष्य की ओर निदेश करते हैं। किन्तु किसी लेखक की कृतियों में विचार साम्य के बदले उसके मानसिक विकास की दिशा को ही अधिक महत्त्व देना चाहिए, क्योंकि लेखक एक सर्वांग अस्तित्व या चेतना है और वह भिन्न-भिन्न समय पर अपने युग के स्पर्शों तथा सवेदनो से किस प्रकार आदीर्ण होता है, उन्हें किस रूप में ग्रहण तथा प्रदान करता है, इसका निर्णय ही उसके व्यक्तित्व पर प्रकाश डालने में अधिक उपयोगी सिद्ध होना चाहिए।

हमारे कल्पित प्रगतिशील विचारक प्रगतिवाद को वर्गयुद्ध की भावनाओं से मबद्ध साहित्य तक ही सीमित रखना चाहते हैं, उन्हें इस युग की अन्य सभी प्रकार की प्रगति की धाराएँ प्रतिक्रियत्मक, पलायनवादी, सुधार-जागरण वादी तथा युग्मचेतना से पीडित दिखाई देती हैं। ये आलोचक अपने सांस्कृतिक विश्वासों में मार्क्सवादी ही नहीं अपने राजनीतिक विचारों में कम्युनिस्ट भी हैं। मैं मार्क्सवाद की उपयोगिता एक व्यापक समतल सिद्धान्त की तरह स्वीकार कर चुका हूँ। किन्तु सांस्कृतिक दृष्टिकोण में उसके रक्त-क्रांति और वर्ग-युद्ध के पक्ष को मार्क्स के युग की सीमाएँ मानता हूँ, जिसकी ओर मैं 'आधुनिक कवि' की भूमिका में इंगित कर चुका हूँ। अपने प्रगतिशील सहयोगियों की इधर की आलोचनाओं को पढ़ने से प्रतीत होता है कि वे मेरी रचनाओं से अधिक मेरे समर्थकों की विवेचनाओं तथा व्याख्याओं से क्षुब्ध हैं और उनके लिखने के ढंग से यह भी स्पष्ट हो जाता है कि वे अभी व्यक्तिगत आक्षेप, तुलनात्मक स्पर्धा तथा साहित्यिक विद्वेष से मुक्त नहीं हो सके हैं, जो अवश्य ही चिन्त्य तथा अबाह्यनीय है।

अपने युग को मैं राजनीतिक दृष्टि से जन-तंत्र का युग और सांस्कृतिक दृष्टि से विश्व-मानवता अथवा लोक मानवता का युग मानता हूँ, और वर्ग युद्ध को इस युग के विराट् सघर्ष का एक राजनीतिक चरण मात्र। राजनीति के क्षेत्र के किसी भी प्रगतिकामी वाद या सिद्धान्त से मुझे विरोध नहीं है, एक तो राजनीति के नक्कारखाने में साहित्य की रूती की आवाज कोई मूल्य नहीं रखती, दूसरे, इन सभी वादों को मैं युग-जीवन के विकास के लिए किसी हद तक आवश्यक मानता हूँ, ये परस्पर सघर्ष-निरत तथा शक्ति-लोलुप होने पर भी इस युग के अभावों को किसी न किसी रूप में अभिव्यक्त करते हैं, अपनी सीमाओं के भीतर उनका उपचार भी खोजते हैं, और बहिरतर के दैन्य से पीड़ित, पिछले युगों की अस्थि कंकाल रूप धरोहर, जनता के हित को सामने रख कर मुखभोगकामी मव्योच्चवर्गीय चेतना का ध्यान उस ओर आकृष्ट करते हैं। सांस्कृतिक दृष्टि से इनकी सीमाओं से अवगत तथा साधनों से असंतुष्ट होने पर भी मैं अपने युग की दुर्निवार तथा मानव मन की दयनीय दुर्बोध सीमाओं से परिचित एवं पीड़ित हूँ।

मेरा दृढ़ विश्वास है कि केवल राजनीतिक आर्थिक हलचलों की बाह्य सफलताओं द्वारा ही मानव जाति के भाग्य (भावी) का निर्माण नहीं किया जा सकता। इस प्रकार के सभी आंदोलनों को परिपूर्णता प्रदान करने के लिए, ससार में, एक व्यापक सांस्कृतिक आंदोलन को जन्म लेना होगा जो मानव चेतना के राजनीतिक-आर्थिक, मानसिक तथा आध्यात्मिक—संपूर्ण धरातलों में मानवीय सतुलन तथा सामजस्य स्थापित कर आज के जनवाद को विकसित मानववाद का स्वरूप दे सकेगा; भविष्य में मनुष्य के आध्यात्मिक (इस युग की दृष्टि से बौद्धिक, नैतिक) तथा राजनीतिक मचरण—प्रचलित शब्दों में धर्म, अर्थ, काम—अधिक समन्वित हो जाएँगे और उनके बीच का व्यवधान मिट जाएगा—अथवा राजनीतिक आंदोलन सांस्कृतिक आंदोलनों में बदल जाएँगे, जिसका पूर्वाभास हमें, रस युग की सीमाओं के भीतर, महात्मा जी के व्यक्तित्व में मिलता है।

इस दृष्टि में मैं युग की प्रगति की धाराओं का क्षेत्र, वर्ग-युद्ध में भी

मानते हुए (यद्यपि अपने देश के लिए उसे अनावश्यक तथा हानिकर समझता हूँ), उससे कहीं अधिक विस्तृत तथा ऊर्ध्व मानता हूँ और सुधार-जागरण के प्रयत्नों को भी अपने-अपने स्थान पर आवश्यक समझता हूँ, क्योंकि जिस सचरण का बाहरी रूप क्रांति है उसी का भीतरी रूप विकास। अतएव युग-पुरुष को पूर्णतः सचेष्ट करने के लिए यदि लोक-संगठन के साथ गांधीवाद को पीठिका बना कर मन-संगठन (संस्कार) का भी अनुष्ठान उठाया जाय और मनुष्य की सामाजिक चेतना (संस्कृति) का विकसित विश्व-परिस्थितियों (वाष्प विद्युत् आदि) के अनुरूप नवीन रूप से सक्रिय समन्वय किया जाय तो वर्तमान के विद्वोभ के आर्त्तनाट तथा क्रांति की क्रुद्ध ललकार को लोक-जीवन के संगीत तथा मनुष्यता की पुकार में बदला जा सकता है; एवं क्रांति के भीतरी पक्ष को भी सचेष्ट कर उसे परिपूर्ण बनाया जा सकता है। इस युग के क्रांति विकास, सुधार जागरण के आशेलनों की परिणति एक नवीन सांस्कृतिक चेतना के रूप में होना अवश्यम्भावी है, जो मनुष्य के पदार्थ, जीवन, मन के सपूर्ण स्तरों का रूपांतर कर देगी तथा विश्व-जीवन के प्रति उसकी धारणा को बदल कर सामाजिक सम्बन्धों को नवीन अर्थ-गौरव प्रदान कर देगी। इसी सांस्कृतिक चेतना को मैं अतर्चेतना या नवीन सगुण कहता हूँ। मैं जनवाद को राजनीतिक संस्था या तंत्र के बाह्य रूप में ही न देख कर भीतरी, प्रजात्मक मानव चेतना के रूप में भी देखता हूँ, और जनतंत्रवाद की आंतरिक (आध्यात्मिक) परिणति को ही 'अतर्चेतनावाद' अथवा 'नव मानववाद' कहता हूँ,—जिस अर्थ में मैंने अपनी इधर की रत्ननाओं में इनका प्रयोग किया है। दूसरे शब्दों में, जिस विकासकारी चेतना को हम संवर्ष के समतल धरातल पर प्रजातंत्रवाद के नाम से पुकारते हैं उसी को ऊर्ध्व सांस्कृतिक धरातल पर मैं अतर्चेतना एवं अतर्जीवन कहता हूँ। इस युग के जड़ (परिस्थितियाँ, यत्र तथा तत्सम्बन्धी राजनीतिक आर्थिक आदी-लन) तथा चेतन (नवीन आदर्श, नैतिक, दृष्टिकोण तथा तत्संबंधी मान्यताएँ आदि) का संवर्ष इसी अतर्चेतना या भावी मनुष्यत्व के पदार्थ के रूप में साम-जस्य ग्रहण कर उन्नयन को प्राप्त हो सकेगा। अतः मैं वर्गहीन सामाजिक विधान के साथ ही मानव-अहता के विधान की भी नवीन चेतना के रूप में परिणति

सभव समझना हैं और युग-सघर्ष में जन-सघर्ष के अतिरिक्त अतर्मानव का सघर्ष भी देखता हूँ ।

इस प्रकार मैं युग सघर्ष का एक सांस्कृतिक पक्ष भी मानता हूँ जो जन-युग की धरती से ऊपर उठ कर उसकी ऊपरी मानवता की चोटी को भी अपने फडकते हुए पख से स्पर्श करता है, क्योंकि जो युग-विप्लव मानव जीवन के आर्थिक राजनीतिक धरातलो में महान् क्रांतिकारी परिवर्तन ला रहा है, वह उसकी मानसिक, आध्यात्मिक आस्थाओं में भी आतरिक विकास तथा रूपांतर उपस्थित करने जा रहा है; और जैसा कि मैं 'युगवाणी' की भूमिका में लिख चुका हूँ, "भविष्य में जब मानव-जीवन विद्युत तथा अणु-शक्ति की प्रबल टांगों पर प्रलय-वेग से आगे बढ़ने लगेगा तब आज के मनुष्य की टिमटिमाती हुई चेतना उसका संचालन करने में समर्थ नहीं हो सकेगी... ..बाह्य जीवन के साथ ही उसकी अतर्चेतना में भी युगांतर होना अवश्यभावी है ।"—इसी नवीन चेतना की मनः क्रीड़ा, उसके आनन्द और सौन्दर्य, उसकी आशा-विश्वासप्रद प्रेरणाओं के उद्बोधन गान मेरी उधर की रचनाओं के विषय हैं, जो जन-युग के सघर्ष में मानव-युग के उद्भव की स्वप्न सूचनाएँ भर हैं । ऐसा कह कर मैं किसी प्रकार की आत्मश्लाघा को प्रश्रय नहीं दे रहा हूँ । 'उत्तम' के किमी गीत में मैंने—

“मैं रे केवल उन्मन मधुकर भरता शोभा स्वर्णिल गुजन,

आगे आएंगे तरुण शृंग स्वर्णिल मधुकण्य करने वितरण ।”

किसी विनम्रतावश नहीं, अपनी तथा अपने युग की सीमाओं के कट् अनुभव तथा नवीन चेतना की लोकोत्तरता पर विश्वास के कारण ही लिखा है ।

मेरा मन यह नहीं स्वीकार करता कि मैंने अपनी रचनाओं में जिन सांस्कृतिक चेतना को वाणी दी है, एव जिस मनः मगडन की ओर ध्यान आकृष्ट किया है, उसे किसी भी दृष्टि से प्रतिगामी कहा जा सकता है । मैंने सदैव ही उन आदर्शों, नीतियों तथा दृष्टिकोणों का विरोध किया है जो पिछले युगों की मकीर्ण परिस्थितियों के प्रतीक हैं, जिनमें मनुष्य विभिन्न जातियों, संप्रदायों तथा वर्गों में बिकीर्ण हो गया है । उन सभी विश्लिष्ट सांस्कृतिक मान्यताओं

के विरुद्ध मैंने युग की कोकिल से पावक कण बरसाने को कहा है जिनकी ऐतिहासिक पृष्ठभूमि अब खिसक गई है और जो मानव चेतना को अपनी खोखली भित्तियों में विभक्त की हुई है। मेरा विनम्र विश्वास है कि लोक सगठन तथा मनः सगठन एक दूसरे के पूरक हैं, क्योंकि वे एक ही युग (लोक) चेतना के बाहरी और भीतरी रूप हैं।

सुभे शत है कि सभी प्रकार के सुधार जागरण के प्रयत्न क्रांति के प्रतिरोधी माने जाते हैं; पर ये इस युग के वादों तथा तर्कों की सीमाएँ हैं, जिनका दार्शनिक विवेचन अथवा विश्लेषण करना इस छोटी-सी भूमिका के क्षेत्र से बाहर ही का विषय नहीं, वह व्यर्थ का प्रयास भी होगा। जिनका मस्तिष्क वादों से आक्रांत नहीं हो गया है, वे सहज ही अनुभव कर सकेंगे कि जन सघर्ष (राजनीतिक बरातल) में जो युग जीवन का सत्य द्वंद्वों के उत्थान-पतन में अभिव्यक्ति पाकर आगे बढ़ रहा है वह मनुष्य की चेतना (मानसिक सांस्कृतिक धरातलो) में एक विकसित मनुष्यत्व के रूप में मनुलन ग्रहण करने की भी प्रतीक्षा तथा चेष्टा कर रहा है। जो विवेचक सभी प्रकार के मनः सगठन तथा सांस्कृतिक प्रयत्नों को प्रतिक्रियात्मक तथा पलायनवादी कह कर उनका विरोध करते हैं उनकी भावना युग प्रबुद्ध होने पर भी विचारधारा वादों से पीड़ित तथा बुद्धि भ्रम से ग्रस्त है।

अपने लोक-प्रेमी मध्यवर्गीय बुद्धिजीवी युवकों को ध्यान में रखते हुए, जो उच्च आदर्शों से अनुप्राणित तथा महान् त्याग करने में समर्थ हैं, मैं इसे केवल अपने युग-मन की कमी अथवा सीमा कहूँगा। हमारा युग-मन परिस्थितियों के प्रति जाग्रत् तथा पर्याप्त लब्ध-बोध होने पर भी अनुभूति की दृष्टि से अभी अपरिपक्व है, और इसके अनेक कारण हैं। हम अभी यत्र का मानवीकरण नहीं कर सके हैं, उसे मानवीय अथवा मानव का वाहन नहीं बना सके हैं; बल्कि वही अभी हम पर आधिपत्य किए हुए हैं। यत्र-युग ने हमें जो शक्ति तथा वैभव प्रदान किया है, वह हमारे लोभ तथा स्वर्धा की वस्तु बन कर रह गया है। उसने जहाँ मानव-भ्रम के मूल्य को अतिरिक्त लाभ में परिणत कर शोषक शोषितों के बीच बँटती हुई खाई को रक्त-पंकिल विज्ञोभ तथा असतोष से

भर दिया है, वहाँ हमारे भोग विलास तथा अधिकार-लालसा के स्तरो को उकसा कर हमे अविनीत भी बना दिया है, किन्तु वह हमारे ऊपरी धरातलो तथा सांस्कृतिक चेतना को छू कर मानवीय गौरव से मंडित नहीं हो सका है,—दूसरे शब्दों में, यत्र-युग का मनुष्य की चेतना में अभी सांस्कृतिक परिपाक नहीं हुआ है।

जिस प्रकार हमारे मध्ययुगीन विचारों को ने आत्मवाद से प्रकाश-अंध होकर मानव-चेतना के भौतिक (वास्तविक) धरातल को माया, मिथ्या कह कर भुला देना चाहा (जिसका कारण मैं 'युगवाणी' की भूमिका में दे चुका हूँ) उसी प्रकार आधुनिक विज्ञान दर्शनवादी—यद्यपि आधुनिकतम भूतविज्ञान पदार्थ के स्तर को अतिक्रमण कर चुका है तथा आधुनिकतम मनोविज्ञान, जिसे विद्वान अभी शैशवावस्था ही में मानते हैं, चेतन मन तथा हेतुवाद (रिशनलिज्म) से अधिक प्रधानता उपचेतन अचेतन के सिद्धांतों को देने लगा है—और विशेषकर मार्क्सवादी भौतिकता के अंधकार में और कुछ भी न सूझने के कारण मन (गुण) तथा संस्कृति (समूहिक अतर्चेतना) आदि को पदार्थ का विस्व रूप, गौण स्तर या ऊपरी अति विधान कह कर उडा देना चाहते हैं; जो मान्यताओं की दृष्टि से, ऊर्ध्व तथा समतल दृष्टिकोणों में सामंजस्य स्थापित न कर सकने के कारण उत्पन्न भ्रान्ति है। किन्तु मात्र अधिदर्शन (मेटाफिज़िक्स) के सिद्धान्तों द्वारा जड चेतन (मैटर पेरिट) की गुत्थी को सुलभाना इतना दुरूह है कि युग-मन के अनुभव के अतिरिक्त इसका समाधान सामान्य बुद्धिजीवी के लिए संभव नहीं। अतएव साहित्य के क्षेत्र में मान्यताओं की दृष्टि से हम मार्क्सवाद या अध्यात्मवाद की दुहाई देकर आज जिन हास्यप्रद तर्कों में उलभ रहे हैं उससे अच्छा यह होगा कि हम एक दूसरे के दृष्टिकोणों का आदर करते हुए दोनों की मच्चाई स्वीकार कर लें। वास्तव में चाहे चेतना को पदार्थ (अन्न) का सर्वोच्च या भीतरी स्तर माना जाय चाहे पदार्थ को चेतना का निम्नतम या बाहरी धरातल दोनों हो मानव जीवन में अविच्छिन्न रूप से, वागर्थाविव, जुड़े हुए हैं। जिस प्रकार पदार्थ का सचरण परिस्थितियों के सत्य या गुणों में अभिव्यक्त होता है उसी प्रकार चेतना का सचरण मन के गुणों में; लोक-जीवन के विकास के लिए दोनों ही में सामंजस्य स्थापित करना नितात आवश्यक है। पदार्थ, जीवन,

मन तथा आत्मा की मान्यताएँ हमारी बुद्धि के विभाजन भर हैं, सपूर्ण सत्य इन में परे तथा इनमें भी व्याप्त होने के कारण एक तथा अखण्डनीय है। सम्यता के विकास क्रम में जब मनुष्य का मन एवं चेतना इतनी अधिक विकसित हो चुकी है और विभिन्न युगों में अतर्पन की मान्यताएँ भी (धर्म, अव्यात्म, ईश्वरसंबन्धी) स्वीकृत हो कर लोक-कल्याण के लिए उपयोगी प्रमाणित हो चुकी हैं, तब आज उन सबका बहिष्कार कर केवल मास-पेशियों के सगठित बल पर मानव जीवन के रथ या महायान को आगे बढ़ाने का दुःसाहस मेरी दृष्टि में केवल इस युगके दुर्दा त विलोभ का अध विद्रोह ही है।

मैं केवल आदर्शवाद का ही पक्ष नहीं ले रहा हूँ, वस्तुवादियों के दृष्टिकोण की भी उपयोगिता स्वीकार करता हूँ। वास्तव में आदर्शवाद, वस्तुवाद, जड़-चेतन, पूर्व-पश्चिम आदि शब्द उस युग-चेतना के प्रतीक अथवा उस सम्यता के विरोधाभास हैं जिसका सचरण वृत्त अब समाप्त होने को है। आदर्शवाद द्रष्टा या ज्ञाता का दृष्टिबिन्दु है, जो आदर्श को प्रधान तथा सत्य मानता है और वास्तविकता या यथार्थ को उसका विम्ब रूप, जिसे आदर्श को ओर अग्रसर या विकसित होना है। यह स्पष्ट ही है कि यथार्थ की गतिविधि या विकास के पथ को निर्धारित करने के लिए आदर्श का बोध या ज्ञान प्राप्त करना अत्यावश्यक है। तथोक्त वस्तुवाद कर्ता या कर्मी का दृष्टिकोण है जिसके लिए गोचर वस्तु ही यथार्थ तथा प्रधान है, आदर्श उसी का विकास या परिणति। वस्तु से उसका विधायक या निर्माता का सम्बन्ध होने के कारण वह उसको यथार्थता को अपनी दृष्टि से ओझल नहीं होने देता एवं उसी को सत्य मानता है। किंतु यदि हम आदर्श तथा वस्तु को एक ही सत्य का, जो अव्यक्त तथा विकासशील होने के कारण दोनों से अतिशय तथा ऊपर भी है,—सूक्ष्म स्थूल रूप या विम्ब प्रतिविम्ब मान ले तो दोनों दृष्टिकोणों में सहज ही सामंजस्य स्थापित किया जा सकता है; और आदर्श तथा वस्तुवादी, अपनी-अपनी उपयोगिता तथा सीमाओं को मानते हुए, विश्व-कर्म में परस्पर सहायक की तरह हाथ बँटा सकते हैं। त्रिनय, आत्मत्याग, सच्चाई, सहानुभूति, अहिंसा आदि व्यावहारिक आदर्शों को अपना कर—जो मनुष्यत्व की परिचायक, सनातन सामाजिक विभूतियाँ हैं—दोनों शिवरों का संयुक्त कर्म

भू-निर्माण के कार्य को अधिक परिपूर्ण रूप से आगे बढ़ा सकता है ।

वास्तव में हमारी कठिनाइयों का कारण है हमारी एकांगी शिक्षा तथा सदियों की राजनीतिक पराधीनता के कारण पश्चिमी विचार-दर्शन तथा साहित्य की दासता । साधारणतः हमारा बुद्धिजीवी युवक—जो विदेशी सभ्यता या संस्कृति से बाहर ही बाहर प्रभावित है और अपने देश के विराट् ज्ञान-भांडार से प्रायः अरिचित—यह समझता है कि भारतवर्ष की समस्त आध्यात्मिकता तथा दर्शन पिछली सामंती परिस्थितियों का प्रकाश (संगठित ज्ञान) मात्र है, जिसकी इस युग में कोई उपयोगिता नहीं रह गई है । वह सोचता है कि इस युग के विज्ञान-दर्शन तथा मनोविज्ञान ने जीवन के प्रति मानव के दृष्टिकोण को ऐसा आमूल परिवर्तित कर दिया है कि हमारे विकसित परिस्थितियों से उद्भूत चेतना ही मानव-जीवन का नवीन दर्शन बन सकती है और आध्यात्मिकता का मोह केवल हमारा अतीत का गौरव-गान है । किन्तु इसमें तथ्य इतना ही है कि पदार्थ विज्ञान द्वारा हमने केवल चेतना के निम्नतम भौतिक धरातल पर ही प्रकाश डाला है और उसके फलस्वरूप अपनी भौतिक परिस्थितियों को वाष्प विद्युत् आदि का मजीवन पिला कर अधिक सक्रिय बना दिया है, जिनमें नवीन रूप से सामंजस्य स्थापित करने के लिए इस युग के राजनीतिक आर्थिक आंदोलनों का प्रादुर्भाव हुआ है; किन्तु परिस्थितियों की सक्रियता के अनुपात में हमारे मन तथा चेतना के सापेक्ष स्तर प्रबुद्ध तथा अतःसंगठित न हो सकने के कारण युग के राजनीतिक आर्थिक-सघर्ष मानव सभ्यता को अभ्युदय की ओर ले जाने के बदले, विश्व युद्धों का रूप धारण कर, भूव्यापी रक्तपात तथा विनाश ही की ओर अग्रसर करने में सफल हो सके हैं, और सहार के बाढ़ निर्माण के क्षण आशाप्रद सिद्धान्त को भी अब एटमबम के भयानक आविर्भाव ने जैसे एक बार ही धराशायी कर दिया है ।

आधुनिक मनोविज्ञान मनुष्य के विचारों के मन को नहीं छू सकता है । उसने केवल हमारे भावनाओं के मन में हलचल भर पैदा की है । पिछली दुनिया की नैतिकता अभी मनुष्य के मोहग्रस्त चरणों में उसी प्रकार चोटी के भारी भड़े सकीर्ण कड़े की तरह पड़ी हुई है, जिससे मानव चेतना का सौंदर्यबोध

तथा उसकी राग भावना की गति पग-पग पर कुठित होकर, स्त्रियों के अधिकार आंदोलनों के रूप में, आगे बढ़ने का निष्फल प्रयत्न कर रही हैं। किन्तु मानव चेतना की नैतिक लँगडाहट को दूर करना शायद कल का काम है, उससे पहिले मानव जाति के दृष्टिकोण का व्यापक आध्यात्मिक रूपांतर हो जाना अत्यन्त आवश्यक है। अतः अध्यात्मवाद का स्थान मानव के अंतरतम शुभ शिखरो पर सदैव के लिए वैसा ही अक्षुण्ण बना हुआ है और रहेगा जैसा कि वह शायद पहले भी नहीं था।

भारतीय दर्शन भी आधुनिकतम भौतिक दर्शन (मार्क्सवाद) की तरह सत्य के प्रति एक उपनयन (एप्रोच) मात्र है, किन्तु अधिक परिपूर्ण, क्योंकि वह पदार्थ, प्राण (जीवन), मन तथा चेतना (स्परिट) रूपी मानव-सत्य के समस्त धरातलो का विश्लेषण तथा मश्लेषण कर सकने के कारण उपनिषत् (पूर्ण एप्रोच) बन गया है। दुर्भाग्यवश हमारे तरण बुद्धिजीवी अध्यात्मवाद को बादलों के ऊपर का कोई सत्याभास मानते हैं और उसे हमारे प्रतिदिन के जीवन के एक सूक्ष्म किन्तु सक्रिय सत्य के रूप में नहीं देखते। जिस प्रकार पदार्थ का एक भौतिक तथा मानसिक स्तर है उसी प्रकार उसका एक आध्यात्मिक स्तर भी।

पदार्थ तथा चेतना के धरातलो पर व्यर्थ न विलम (रुक) कर हमारे युग को—और ऐसे युग सभ्यता के इतिहास में महलों वधों बाद आते हैं—वैयक्तिक सामूहिक आवश्यकताओं के अनुरूप इन दोनों मौलिक संचरणों में नवीन सामंजस्य स्थापित कर, एवं जीवन के शतदल को मानस जल के ऊपर नवीन सौंदर्यबोध में प्रतिष्ठित कर, उसमें पदार्थ की पखड़ियों का संतुलित प्रसार तथा चेतना की किरणों का सतरंग ऐश्वर्य (विक्रम) भरना ही होगा। जीवन निर्माण के आवेश में वह जाने के कारण तथा भौतिक दर्शन के अपर्याप्त दृष्टिकोण के कारण, इस युग के साहित्य में और भी अनेक प्रकार की भ्रातियों का प्रचार हो रहा है। यदि पुरानी दुनिया (मध्य युग) अति वैयक्तिकता के पक्षपात से पीड़ित थी तो नई दुनिया अति सामाजिकता के दलदल में फँसने जा रही है, जिसका दुष्परिणाम यह होगा कि कालांतर में मनुष्य की सुख-शांति एक किमाकार यांत्रिक तंत्र के दुःसह बहिर्भूत भार से दब जाएगी और वैयक्तिक अतः

सचरण का दम घुटने लगेगा । हमें व्यावहारिक दृष्टि से भी व्यक्ति तथा समाज को दो स्वतंत्र अन्वोन्याश्रित सिद्धांतों की तरह स्वीकार करना ही होगा तथा मनुष्य की बहिरतर्मुखी प्रवृत्तियों के विकास और सामजस्य के आधार पर ही विश्वतंत्र को प्रतिष्ठित करना होगा । दोनों सचरणों की मान्यताओं को स्वीकार न करना अशांति को जन्म देना होगा । इसमें सदेह नहीं कि सभ्यता के विकासक्रम में जब हमारा मनुष्यत्व निखर उठेगा एव जठर का सघर्ष उत्पादन वितरण के सतुलन में निःशेष या समाप्तप्राय हो जाएगा, मनुष्य का बहिर्जीवन उसके अतर्जीवन के अधीन हो जाएगा, क्योंकि मनुष्य के अतर्जीवन तथा बहिर्जीवन के सौन्दर्य में इतना प्रकारांतर है जितना सुन्दर मास की देह तथा मिट्टी की निर्जीव प्रतिमा में !—किन्तु यह कल का स्वप्न है ।

तथोक्त गहन मनोविज्ञान-सबर्वा निरुद्ध भावना, काम ग्रंथि आदि के परिज्ञान ने हमारे उदात्त भावना, आत्म-निग्रह आदि की धारणाओं के अर्थ का अनर्थ कर दिया है । उच्चयन का अर्थ दमन या स्तम्भन, सयम का आत्मपीड़न या निषेध तथा आदर्श का अर्थ पलायन हो गया है । उपचेतन अवचेतन के निम्न स्तरों को इतनी प्रधानता मिल गई है कि अव्यक्त या प्रच्छन्न (मन्त्रलिमिनल) मन के उच्च स्तरों के ज्ञान से हमारा तर्ण बुद्धिजीवी अपरिचित ही रह गया है, भारतीय मनोप्रश्लेषक दड, लिबिडो तथा प्राण चेतना मत्ता (फ्रॉयडियन साइको) के चित्र-आवरण को चीर कर गहन शुभ्र जिज्ञासा करता है,—‘केनेषित पतित प्रेषित मनः केन प्राणः प्रथमः प्रैति युक्तः ?’ किन्तु हमारे निष्प्राण प्रेरणा शून्य साहित्य में उपचेतन की मध्यवर्गीय रुग्ण प्रवृत्तियों का चित्रण ही आज सृजन कौशल की कसौटी बन गया है और वे परस्परके अहकार-प्रदर्शन, लाञ्छन, तथा घात प्रतिघात का क्षेत्र बन गई हैं, जिससे हम कुण्ठित बुद्धि के साथ संकीर्ण हृदय भी होते जा रहे हैं ।

इस प्रकार की अनेक भ्रातियों तथा मिथ्या धारणाओं से आज हयरी सृजन-चेतना पीड़ित है और प्रगतिशील साहित्य का स्तर संकुचित होकर प्रतिदिन नीचे गिरता जा रहा है । हम पश्चिम की विचारधारा से इतनी अधिक प्रभावित हैं कि अपनी ओर मुड़ कर अपने देश का प्रशांत खंभीर, प्रसन्न मुख

देखना ही नहीं चाहत। हममें अपनी भूमि के विशिष्ट मानवीय पदार्थ को समझने की क्षमता ही नहीं रह गई है। हम इन सदियों के खडहर का बाहरी दयनीय रूप देख कर क्षुब्ध तथा विरक्त हो जाते हैं और दूसरों का बाहर से सँवारा हुआ मुख देख कर उनका अनुकरण करने लगते हैं। मैं जानता हूँ कि यह हमारी दीर्घ पराधीनता का दुष्परिणाम है, एक बार सयुक्त प्रयत्न कर हमें उससे ऊपर उठना होगा और अपने देश की युग-युग के अनुभव से गभीर परिपक्व आत्मा को, उसके अत सौन्दर्य से तपोज्वल शात सुन्दर मुख को पहचान कर अपने अत.करण को उसको गरिमा का उपयुक्त दर्पण बनाना होगा। तभी हम अन्य देशों से भी आदान-प्रदान करने योग्य हो सकेंगे, उनके प्रभावों तथा जीवन-अनुभूतियों को यथोचित रूप से ग्रहण करने एवं अपने सचय को उन्हें देने के अधिकारी बन सकेंगे, और इस प्रकार विश्व-निर्माण में जाग्रत सक्रिय भाग ले सकेंगे।

मुझे ज्ञात है कि मध्य युगों से हमारे देश के मन में अनेक प्रकार की विकृतियों, सकीर्णताएँ तथा दुर्बलताएँ घर कर गई हैं, जिनके कुछ तो राजनीतिक कारण हैं, कुछ हमारी सामत सस्कृति के बाहरी ढाँचे की अवश्य-भावी सीमाएँ, और कुछ उत्थान के बाद पतन वाला जीवन की विकासशील परिस्थितियों पर प्रयुक्त सिद्धान्त। प्रायः उन सभी मर्म-व्याधियों एवं स्थलों पर इस युग के हमारे बड़े-बड़े विचारक, साहित्यिक तथा सर्वाधिक महात्माजी, अपने महान् व्यक्तित्व का प्रकाश डाल चुके हैं। किन्तु बाहर की इस काई को हटा लेने के बाद भारत के अतश्चेतन मानस में जो कुछ शेष रहता है, उसके जोड़ का आज के ससार में कुछ भी देखने को नहीं मिलता, और यह मेरा अतीत का गौरवगान नहीं, भारत के अपराजित व्यक्तित्व के प्रति विनम्र श्रद्धाजलि मात्र है।

हम आज विश्व-तन्त्र, विश्व-जीवन, विश्व-मन के रूप में सोचते हैं। पर इसका यह अभिप्राय नहीं कि विश्व-योजना में विभिन्न देशों का अपना मौलिक व्यक्तित्व नहीं रहेगा। एकता का सिद्धान्त अतर्मन का सिद्धान्त है, विविधता का सिद्धान्त बहिर्मन तथा जीवन के स्तर का; दूसरे शब्दों में एकता का दृष्टिकोण ऊर्ध्व दृष्टिकोण है और विभिन्नता का समद्विक्, विविध तथा अविभक्त

होना जीवन-सत्य का सहज अतर्जात गुण है, इस दृष्टि से भी ऐसे किसी विश्व-जीवन की कल्पना नहीं की जा सकती जिसमें ऐक्य और वैचिध्य संयोजित न हो। इसलिए देश प्रेम अतर्जातीयता या विश्व-प्रेम का विरोधी न होकर उसका पूरक ही है। इन्हीं बातों को ध्यान में रखते हुए मैं सोचता हूँ कि भारत पर भावी विश्व निर्माण का कितना बड़ा उत्तरदायित्व है। आज की विनाश की और अग्रसर विश्व-सभ्यता को अतः स्पर्शी मनुष्यत्व का अमरत्व प्रदान करने के लिए हमारे मनीषियों, बुद्धिजीवियों तथा लोकनायकों को कितना अधिक प्रबुद्ध, उदार-चेता तथा आत्म-संयुक्त बनने की आवश्यकता है।

हमारी गौतम और गांधी की ऐतिहासिक भूमि है। भारत का दान विश्व को राजनीतिक तंत्र या वैज्ञानिक यंत्र का दान नहीं हो सकता, नह सस्कृति तथा विकसित मनोयंत्र की ही भेट होगी। इस युग के महापुरुष गांधी जी भी अहिंसा को एक व्यापक सांस्कृतिक प्रतीक के ही रूप में दे गए हैं जिसे हम मानव चेतना का नवनीत, अथवा विश्व-मानवता का एकमात्र सार कह सकते हैं। महात्माजी अपने व्यक्तित्व से राजनीति के सघर्ष-कटक-पुलकित कलेवर को सस्कृति का लिवासा पहनाकर भारतीय बना गए हैं। उनका दान हम भुला भी दें, किन्तु समाग नहीं भुला सकेगा, क्योंकि अणु मृत मानव-जाति के पास अहिंसा ही एकमात्र जीवन-अवलम्ब तथा सजीवन है।

सत्य-अहिंसा के सिद्धान्तों को मैं अतः मगठन (सस्कृति) के दो अनिवार्य उपादान मानता हूँ। अहिंसा मानवीय सत्य का ही सक्रिय गुण है। अहिंसात्मक होना व्यापक अर्थ में सस्कृत होना, मानव बनना है। सत्य का दृष्टिकोण मान्यताओं का दृष्टिकोण है, और ये मान्यताएँ दो प्रकार की ह। एक ऊर्ध्व अथवा आध्यात्मिक, और दूसरी समदिक्, जो हमारे नैतिक, सामाजिक आदर्शों के रूप में विकास-क्रम में उपलब्ध होती हैं। ऊर्ध्व मान्यताएँ उस अतस्थ सूत्र की तरह हैं जो हमारे बहिर्गत आदर्शों को सामंजस्य के हार में पिरो कर हृदय में धारण करने योग्य बना देती हैं।

मैं जानता हूँ कि स्वाधीनता मिलने के बाद हम बुद्धिजीवियों को जिन सृजनात्मक तथा सांस्कृतिक शक्तियों के प्रादुर्भाव होना तथा उनके विकास के

लिए प्रशस्त क्षेत्र मिलने की आशा थी, वैसा नहीं हो सका है। गांधीवाद का सांस्कृतिक चरण अभी पगु तथा निष्क्रिय ही पड़ा हुआ है। किन्तु हम सदियों की अव्यवस्था, दुरवस्था तथा परवशता से अभी-अभी मुक्त हुए हैं। हमें अपने को नवीन रूप में पहचानने, नवीन परिस्थितियों में अपना उत्तरदायित्व समझने, और विश्व-क्रांति की गभीरता को ठीक-ठीक अँकने में अभी समय लगेगा। मैं चाहता हूँ कि पश्चिम के देश, अपने राष्ट्रीय स्वार्थों तथा आर्थिक स्पर्धाओं के कारण, जिस प्रकार अभी तक विश्व-संहार के यंत्रालय बने हुए हैं, भारत एक नवीन मनुष्यत्व के आदर्श में बँध कर, तथा अपने बहिरतर जीवन को नवीन चेतना के सौन्दर्य में सगठित कर, महासृजन एवं विश्व-निर्माण का एक विराट् कार्यालय बन जाय, और हमारे साहित्यिक तथा बुद्धिजीवी, अभिजातवर्ग की सकीर्ण नैतिकता तथा निम्न वर्ग की दैन्य-पीड़ा की गाथा गाने एवं मध्यवर्ग के पाठक के लिए उसका कृत्रिम चित्रण करने में ही अपनी कला की इतिथी न समझ ले, प्रत्युत युगसन्धि के भीतर से जन्म ले रही नवीन मानवता तथा सांस्कृतिक चेतना के सपनों एवं सौन्दर्य-बोध को भी अपनी कृतियों में अभिव्यक्ति देकर नवयुग के ज्योतिवाहक बन सके।

मैं जनता के राग-द्वेष, क्रोध तथा असतोष को भी आदर की दृष्टि से देखता हूँ, क्योंकि उनके पीछे मनुष्य का हृदय है, किन्तु युग-संचरण को वर्ग-संचरण में सीमित कर देना उचित नहीं समझता। इस धरती के जीवन को मैं मृत्यु का क्षेत्र मानता हूँ, जो हमारे लिए मानवीय सत्य है। गभीर दृष्टि से देखने पर ऐसा नहीं जान पड़ता कि यह जीवन अविद्या का ही क्षेत्र है जहाँ मन तथा आत्मा के संचरण गौण तथा अज्ञान के अधीन हैं। यह केवल तुलनात्मक तथा बाह्य दृष्टिकोण है, जो हमारे हास-युग का सूचक तथा विश्व-असंगठन का द्योतक है। सामाजिक दृष्टि से मैं असंगठन को माया तथा संगठन (जिसमें बहिरतर दोनों सम्मिलित हैं) को प्रकाश या सत्य कहता हूँ।

अतएव इस राजनीति तथा अर्थशास्त्र के युग में मुझे एक स्वस्थ सांस्कृतिक जागरण की आवश्यकता और भी अधिक दिखाई देती है। राजनीति का क्षेत्र मानव-जीवन के सत्य के संपूर्ण स्तरों को नहीं अपनाता, वह हमारे जीवन

का धरती पर चलनेवाला समतल चरण है, हमे अपने मन तथा आत्मा के शिखरों की ओर चढ़नेवाले एक ऊर्ध्व संचरण की भी आवश्यकता है, जो हमारे ऊपर के वैभव को धरती की ओर प्रवाहित कर समाज के राजनीतिक आर्थिक ढाँचे को शक्ति, सौंदर्य, सामजस्य तथा स्थायी लोक-कल्याण प्रदान कर सके । अन्यथा पृथ्वी के गहरे पक में डूबा हुआ मनुष्य का पाव ऊपर उठ कर आगे नहीं बढ़ सकेगा । अणु बम के आगमन के बाद हमारे अग्नि भुज सेनिक, शक्ति-कामी राजनीतिक, तथा अधिकार-क्षुब्ध लोक सगठनों का सत्य अपने आप ही जैसे निरलस तथा परास्त हो गया है । मनुष्य को आज एक अहिंसक संस्कृत प्राणी के स्तर पर उठना ही होगा, एवं जीवन के प्रति अपने दृष्टिकोण को बदल कर अपनी शक्ति के लिए नवीन उपयोग (ऊर्ध्व पथ) खोजना होगा । एटम बम ने उसके भीतर के आदिम हिंस्र जीव को जैसे सदेव के लिए निहत कर दिया है, वह बलि की तरह अवचेतन की राह से फिर पाताल प्रवेश करने को उद्यत है ।

अपने बहिर्मुख (इंद्रियो के) मन से हम जीवन के जिस पदार्थ में आशा-आकांक्षाओं, सुख-दुःख, तथा भोग-अधिकार का सत्य देखते हैं एवं राजनीतिक आर्थिक प्रणालियों द्वारा उसमें सामूहिक सतुलन स्थापित करते हैं उसी जीवन-तत्त्व में हम अतर्मुख (ऊर्ध्व) मन से आनन्द, अमरत्व, प्रकाश आदि के रूप में अपने देवत्व के सत्य का अनुभव करते हैं, जिसका सामूहिक वितरण हम किसी प्रकार के सांस्कृतिक आंदोलन द्वारा ही कर सकते हैं,—विशेषतः जब धार्मिक व्यवस्थाओं तथा सस्थाओं से हमारे युग की आस्था उठ रही है । इस प्रकार के किसी प्रयत्न के बिना हमारा मान्यताओं का ज्ञान अधूरा ही रह जाएगा और हम प्रवृत्तियों के पशु-मन को मनुष्यत्व के सौंदर्य-गौरव से मडित नहीं कर सकेंगे । राजनीतिक लोकतंत्र जहाँ हमारे भोग के संचरण की व्यवस्था तथा रक्षा करता है, सांस्कृतिक विश्व-द्वार हमारे मनुष्यत्व (आत्मा) का पोषण करेगा ।

संस्कृति शब्द का प्रयोग मैं व्यापक ही अर्थ में कर रहा हूँ । संस्कृति का मैं मानवीय पदार्थ मानता हूँ, जिसमें हमारे जीवन के सूक्ष्म-स्थूल दोनों धरातलों के सत्त्वों का समावेश तथा हमारे ऊर्ध्व चेतना शिखर का प्रकाश और समष्टिक जीवन की मानसिक उपत्यकाओं की छायाएँ गुंफित हैं । उसके भीतर अव्यात्म-

धर्म, नीति से लेकर सामाजिक रूढ़ि, रीति तथा व्यवहारो का सौन्दर्य भी एक अंतर-सामाजस्य ग्रहण कर लेता है। वह न धर्म तथा अध्यात्म की तरह ऊर्ध्व-संचरण है, न राजनीति की तरह समतल, वह इन दोनों का मध्यवर्ती पथ है जिनमें दोनों के पोषक तथा प्राणप्रद तत्वों के बहिरंतर का वैभव मानवीय व्यक्तित्व को गरिमा धारण कर लेता है। अतएव सस्कृति को हमें अपने हृदय की शिराओं में बहने वाला मनुष्यत्व का रुबिर कहना चाहिए, जिसके लिए मैंने अपनी रचनाओं में मगुण, सूक्ष्म सगठन या मन-मगठन तथा लोकोत्तर, द्वेषोत्तर मनुष्यत्व आदि शब्दों का प्रयोग किया है।

सस्कृति, सौन्दर्य-बोध आदि हमारे अतर्भन के सगठन है। सस्कृति को मात्र वर्गवाद की दृष्टि से देखना एव बाह्य परिस्थितियों पर अवलंबित अति-विविधान मानना केवल वाद-ग्रस्त बुद्धि का दुराग्रह है। क्योंकि उसके मूल मन से कही गहरे, बाहरी परिस्थितियों के अतिरिक्त, भीतरी सूक्ष्म परिस्थितियों में भी है। इस सबध में अपने 'कला तथा सस्कृति' नामक अभिभाषण का एक अंश यहाँ उद्धृत करता हूँ — "हम कला का मूल्यांकन सत्य, शिव, सुन्दर के मानों से करते हैं। सत्य, शिव, सुन्दर से तत्त्वतः हमारा वही अभिप्राय है, जो आज के वस्तुवादी का क्षुधा काम से अथवा अर्थवादी का परिस्थिति, सुविधा, वितरण आदि से है, क्योंकि हम सत्य, शिव, सुन्दर को क्षुधा, काम (जीवन-आकांक्षाओं) ही के भीतर खोजते हैं, जिनसे हम बाह्य परिस्थितियों के जगत् से मबद्ध हैं, और इस दृष्टि से क्षुधा-काम हमारी भीतरी स्थूल परिस्थितियाँ हुईं। सत्य, शिव, सुन्दर के रूप में हम अपनी इन्हीं बहिरंतर की परिस्थितियों में सतुलन स्थापित करते हैं। आदर्श और वस्तुवादी दृष्टिकोणों में केवल धरातल का भेद है, और ये धरातल आपस में अविच्छिन्न रूप से जुड़े हुए हैं। सत्य, शिव, सुन्दर सस्कृति तथा कला का धरातल है, क्षुधा-काम प्राकृतिक आवश्यकताओं का। जिस सत्य को हम स्थूल धरातल पर क्षुधा काम कहते हैं, उसी को सूक्ष्म धरातल पर सत्य शिव सुन्दर। एक हमारी सत्ता की बाहरी भूख प्यास है, दूसरी भीतरी। यदि सस्कृति और कला हमारी आवश्यकताओं के सत्य से विलकुल ही भिन्न तथा विच्छिन्न होती, तो उनकी हमारे लिए उपयोगिता ही क्या होती? वे केवल

स्वप्न तथा अतिकल्पना-मात्र होती। साथ ही यदि हमारी क्षुधा-काम की वृत्तियाँ संस्कृत होकर सत्य, शिव, सुन्दर के धरातल पर न उठ जाती, वे मानवीय नहीं बन सकती। हमारी सामाजिक मान्यताएँ इसी मानवीकरण अथवा ऊर्ध्व विकास के सिद्धांत पर अवलंबित हैं और मानव सभ्यता का लक्ष्य अध-प्रवृत्तियों के पशु-जीवन में मानवीय सतुलन स्थापित करना ही रहा है। अतएव हम इसे अच्छी तरह समझ लें कि ये दोनों धरातल बाहर से भिन्न होने पर भी तत्त्वतः अभिन्न तथा एक दूसरे के पूरक हैं। इसलिए भविष्य में हम जिस मानवता अथवा लोक-संस्कृति का निर्माण करना चाहते हैं उसके लिए हमें बाहर-भीतर दोनों ओर से प्रयत्न करना चाहिए, सूक्ष्म और स्थूल दोनों ही शक्तियों से काम लेना चाहिए। ऐसा नहीं समझना चाहिए कि स्थूल के सगठन से सूक्ष्म अपने आप सगठित हो जाएगा जैसा कि आज का भौतिक दर्शन या मार्क्सवादी कहता है, अथवा सूक्ष्म में सामंजस्य स्थापित कर लेने से स्थूल में अपने आप सतुलन आ जाएगा, जैसा कि मध्ययुगीन विचारक कहता आया है। ये दोनों दृष्टिकोण अतिवैयक्तिकता तथा अति सामाजिकता के दुराग्रहमात्र हैं। . . .

“आज के बुद्धिजीवी और साहित्यिक के मन में बहुत बड़ा संघर्ष तथा विरोध देखने को मिलता है। इसका कारण शायद यह है कि वह व्यक्ति और विश्व—अथवा समाज—के ही रूप में सोचता है, और व्यक्तिगत तथा सामूहिक क्रिया-प्रतिक्रियाओं के भीतर ही युग-समस्याओं (राजनैतिक अर्थ में) तथा मानव जीवन की समस्याओं (सांस्कृतिक अर्थ में) का समाधान खोजता है, और कभी व्यक्ति से असंतुष्ट होकर समाज की ओर झुकता है, कभी समाज से खिन्न होकर व्यक्ति की ओर। मेरी समझ में इन दोनों किनारों पर उसे अपनी समस्याओं का समाधान नहीं मिलेगा। जो जीवन-मन-चेतना का तथा सूक्ष्म स्थूल सत्य का प्रवाह व्यक्ति और समाज के तटों से टकराता है, उसे आप समग्र रूप से इस प्रकार नहीं समझ सकेंगे। आपको व्यक्ति और विश्व के साथ ही ईश्वर को भी मानना चाहिए, तब आप उसके व्यक्ति और विश्व-रूपी मंचरणों को ठीक-ठीक ग्रहण कर सकेंगे, और जीवन-सौन्दर्य के व्यष्टि की तरह उन्हें प्रभावित कर सकेंगे। जिस अतल, अकूल सत्य के प्रवाह की चर्चा

मैंने अभी की है, उसे आप कलाकार तथा सूक्ष्म-जीवी की दृष्टि से सस्कृति के रूप में देखिए। एक राजनीति के क्षेत्र का सिपाही भले ही उसे द्वन्द्व-तर्क से अचालित, आर्थिक प्रणाली से प्रभावित उत्पादन-वितरण के सघर्ष के रूप में देखे, आप उसे मानव जीवन के प्रवाह के रूप में देखिए, उसमें मानव हृदय का स्पन्दन सुनिए और उससे मनुष्य की सांस्कृतिक प्रसव-वेदना का अनुमान लगाइए। आप क्षणभंगुर के अवगुठन को हटाकर मानव चेतना के शाश्वत सुख के भी दर्शन कीजिए। तब आप वास्तविक अर्थ में जीवन-द्रष्टा तथा सौन्दर्य-स्रष्टा बन सकेंगे। अन्यथा आप व्यक्ति-समाज के बीच, भिन्न-भिन्न वर्गों-गिरोहों के बीच, भिन्न-भिन्न संप्रदायों, शक्ति-लोलुप सगठनों तथा नैतिक दृष्टिकोणों के बीच चलनेवाले सघर्ष के प्रचारक मात्र बन जाएँगे, और अपने स्वभाव, रुचि तथा परिस्थितियों के अनुरूप एक या दूसरे पक्ष का समर्थन कर अपने स्रष्टा के कर्तव्य से च्युत हो जाएँगे।”

मैं यह विद्या-विनम्र होकर नहीं लिख रहा हूँ कि मुझे अपनी किसी भी कृति से सतोष नहीं है। इसका कारण शायद मेरी बाहरी-भीतरी परिस्थितियों के बीच का असामंजस्य है। मैंने परिस्थितियों की चेतना के सत्य को कभी अस्वीकार नहीं किया है, जैसा कि मेरी रचनाओं में प्रकट है। ‘स्वर्ण-किरण’, ‘स्वर्णधूलि’ मेरी अस्वस्थता के बाद की रचनाएँ हैं, जिनमें मेरी ‘ज्योत्सना’-काल की चेतना संभवतः अधिक प्रस्फुटित रूप में निखर आई है। ‘ग्राम्या’ सन् ४० में प्रकाशित हुई थी। उसके बाद का काल, विशेषकर सन् ४२ के आंदोलन का समय, जब कि द्वितीय विश्वयुद्ध का चक्र चल रहा था, मेरी मन-स्थिति के लिए अत्यन्त ऊहापोह का युग था।

मेरी कई पिछली मान्यताएँ भीतर ही भीतर वस्तु हो चुकी थीं और नवीन प्रेरणाएँ उदय हो रही थीं, ‘ग्राम्या’ की ‘सांस्कृतिक मन’ आदि कुछ रचनाएँ तथा सन् ४२ के उत्तरार्ध में प्रकाशित मेरी ‘लोकायन’ की योजना में उन मानसिक हलचलों का थोड़ा-बहुत आभास मिलता है। मेरी अस्वस्थता का कारण एक प्रकार से मेरी मन-क्लांति भी थी। अपनी नवीन अनुभूतियों के लिए, जिन्हें मैं अपनी सृजन-चेतना का स्वप्न-सचरण या काल्पनिक आरोहण

समझता था मुझे किसी प्रकार के बौद्धिक तथा आध्यात्मिक अवलम्ब की आवश्यकता थी। इन्हीं दिनों मेरा परिचय श्री अरविन्द के 'भागवत जीवन' (द लाइफ डिवाइन) से हो गया। उसके प्रथम खंड को पढ़ते समय मुझे ऐसा लगा, जैसे मेरे अस्पष्ट स्वप्न-चिन्तन को अत्यन्त सुस्पष्ट, सुगठित एवं पूर्ण दर्शन के रूप में रख दिया गया है। अपनी अस्वस्थता के बाद मुझे 'कल्पना' चित्रपट के सबंध में मद्रास जाना पड़ा और मुझे पाण्डिचेरी में श्री अरविन्द के दर्शन करने तथा श्री अरविन्द आश्रम के निकट संपर्क में आने का सौभाग्य भी प्राप्त हो सका। इसमें सन्देह नहीं कि श्री अरविन्द के दिव्य जीवन दर्शन, से मैं अत्यन्त प्रभावित हुआ हूँ। श्री अरविन्द आश्रम के योग युक्त (अतः सगठित) वातावरण के प्रभाव से, ऊर्ध्व मान्यताओं सबंधी, मेरी अनेक शिकाएँ दूर हुई हैं। 'स्वर्णकिरण' और उसके बाद की रचनाओं में यह प्रभाव, मेरी सीमाओं के भीतर, किसी न किसी रूप में प्रत्यक्ष ही दृष्टिगोचर होता है।

जैसा कि मैं 'आधुनिक कवि' की भूमिका में निवेदन कर चुका हूँ, मैं अपने युग, विशेषतः देश की, प्रायः सभी महान् विभूतियों से किसी न किसी रूप में प्रभावित हुआ हूँ। 'वीणा-पल्लव' काल में मुझ पर कवीन्द्र रवीन्द्र तथा स्वामी विवेकानन्द का प्रभाव रहा है, 'युगात' और बाद की रचनाओं में महात्माजी के व्यक्तित्व तथा मार्क्स के दर्शन का, महात्माजी के देह निधन के बाढ़ की रचनाएँ, जो 'युगपथ' में सगृहीत हैं, उनके प्रति मिरे हृदय की श्रद्धा की परिचायक हैं। कवीन्द्र रवीन्द्र के प्रति भी मेरी दो रचनाएँ 'युगपथ' में प्रकाशित हो रही हैं। किन्तु इन सब में जो एक परिपूर्ण एवं सतुलित अतर्दृष्टि का अभाव खटकता था, उसको पूर्ति मुझे श्रीअरविन्द के जीवन दर्शन में मिली; और इस अतर्दृष्टि को मैं इस विश्व-सक्रांति-काल के लिए अत्यन्त महत्त्वपूर्ण तथा अमूल्य समझता हूँ। मैंने अपने समकालीन लेखकों तथा विशिष्ट व्यक्तियों पर समय-समय पर स्तुति-गान लिखने में सुख अनुभव किया है। श्री अरविन्द के प्रति मेरी कुछ विनम्र रचनाएँ, भेट रूप में, 'स्वर्णकिरण', 'स्वर्णधूलि' तथा 'युगपथ' में पाठकों को मिलेंगी।

श्री अरविन्द को मैं इस युग की अत्यन्त महान् तथा अतुलनीय विभूति

मानता हूँ। उनके जीवन-दर्शन से मुझे पूर्ण सतोप प्राप्त हुआ। उनसे अधिक व्यापक, ऊर्ध्व तथा अतलस्पर्शी व्यक्तित्व, जिनके जीवन-दर्शन मे अध्यात्म का सूक्ष्म, बुद्धि अग्राह्य सत्य नवीन ऐश्वर्य तथा महिमा से मडित हो उठा है, मुझे दूसरा कहीं देखने को नहीं मिला। विश्व-कल्याण के लिए मैं श्री अरविन्द की देन को इतिहास की सबसे बड़ी देन मानता हूँ। उसके सामने इस युग के वैज्ञानिकों की अगु शक्ति की देन भी अत्यन्त तुच्छ है। उनके दान के बिना शायद भूत विज्ञान का बड़े से बड़ा दान भी जीवन्मृत मानव जाति के भविष्य के लिए आत्म पराजय तथा अशांति ही का वाहक बन जाता। मैं नहा कह सकता ससार के मनीषी तथा लोकनायक श्री अरविन्द की इस विशाल आध्यात्मिक जीवन-दृष्टि का उपयोग किस प्रकार करेंगे अथवा भगवान् उसके लिए कब क्षेत्र बनाएंगे।

यह मेरे कवि हृदय की विनीत अपर्याप्त श्रद्धाजलि मात्र है। ये थोड़े से शब्द मैं इसलिए लिख रहा हूँ कि हमारे तरुण बुद्धिजीवी श्री अरविन्द के जीवन दर्शन से भारत को आत्मा का परिचय तथा मानव और विश्व के अंतर विधान का अधिक परिपूर्ण ज्ञान प्राप्त कर, लाभान्वित हो सके। आज हम छोटी-छोटी बातों के लिए पश्चिम के विचारकों का मुह जोहते हैं, उनके वाक्य हमारे लिए ब्रह्मवाक्य बन जाते हैं और हम अपनी इतनी महान् विभूतों को पहचान भी नहीं सके हैं, जिनके हिमालय-तुल्य मनः शिखर के सामने इस युग के अन्य विचारक विध्य की चोटियों के बराबर भी नहीं ठहरते। इसका कारण यही हो सकता है कि हमारी राजनीतिक पराधीनता की बेड़िया तो किसी प्रकार कट गईं, किन्तु मानसिक दासता की शृंखलाएँ अभी नहीं टूटी हैं।

सहस्रो वर्षों से अध्यात्म-दर्शन की सूक्ष्म-सूक्ष्मतरम भूकारों से रहस्य-मौन निनादित भारत के एकांत मनोगगन में मार्क्स तथा एंगिल्स के विचार-दर्शन की गूँचें बौद्धिकता के शुभ्र अधकार के भीतर से रंगनेवाले भीगुरों की रुन्धी हुई भूकारों से अधिक स्पष्ट नहीं पैदा करती। एंगिल्स के शाश्वत सत्य की व्याख्या, जिसके उदाहरण स्वरूप, 'नैपोलियन ५ मई को मरा है', तथा हीगल का 'विचार का निरपेक्ष', जो कण-कण जोड़कर विकसित होता है, अथवा ऐसे

इतर सिद्धांतों की दुहाई देकर द्वन्द्व-तर्क तथा भौतिकवाद का महत्व दिखाना भारतीय दर्शन के विद्यार्थी के लिए हास्यास्पद दार्शनिक तुलनाहट से अधिक अर्थ-गोरव नहीं रखता। जिस मार्क्स तथा एंगिल्स के उद्धरणों को दुहराते हुए हमारा तरुण बुद्धिजीवी नहीं थकता, उसे अन्य दर्शनो के साथ अपने देश के दर्शन का भी सागोपाग तुलनात्मक अध्ययन अवश्य करना चाहिए और देखना चाहिए कि ऊट तथा हिमालय के शिखर में कितना अंतर और क्या भेद है।

मार्क्सवाद का आकर्षण उसके खोखले दर्शन-पन्त में नहीं, उसके वैज्ञानिक (लोकतंत्र के रूप में मूर्त्त) आदर्शवाद में है, जो जन-हित अथवा सर्वहारा का पन्त है, किन्तु उसे वर्ग-क्रांति का रूप देना अनिवार्य नहीं है। वर्गयुद्ध का पहलू फासिज्म की तरह ही निकट भविष्य में पूंजीवादी तथा साम्राज्यवादी युग की दूसरी प्रतिक्रिया के रूप में विकृत एवं विकीर्ण हो जाएगा।

हीगल के द्वन्द्व तर्क में विम्बित पश्चिम के मनोजगल का अतर्द्वन्द्व मार्क्स के द्वन्द्वात्मक भौतिकवाद में बहिर्द्वन्द्व का रूप धारण कर लेता है। इस दृष्टि से इन युगप्रवर्तकों का मानव-चिन्तन, एंगिल्स के अनुसार 'अपनी युग-सीमाओं से बाहर' अवश्य नहीं जा सका है। मार्क्स ने, समस्त पश्चिम के ज्ञान को आत्मसात् कर, सिर के बल खड़े हीगल को पैरो के बल खड़ा नहीं किया; यूरोप का मनोद्वन्द्व ही तब अपने आर्थिक-राजनीतिक चरणों पर खड़ा होकर 'युद्ध देहि' कहने को सन्नद्ध हो उठा था, जिसका पूर्वाभास पाकर युग प्रवृद्ध मार्क्स ने उस पर अपने वर्गयुद्ध के सिद्धांत की रक्त की छाप लगा दी। डारविन ने जहाँ, पूंजीवाद के अभ्युदय-काल में, अपने 'सरवाइवल ऑफ् दी फिटेस्ट' के सिद्धान्त को (जिसकी तुलना में ईसा की सांस्कृतिक चेतना की न्यौतक 'ब्लेसेड आर द मीक फार द शैल टनहेरिट द अर्थ' आदि सूक्तियों ग्वी जा सकती हैं) जीव-विकास क्रम पर प्रतिपादित एवं प्रतिष्ठित किया, वहाँ मार्क्स ने, यत्र-युग के आर्थिक चक्रों से जर्जर, सर्वहारा का पन्त लेकर वर्ग-युद्ध के सिद्धान्त को द्वन्द्व-तर्क से परिचालित, ऐतिहासिक विकास-क्रम में, (युग सकट के समाधान रूप में)। हीगल और मार्क्स दोनों ही अपने युग के बहुत बड़े मनस्वी हुए ह, किन्तु इनकी मनःशक्ति ही इनकी सीमाएँ भी बन गईं।

मै मार्क्सवादी (आर्थिक दृष्टि से वर्ग-सतुलित) जनतंत्र तथा भारतीय जीवन-दर्शन को विश्व-शान्ति तथा लोक-कल्याण के लिए आदर्श-सयोग मानता हूँ, जैसा कि मै अपनी रचनाओं में भी संकेत कर चुका हूँ — •

‘अन्तर्मुख अद्वैत पडा था युग-युग से निस्पृह निष्प्राण

उसे प्रतिष्ठित करने जग में त्रिया साम्य ने वस्तु विधान ।’ ‘युगवाणी’

‘पश्चिम का जीवन-सौष्ठव हो विकसित विश्व तन्त्र में वितरित,

प्राची के नव आत्मोदय से स्पर्श द्रवित भू तमस तिरोहित ?’ ‘स्पर्शकिरण’

दृश्यादि ।

ऐसा कहकर मैं स्वामी विवेकानन्द के सार गर्भित कथन, “मैं यूरोप का जीवन सौष्ठव तथा भारत का जीवन-दर्शन चाहता हूँ” की ही अपने युग के अनुरूप पुनरावृत्ति कर रहा हूँ । मेरी दृष्टि में पृथ्वी पर ऐसी कोई भी समाजिकता या सभ्यता स्थापित नहीं की जा सकती, जो मात्र समदिकू रहकर वर्गहीन हो सके । क्योंकि ऊर्ध्व-संचरण ही केवल वर्गहीन संचरण हो सकता है, और वर्गहीनता का अर्थ केवल अतरेक्य पर प्रतिष्ठित समानता ही हो सकता है । अतः मानवता को वर्गहीन बनाने के लिए समतल प्रसारगामी के साथ उर्ध्व विकासकामी बनना ही पड़ेगा, जो हमारे युग की एकांत आवश्यकता है ।

हमारे युग का सबसे बड़ा दुर्भाग्य है अतःसश्लेषण तथा बाह्य-सनिधान की कमी । हमारा युग मानव अभी अपने आध्यात्मिक, मानसिक तथा भौतिक सचय को परस्पर संयोजित नहीं कर पाया है । उसका मन बाह्य विश्लेषण से आक्रांत तथा अतः सश्लेषण से रिक्त है । इसमें सदेह नहीं कि धीरे-धीरे मानव-चेतना विश्व-क्रांति की बहुमुखी गुरुता से परिचित होकर विश्व सांस्कृतिक सगठन अथवा विश्व सांस्कृतिक-द्वार की ओर अग्रसर हो सकेगी, जिसमें इस युग का समस्त भौतिक मानसिक वैभव मग्न हीत एवं ममन्वित हो सकेगा । किन्तु किपलिंग के कुछ आधुनिक भारतीय संस्करण (यद्यपि किपलिंग के दृष्टिकोण के बारे में यह केवल लोकमत-मात्र है) भौतिकता (पश्चिम का राजनीतिक आर्थिक जीवन-संबन्धी संघर्ष तथा वर्गहीन लोकतंत्र) तथा आध्यात्मिकता (पूर्व के अतर्जोवन

सवर्ष-सवधी अनुभूतियों तथा अतर्मुख मनोयत्र) का समन्वय असंभव मानते हैं, जबकि आध्यात्मिकता प्रारंभ से ही 'पद्भ्या पृथिवी' घोषित करती आई है।

पूर्व-पश्चिम की मध्यताओं की जीवन-अनुभूतियों को, जिन्हें ऐतिहासिक विकास के लिए मानव अदृष्ट (भावी) का भौगोलिक वितरण कहना अनुचित न होगा निकट भविष्य में विश्व-स्तुलन तथा बहिरतर सगठित भू-चेतना एवं भू-मन के रूप में संयोजित होना ही होगा। पश्चिम को पूर्व, विशेषकर भारत, जो अतर्भन तथा अतर्जगत् का सिद्ध वैज्ञानिक है,—मानव तथा विश्व के अतर्विधान में (काल में) अतदृष्टि देगा और पूर्व को पश्चिम जीवन के दिक्-प्रसरित बहिर्विधान का वैभव सौष्ठव प्रदान करेगा। आनेवाली सांस्कृतिक चेतना का स्वगोनन्त सेतु पूर्व तथा पश्चिम के संयुक्त छोरों पर झूलकर धरती के जीवन एवं विश्व-मन को एक तथा अखंड बना देगा। तब दोनों के, आज की दृष्टि से, विरोधी अस्तित्व नवीन मानव-चेतना के ज्वार में डूब जायेंगे और विश्व-मानवता एक ही सिन्धु की अगणित लहरों की तरह भू-जीवन की आरपा-व्यापी सौन्दर्य-गरिमा वहन कर सकेगी।

आज के सङ्कलित-काल में मैं साहित्य-स्रष्टा एवं कवि का यही कर्तव्य समझता हूँ कि वह युग-सवर्ष के भीतर जो नवीन लोक-मानवता जन्म ले रही है, वर्तमान के कोलाहल के बधिर पट से आच्छादित मानव-हृदय के मंच पर जिन विश्व-निर्माण, विश्व-एकीकरण की नवीन सांस्कृतिक शक्तियों का प्रादुर्भाव तथा अंत-नीड़ा हो रही है, उन्हें अपनी वाणी द्वारा अभिव्यक्ति देकर जीवन-संगीत में भक्त कर सके और थोथी बौद्धिकता तथा सैद्धांतिकता के मृगजल-मरु में भटकती हुई अत-शून्य मनुष्यता का ध्यान उसके चिर उपेक्षित अतर्जगत् तथा अतर्जीवन की ओर आकर्षित कर सके, एवं इस युग के बादो की सर्कार्ण भित्तियों में बड़ी युग-युग से निश्चेष्ट निष्क्रिय मानव-हृदय में, जिसकी प्रत्येक श्वास में घृणा-द्वेष के विष का संचार हो रहा है, उसका स्वाभाविक प्रेम का स्पंदन तथा देवत्व का संगीत जाग्रत कर सके,—विशेष कर जब इस युग में मानव-हृदय इतना क्षुधित, चेतना-शून्य तथा, विकसित न हो सकने के कारण, निर्मम हो गया है कि दो विश्व-युद्धों के हाहाकार के बाद भी आज मनुष्य

तीसरे विश्वव्यापी अणु-संहार के लिए उद्यत प्रतीत होता है। कवि की विश्व-प्रीति एव मानव-प्रेम की वशी को आत्मकुंठा के प्रतीकार के लिए, व्यक्तिगत घृणा-द्वेष तथा जनोद्धार के आवरण में अनीते के प्रचार के लिए, लोकहितैषिता के झुझवेश में शक्ति-लालसा तथा पद-अधिकार के लिए एव वाद-पीडित बौद्धिक दुराग्रह से उत्तेजित विश्वव्यापी लोक-संहार के लिए तोषो के अनुरंर कृत्रिम गर्जन में बदलने का दुःप्रयास करना मुझे सृजन-प्राण साहित्यजीवी का कर्तव्य नहीं जान पड़ता। सौन्दर्यस्रष्टा एव जीवनद्रष्टा चाहे बाल्मीकि हो या गोर्वाँ, वह सेना-नायक या सैन्य-वाहक नहीं होता, वर सदेश या युग-सकेत वाहक ही होता है। वह भावात्मक चेतना का ही सृजन गभीर शख-धोष करता है।

में केवल इस युग के मान्यताओं सबधी संघर्ष एव युगक्रांति के भीतरी पक्ष पर प्रकाश डालने का प्रयत्न कर रहा हूँ जो मानव-चेतना के नवीन सांस्कृतिक आरोहण का सूचक है। इस दृष्टि से हम युग के समस्त वाद-विवाद नवीन लोक-चेतना के स्फुलिंग एव अश सत्य-मात्र हैं। मानव के इस विकामोन्मुख व्यक्तित्व को, निकट भविष्य में, जीवन, जो सबसे बड़ा स्रष्टा तथा कलाकार है, अपने रहस्य-स्पर्शों से मँवार कर नवीन मानवता की सजीव शोभा में मूर्तिमान् कर देगा। बुद्ध, मसीहा तथा मोहम्मद जिस स्वर्ग के राज्य को पृथ्वी पर प्रतिष्ठित करना चाहते थे, उस स्वप्न को हमारा विद्युत् तथा अणु का युग वास्तविकता प्रदान कर सकेगा और धीरे-धीरे हम आज के युग-संघर्ष के व्यापक स्वरूप को समझ सकेंगे एव आज के वर्गयुद्ध के रूप में हमें जिस युग-संचरण का पूर्वाभास मिलता है, उसके भीतर निहित मनुष्य की अतर्चेतना का प्रयोजन हमारे युग-मन में अधिक स्पष्ट हो जाएगा और हम भी सदेह नहीं कि यह मात्र बाहर का रोटी का युद्ध शीघ्र ही मन के रणक्षेत्र में नवीन मान्यताओं के देवामुर-संघर्ष का रूप धारण कर, एव मानव-चेतना तथा अस्तित्व के अतरतम स्तरों को आदोलित कर, मानव-हृदय को स्वर्ग-शोणित से स्नानपूत तथा नवीन चेतना के सौन्दर्य और मानवता की गरिमा से मडित कर देगा। अस्तु—

‘स्वर्णकिरण’ में मैंने अतर्जोवन अतश्चेतना आदि को इतना अधिक महत्त्व इसलिए भा दिया है कि इस युग में भौतिक दर्शन के प्रभाव से हम उन्हें बिलकुल

ही भूल गए हैं। वैसे सामान्यतः उसमें बहिरतर जीवन के समन्वय को ही अधिक प्रधानता दी गई है। जैसा कि—‘भौतिक वैभव और’ आत्मिक ऐश्वर्य नहीं संयोजित ! ‘बहिरतर के सत्यो का जगज्जीवन में कर परिणय’, ‘बहिर्नयन विज्ञान हो महत् अतर्हृष्टि ज्ञान से योजित’—आदि अनेक पक्तियों में अनेक रूप से मिलेगा। युग-चेतना-संबन्धी मान्यताओं पर भी मैंने ‘स्वर्णकिरण’ के अतर्गत ‘स्वर्णोदय’ के अंतिम भाग में तथा ‘स्वर्णधूलि’ की ‘मानसी’ में विशेष रूप से प्रकाश डाला है, जिससे पाठको पर मेरा दृष्टिकोण स्पष्ट हो जाएगा।

‘स्वर्णकिरण’, ‘स्वर्णधूलि’ में मैंने यत्र-तत्र छंदों की सम-विषम गति की एक स्वरता को बदलने की दिशा में भी कुछ प्रयोग किए हैं। जिससे ह्रस्व दीर्घ मात्रिक छंदों की गति में अधिक वैचित्र्य तथा शक्ति आ जाती है। यथा—

‘सुवर्ण किरणों का भरता निर्भर’ में ‘सुवर्ण’ के स्थान पर ‘स्वर्णिम’ कर देने से गति में सगति तो आ जाती, पर सुवर्ण किरणों का प्रकाश मंद पड़ जाता। इसी प्रकार ‘जल से भी कठोर धरती में’ ‘कठोर’ के स्थान पर ‘निष्ठुर’ हो सकता था, ‘मेरे ही असख्य लोचन’ के बदले . अगणित लोचन, ‘मानव भविष्य हो शासित’ के बदले भावी हो शासित, ‘दैन्यो में विदीर्ण मानव’ के स्थान पर. विद्वत् अथवा खडित मानव’ हो सकता था,—और ऐसे ही अनेक उदाहरण देकर जा सकते हैं, किन्तु मैंने सम विषम गति से शब्द-शक्ति को ही अधिक महत्त्व देना उचित समझा है। इस युग में जब हम ह्रस्व दीर्घ मात्रिक के पास से मुक्त होकर अक्षरमात्रिक तथा गद्यवत् मुक्त छंद लिखने में अधिक सौकर्य अनुभव करते हैं, मेरी दृष्टि में, ह्रस्व दीर्घ मात्रिक में यति को मानते हुए सम-विषम की गति में इधर-उधर परिवर्तन कर देना कविता पर किसी प्रकार का अत्याचार नहीं होगा, बल्कि उससे ह्रस्व-दीर्घ-मात्रिक में स्वरपात का सौन्दर्य आ जाता है। इन रचनाओं में मैंने ह्रस्व अत्यानुप्रासों का अधिक प्रयोग किया है,—यथा कोमल, लोचन, सुरभित इत्यादि। ह्रस्व मात्रिक तुक अधिक सूक्ष्म होने से एक प्रकार से छंद प्रवाह में घुल-मिल कर खो जाते हैं। गीतों को छोड़ कर निबन्ध एवं इतर काव्य में मैंने इस प्रकार के सूक्ष्म या नम्र अंत्यप्रास से ही अधिक काम लिया है,—गीतों में ह्रस्व-दीर्घ दोनों प्रकार के तुकों से।

‘उत्तरा’ मे मेरी इधर की कुछ प्रतीकात्मक, कुछ धरती तथा युगजीवन-सबधी, कुछ प्रकृति तथा वियोग-शृंगार-विषयक कविताएँ और कुछ प्रार्थना गीत सगृहीत हैं। ‘उत्तरा’ की भाषा ‘स्वर्णाकिरण’ का भाषा से अधिक मरल है, उसके छंदो मे मैंने उपर्युक्त विचारो तथा प्रेरणाआ को वाणी देने का प्रयत्न किया है, जो मेरी भावना के भी अंग है। ‘धनिक श्रमिक मृत’—आदि प्रयोग मेने व्यक्तियो या सगठनो के लिए नही, युग-प्रतीको अथवा परिस्थितियो के विभाजनो के लिए ही किए है, जो सांस्कृतिक, सामाजिक तथा राजनीतिक सभी दृष्टिया से बाछनीय है।

अत मे मै अपने स्नेही पाठको से निवेदन करूँगा कि वे मेरी रचनाओ को इसी सांस्कृतिक चेतना की अस्पष्ट मर्मर के रूप मे ग्रहण करे और ‘युग विषाद का भार वहन कर तुम्हे पुकारूँ प्रतिक्षण’ जैसी भावनाओ को, ‘आओ प्रभु के द्वार !’ की तरह, जन-विरोधो न समझ ले। ऐसी पुकारो मे व्यक्ति के निजत्व का समावेश अवश्य रहता है, पर ऐसी किसी भी सामाजिकता की कल्पना मै नही कर सकता, जिसमे व्यक्ति के हृदय का स्पदन रुक जाय और न शायद दूसरे ही करते होंगे।

मै बाहर के साथ भीतर (हृदय) की क्रांति का भी पक्षपाती हूँ, जैसा कि मै ऊपर सकेत कर चुका हूँ। आज हम बाल्मीकि तथा व्यास की तरह एक ऐसे युग-शिखर पर खड़े हैं, जिसके निचले स्तरों मे धरती के उद्वेलित मन का गर्जन टकरा रहा है और ऊपर स्वर्ग का प्रकाश, अमरो का मगीत तथा भावी का सौंदर्य बरस रहा है। ऐसे विश्व-संघर्ष के युग मे सांस्कृतिक सतुलन स्थापित करने के प्रयत्न को मै जाग्रत चैतन्य मानव का कर्तव्य समझता हूँ। और यदि वह संभव न हो सका तो क्रांति का परिस्थितियो द्वारा संगठित सत्य तो भूकंप, बाढ तथा महामारी की तरह है ही, उसके अदम्य वेग को कौन रोक सकता है ?

‘कौन रोक सकता उद्वेग भयकर,

मर्त्यो की परवशता, मितते कटमर !’

अतएव मेरी इन रचनाओ में पाठको को धरा-शिखर के इसी संगीत की अथवा नवीन चेतना के आविर्भाव-सबधी अनुभव की क्षीण प्रतिध्वनियो

मिलेगी । अपनी श्लक्ष्ण कल्पना वाणी-द्वारा जन-युग के इस हाहाार से मैंने मनीषियों तथा साहित्य-प्रेमियों का ध्यान मानव-चेतना के भीतर सृजन शक्तियों की इन सूक्ष्म क्रीडाओं की ओर आकृष्ट करने की चेष्टा की है जिससे हम आज की जाति पाँति वगैरे में विकीर्ण तथा आर्थिक राजनीतिक आदोलनो से कपित धरती को उन्नत मनुष्यत्व में बाँध कर विश्व-मंदिर या भू स्वर्ग के प्राण मे समवेत कर सक । मेरे गीतो का इसके अतिरिक्त और कोई अर्थ नहीं है । वे मनुष्य के अतर्जगत् तथा भविष्य की अस्पष्ट भाँकियाँ भर हैं और नवीन मानव चेतना के सिन्धु मे मेरी वाणी के स्वप्न अवगाहन अथवा स्वप्न निमज्जन मात्र ।

इस भूमिका के रूप मे मैंने अपने विचारा को उनके महत्त्व के प्रति किसी प्रकार के मोह के कारण नहीं दिया है,—केवल पाठको की सुविधा के लिए अपनी इधर की रचनाओं की पृष्ठभूमि का एक रेखा चित्र भर खींच दिया है । अपनी त्रुटियों के लिए मैं उनसे विनम्रतापूर्वक क्षमा याचना करता हूँ ।

(जनवरी १९४६)

[उत्तरा से—



मेरा रचना काल

मेरे कवि-जीवन के विकास-क्रम को समझने के लिए पहिले आप मेरे साथ हिमाल की प्यारी तलहटी मे चलिये । आपने अल्मोडे का नाम सुना होगा । वहाँ से बत्तीस मील और उत्तर की ओर चलने पर आप मेरी जन्म-भूमि कौसानी मे पहुँच गये । वह जैसे प्रकृति का रम्य श्रृंगार-ग्रह है, जहाँ कूर्माचल की पर्वत-श्री एकात मे बैठ कर अपना पल-पल परिवर्तित वेश सँवारती है । आज से चालीस साल पहले की बात कहता हूँ । तब मै छोटा-सा चंचल भातुक किशोर था । मेरा काव्य-कठ अभी तक फूटा नही था । पर प्रकृति मुझ मातृहीन बालक को कवि जीवन के लिए मेरे बिना जाने हो जैसे तैयार करने लगी थी । मेरे हृदय मे वह अपनी मीठी, स्वप्नो से भरी हुई, चुप्पी अकित कर चुकी थी जो पीछे मेरे भीतर अस्फुट तुतले स्वरो में बज उठी । पहाड़ी पेडो का क्षितिज न जाने कितने ही गहरे-हल्के रंगों के फूलो और कोपलो मे मर्मर वनि कर मेरे भीतर अपनी सुदरता की रगीन सुगंधित तहे जमा चुका था । 'मधुबाला की मृदुबोली-सी' अपनी उस हृदय की गुंजार को मैंने अपने 'वीणा' नामक सग्रह मे 'यह तो तुतली बोली मे है एक बालिका का उपहार ।' कहा है । पर्वत-प्रदेश के निर्मल चंचल सौंदर्य ने मेरे जीवन के चारोओर अपने नीरव सौंदर्य का जाल बुनना शुरू कर दिया था । मेरे मन के भीतर बरफ की ऊँची चमकीली चोटियाँ रहस्य-भरे शिखरो की तरह उठने लगी थी, जिन पर खडा हुआ नीला आकाश रेशमी चँदोवे की तरह आँखो के सामने फहराया करता था । कितने ही इद्र-धनुष मेरे कल्पना के पट पर रगीन रेखाएँ खीच चुके थे, बिजलियाँ बचपन की आँखों को चकाचौंध कर चुकी थी, फेनो के भरने मेरे मन को फुसलाकर अपने साथ गाने के लिए बहा ले जाते और सर्वोपरि हिमालय का आकाश-चुबी सौंदर्य मेरे हृदय पर एक महान सदेश की तरह, एक स्वर्गोन्मुखी आदर्श की तरह तथा एक विराट् व्यापक आनंद, सौंदर्य तथा तपःपूत पवित्रता की तरह

प्रतिष्ठित हो चुका था। मैं छुटपन से जननीरु और शरमीला था। उधर हिम-प्रदेश की प्राकृतिक सुन्दरता मुझ पर अपना जादू चला चुकी थी, इधर घर में मुझे 'मेघदूत,' 'शकुंतला' और 'सरस्वती' मासिक पत्रिका में प्रकाशित रचनाओं का मधुर पाठ सुनने को मिलता था जो मेरे मन में भरे हुए अवाक् सौंदर्य को जैसे वाणी की भकारों में झनझना उठने के लिए अज्ञात रूपसे प्रेरणा देता था। मेरे बड़े भाई साहित्य और काव्य के अनुरागी थे। वे खड़ी बोली में, और पहाड़ी में भी, प्रायः कविता लिखते थे। मेरे मन में तभी से लिखने की और आकर्षण पैदा हो गया था, और मेरे प्रारंभिक प्रयास भी शुरू हो गये थे जिन्हें मुझे किसी को दिखाने का साहस नहीं होता था। तब मैं दस-ग्यारह साल का रहा हूँगा। उसके बाद मैं अल्मोड़ा हाईस्कूल में पढ़ने चला गया। अल्मोड़ा में उन दिनों जैसे हिंदी की बाढ़ आ गयी थी, एक पुस्तकालय की भी स्थापना वहाँ हो चुकी थी और अन्य नवयुवकों के साथ मैं भी उस बाढ़ में बह गया। पंद्रह-सोलह साल की उम्र में मैंने एक प्रकार से नियमित रूप से लिखना प्रारंभ कर दिया था। मैं तब आठवीं कक्षा में था। हिंदी साहित्य में तब जो कुछ भी सुलभ था उसे मैं बड़े चाव से पढ़ता था। मध्ययुग के काव्य-साहित्य का भी थोड़ा-बहुत अध्ययन कर चुका था। श्री मैथिलीशरण गुप्त की 'भारत-भारती', 'जयद्रथ-बध', 'रंग में भग' आदि रचनाओं से प्रभावित होकर मैं हिंदी के प्रचलित छंदों की साधना में तल्लीन रहता था। उस समय के मेरे चपल प्रयास कुछ हस्तलिखित पत्रों में, 'अल्मोड़ा अखबार' नामक साप्ताहिक में तथा मासिक-पत्रिका 'मर्यादा' में प्रकाशित हुए थे। इन तीन वर्षों की रचनाओं को मैं प्रयोगकाल की रचनाएँ कहूँगा।

सन् १९१८ से २० तक की अधिकांश रचनाएँ मेरे 'वीणा' नामक काव्य-संग्रह में छपी हैं। वीणा-काल में मैंने प्रकृति को छोटी-मोटी वस्तुओं को अपनी कल्पना की दूरी से रँगकर काव्य की सामग्री इकट्ठा की है। फूल-पत्ते और चिड़ियाँ, बादल-इंद्रधनुष, ओस-तारे, नदी-झरने, उषा-संध्या, कलरव, मर्मर और टलमल जैसे गुड़ियों और खिलौनों की तरह मेरी बाल-कल्पना की पिटारी को सजाये हुए हैं।

“छोड़ द्रुमों की मृदु छाया,
तोड़ प्रकृति से भी माया,
बालों, तेरे बाल-जाल में कैसे उलझा दूँ लोचन ?”

—इत्यादि सरल भावनाओं को बखेरती हुई मेरी काव्य-कल्पना जैसे अपनी समवयस्का बालप्रकृति के गले में बाँहे डाले प्राकृतिक सौंदर्य के छायापथ में विहार कर रही है।

“उस फैली हरियाली में
कौन अकेली खेल रही माँ
सजा हृदय की थाली में,
क्रीडा कौतूहल कोमलता
मोद मधुरिमा हास-विलास
लीला विस्मय अस्फुटता भय
स्नेह पुलक सुख सरल हुलास !”

इन पक्तियों में चित्रित प्रकृति का रूप ही तब मेरे हृदय को लुभाता रहा है। उस समय का मेरा सौंदर्य-ज्ञान उस ओसो के हँसमुख वन-सा था जिस पर स्वच्छ निर्मल स्वप्नो से भरी चाँदनी चुपचाप सोयी हुई हो। उस शीतल वन में जैसे अभी प्रभात की सुनहली ज्वाला नहीं प्रवेश कर पायी थी। स्निग्ध सुन्दर मधुर प्रकृति की गोद माँ की तरह मेरे किशोर जीवन का पालन एव परिचालन करती थी। ‘बीणा’ के कई प्रगीत माँ को सबोधन करके लिखे गये हैं।

“माँ, मेरे जीवन हार

तेरा उज्वल हृदय हार हो अश्रुकों का यह उपहार”

—आदि रचनाओं में प्रकृति प्रेम के अलावा मेरे भीतर एक उज्वल आदर्श की भावना भी जाग्रत हो चुकी थी। ‘बीणा’ के कई प्रगीतों में मैंने अपने मन के इन्ही उच्छ्वासों एव उद्गारों को भरकर स्वर साधना की है।

मेरा अध्ययन-प्रेम धीरे-धीरे बढ़ने लगा था। श्रीमती नायडू और कवि ठाकुर की अंग्रेजी रचनाओं में मुझे अपने हृदय में छिपे सौंदर्य और सृष्टि की

अधिक मार्जित प्रतिध्वनि, मिलती थी। यह सन् १९१९ की बात है, मैं तब बनारस में था। मैंने रवीन्द्र-साहित्य बंगला में भी पढ़ना शुरू कर दिया था। 'रघुवश' के कुछ सर्ग भी देख चुका था। 'रघुवश' के उस विशाल स्फटिक प्रासाद के झरोखे और लोचन-कुवलयित गवाक्षों से मुझे रघु के वशजों के वर्णन के रूप में कालिदास की उदात्त कल्पना की सुन्दर भोंकी मिलने लगी थी। मैं तब भावना के सूत्र में शब्दों की गुरियों को अधिक कुशलता से पिरोना सीख रहा था। इन्हीं दिनों मैंने 'ग्रथि' नामक वियोगात् खड्क-काव्य लिखा था। 'ग्रथि' के कथानक को दुःखान्त बनाने की प्रेरणा देकर जैसे विधाता ने उस युवावस्था के प्रारंभ में ही मेरे जीवन के बारे में भविष्य-वाणी कर दी थी।

'वीणा' में प्रकाशित 'प्रथम रश्मि का आना रगिणि' नामक कविता ने काव्य-साधना की दृष्टि से नवीन प्रभात की किरण की तरह प्रवेश कर मेरे भीतर 'पल्लव'-काल के काव्य-जीवन का समारंभ कर दिया था। १९१९ की जुलाई में मैं कालेज पढ़ने के लिए प्रयाग आया, तब से करीब दस साल तक प्रयाग ही में रहा। यहाँ मेरा काव्य-संबन्धी ज्ञान धीरे-धीरे व्यापक होने लगा। शेली, कीट्स, टेनिसन आदि अंग्रेजी कवियों से मैंने बहुत कुछ सीखा। मेरे मन में शब्द-चयन और ध्वनि-सौन्दर्य का बोध पैदा हुआ। 'पल्लव'-काल की प्रमुख रचनाओं का प्रारंभ इसके बाद ही होता है। प्रकृति-सौन्दर्य और प्रकृति-प्रेम की अभिव्यजना 'पल्लव' में अधिक प्राजल एवं परिपक्व रूप में हुई है। 'वीणा' की रहस्य-प्रिय बालिका अधिक मासल, सुरुचि, सुरगपूर्णा बनकर प्रायः मुग्धा युवती का हृदय पाकर जीवन के प्रति अधिक सवेदनशील बन गयी है। 'सोने का गान', 'निर्भर गान', 'मधुकरी', 'निर्भरी', 'विश्व-वेणु', 'वीचि-विलास' आदि रचनाओं में वह प्रकृति के रंगजगत में अभिनय करती-सी दिखायी देती है। अब उसे तुहिन-वन में छिपी स्वर्ण ज्वाल का आभास मिलने लगा है, उषा की सुसकान कनक-मंदिर लगने लगी है। वह अब इस रहस्य को नहीं छिपाना चाहती कि उसके हृदय में कोमल बाण लग गया है। निर्भरी का अचल अब आँसुओं से गीला जान पड़ता है, उसकी कल-कल ध्वनि उसे मूक व्यथा का मुखर मुलाव प्रतीत होती है। वह मधुकरी के साथ फूलों के कटोरों से मधुपान

करने को व्याकुल है। सरोवर की चंचल लहरी उससे आँखमिचौनी खेल कर उसके व्याकुल हृदय को दिव्यप्रेरणा से आश्वासन देने लगी है। वह उससे कहती है—

“मुग्धा की-सी मृदु मुसकान,
खिलते ही लज्जा से म्लान,
स्वर्गिक सुख की-सी आभास
अतिशयता में अचिर महान
दिव्य भूति-सी आ तुम पास
कर जाती हो क्षणिक विलास
आकुल उर को दे आश्वास !”

सन् १९२१ के असहयोग आंदोलन में मैंने कालेज छोड़ दिया। इन दो-एक वर्षों के साहित्यिक प्रवास में ही मेरे मन ने किसी तरह जान लिया था कि मेरे जीवन का विधाता ने कविता के साथ ही ग्रथिवधन जोड़ना निश्चय किया है। ‘वीणा’ में मैंने ठीक ही कहा था—

“प्रेयसि कविते, हे निरुपमिते,
अधरामृत से इन निर्जीवित शब्दों में जीवन लाओ !”

बड़ी बड़ी अट्टालिकाओं और प्रासादों से लेकर छोटी-छोटी भाङ-फूस की कुटियों से जनाकीर्ण इस जगत में मुझे रहने के लिए मन का एकांत छाया-वन मिला, जिसमें वास्तविक विश्व की हलचल चित्रपट की तरह दृश्य बदलती हुई मेरे जीवन को अज्ञात आवेगों से भ्रूणभोरती रही है। इसके बाद का मेरा जीवन अध्ययन-मनन और चिंतन ही में अधिक व्यतीत हुआ। १९२१ में मैंने ‘उच्छ्वास’ नामक प्रेम-काव्य लिखा, और उसके बाद ही ‘आँसू’! मेरे तरुण-हृदय का पहला ही आवेश प्रेम का प्रथम स्पर्श पाकर जैसे उच्छ्वास और आँसू बनकर उड़ गया। उच्छ्वास के सहस्र दृग-सुमन खोले हुए पर्वत की तरह मेरा भविष्य जीवन भी जैसे स्वप्नों और भावनाओं के घने कुहासे से ढँककर अपने ही भीतर छिप गया।

“उड़ गया अचानक लो भूधर
फड़का अपार वारिद के पर
रव शेष रह गये हैं निर्भर,
लो टूट पडा भू पर अबर !
धँस गये धरा में सभय शाल
उठ रहा धुआँ जल गया ताल,
यो जलद यान में विचिर विचर, था इंद्र खेलता इन्द्रजाल !”

इसी भूधर की तरह वास्तविकता की ऊँची-ऊँची प्राचीरो से घिरा हुआ यह सामाजिक जगत्, जो मेरे यौवन-सुलभ आशा-आकांक्षाओं से भरे हुए हृदय को, अनंत विचारो, मतातरो, रूढियों, रीतियों की भूल-भूलैया-सा लगता था, जैसे मेरे आँखों के सामने से ओभल हो गया। यौवन के आवेशों से उठ रहे वाष्पों के ऊपर मेरे हृदय मे जैसे एक नवीन अतरिक्त उदय होने लगा।

‘पल्लव’ की छोटी-बड़ी अनेक रचनाओं मे जीवन के और युग के कई स्तरों को छूती हुई, भावनाओं की सीढियाँ चढ़ती हुई, तथा प्राकृतिक सौन्दर्य की भाँकियाँ दिखाती हुई मेरी कल्पना ‘परिवर्तन’ शीर्षक कविता मे मेरे उस काल के हृदय-मथन और बौद्धिक सघर्ष की विशाल दर्पण-सी है जिसमे ‘पल्लव’ युग का मेरा मानसिक विकास एव जीवन की सग्रहणीय अनुभूतियों तथा राग-विराग का समन्वय बिजलियों से भरे बादल की तरह प्रतिबिम्बित है। इस अनित्य जगत् मे नित्य जगत् को खोजने का प्रयत्न मेरे जीवन मे जैसे ‘परिवर्तन’ के रचनाकाल से प्रारंभ हो गया था, ‘परिवर्तन’ उस अनुसंधान का केवल प्रतीक मात्र है। हृदयमथन का दूसरा मुख आप आगे चलकर ‘गुजन’ और ‘ज्योत्स्ना’ काल की रचनाओं में पायेंगे।

मै प्रारंभ मे आपको ४० साल पीछे ले गया हूँ और प्राकृतिक सौंदर्य की जुगनुओं से जगमगाती हुई घाटी मे झुमाकर धीरे धीरे कर्म-कोलाहल से भरे ससार की ओर ले आया हूँ। ‘परिवर्तन’ की अंतिम कुछ पक्तियों में जैसे इन चालीस वर्षों का इतिहास आ गया है—

“अहे महांजुधि, लहरों के शत लोक चराचर
क्रीड़ा करते सतत तुम्हारे स्फीत वक्ष पर !
तुग तरंगों से शत युग शत शत कल्पान्तर
उगल, महोदर में विलीन करते तुम सत्वर !”

मेरा जन्म सन् १९०० मे हुआ है, और १९४७ मे मैं जैसे इस सक्रमण-शील युग के प्रायः अर्द्ध-शताब्दो के उत्थान-पतनो को देख चुका हूँ । अपना देश इन वर्षों में स्वतंत्रता के अदम्य सग्राम से आदोलित रहा । उसके मनो-जगत् को हिलाती हुई नवीन जागरण की उद्दाम आंधी जैसे

“द्रुत क्रुरो जगत् के जीर्ण पत्र, हे स्वस्त ध्वस्त, हे शुभक शीर्ण,
हिमताप पीत मधुवात भीत तुम वीतराग जग जड़ पुराचीन !”

का सदेश बखेरती रही है । दुनिया इन वर्षो मे दो महायुद्ध देख चुकी है ।

‘ बहा नर शोणित मूसल धार
हंडमुडों की कर बौछार,
छेड खर शस्त्रो की संकार
महाभारत गाता ससार !—’

‘परिवर्तन’ की इन पक्तियो मे जैसे इन्ही वर्षों के इतिहास का दिग्घोष भरा हुआ है । मनुष्य जाति की चेतना इन वर्षों मे कितने ही परिवर्तनो और हाहाकारो से होकर विकसित हो गयी है । कितनी ही प्रतिक्रियात्मक शक्तियाँ धरती के जीर्ण-जर्जर जीवन के अस्तित्व को बनाये रखने के लिए बिलों मे छेड़े हुए साँपो की तरह फन उठाकर फूत्कार कर रही हैं ।

यह सत्र इस युग मे क्यो हुआ ? मानव-जाति प्रलय वेग से किस ओर जा रही है ? मानव-सभ्यता का क्या होगा ? इस भिन्न-भिन्न जातियो, वर्गों, देशों, राष्ट्रों के स्वार्थों मे खोये हुए धरती के जीवन का भावी निर्माण किस दिशा को होना चाहिए—इन प्रश्नो और शकाओ का समाधान मैंने ‘ज्योत्स्ना’ नामक नाटिका द्वारा करने का प्रयत्न किया है । ‘ज्योत्स्ना’ मे वेदव्रत कहता है । ‘जिस प्रकार पूर्व की सभ्यता अपने एकाकी आत्मवाद और अव्यात्मवाद के दुष्परिणामो से नष्ट हुई उसी प्रकार पश्चिम की सभ्यता भी अपने एकाकी प्रकृतिवाद, विकास

वाद और भूतवाद के दुष्परिणाम से विनाश के दलदल में डूब गयी। पश्चिम के जड़वाद की मासल प्रतिमा में पूर्व के अध्यात्म-प्रकाश की आत्मा भर कर एव अध्यात्मवाद के अस्थिपजर में भूत या जड़-विज्ञान के रूप-रगो को भर कर हमने आने वाले युग की मूर्ति का निर्माण किया है।'

'ज्योत्स्ना' में मैंने जिस सत्य को सार्वभौमिक दृष्टिकोण से दिखाने का प्रयत्न किया है 'गुजन' में उसी को व्यक्तिगत दृष्टिकोण से कहा है। 'गुजन' के प्रगीत मेरी व्यक्तिगत साधना से सबद्ध है। 'गुजन' की 'आसरी' में 'ज्योत्स्ना' की ही भावना-धारा को व्यक्तित्व दे दिया है। कला की दृष्टि से 'गुजन' की शैली 'पल्लव' की तरह मासल, एव एद्रियक रूप-रगो से भरी हुई नहीं है, उसकी व्यजना अधिक सूक्ष्म, मधुर तथा भावप्रवण है। उसमें 'पल्लव' का-सा कल्पना-वैचित्र्य नहीं है पर भावों की सच्चाई और चित्तन की गहराई है।

'गुजन'-काल के इन अनेक वर्षों के ऊहापोह, संघर्ष और संधि परा-भव के बाद आप मुझे 'युगात' के कवि के रूप में देखते हैं। 'युगात' के मरु में मेरे मानसिक निष्कषों के धँधले पद-चिह्न पड़े हुए हैं। वही चिन्तन के भार से डगमगाते हुए पैर जैसे 'पाँच कहानियों' की पगडडियों में भी भटक गये हैं।

'युगात' में मैं निश्चय रूप से इस परिणाम पर पहुँच गया था कि मानव सम्यता का पिछला युग अब समाप्त होने को है और नवीन युग का प्राटुर्भाव अवश्यभावी है। मैंने जिन प्रेरणाओं से प्रभावित होकर यह कहा था उनका आभास 'ज्योत्स्ना' में पहले ही दे चुका हूँ। अपने मानसिक चिन्तन और बौद्धिक परिणामों के आधारों का समन्वय मैंने 'युगवाणी' के युगदर्शन में किया है। युगदर्शन में मैंने भौतिकवाद या मार्क्सवाद के सिद्धान्तों का जहाँ समर्थन किया है वहाँ उनका अध्यात्मवाद के साथ समन्वय एव सश्लेषण भी करने का प्रयत्न किया है। भौतिकवाद के प्रति—जो कि मानव-जीवन का बहिर्गतियों का वैज्ञानिक निरूपण है—अपने वयोवृद्ध विचारकों में जो विरक्ति अथवा उपेक्षा पायी जाती है उसे मैंने दूर करने का प्रयत्न किया है। अध्यात्म दर्शन के बारे में जो नवशिक्षित युवकों में भ्रात धारणाएँ फैली हैं उस पर भी प्रकाश डाला है। मैंने 'युगवाणी' में मध्ययुग की सकीर्ण नैतिकता का घोर खडन किया है।

‘ग्राम्य’ को समाप्त करने के बाद आप सन् १९४० में पहुँच गए हैं। इस बीच मे हिन्दी साहित्य की सृजनशीलता हिन्दुस्तानी के स्वादहीन आदोलन से तथा उसके बाद १९४२ के आदोलन से काफी प्रभावित रही। दोनों आदोलनो से हिन्दी की सृजनशील चेतना को अपने-अपने ढंग का धक्का पहुँचा, और दोनों ने ही उसे पर्याप्त मात्रा में चिन्तन-मनन के लिए सामग्री भी दी। फिर भी इन वर्षों के साहित्यिक इतिहास के मुख पर एक भारी वितृष्णा-भरे विषाद का घँघट पड़ा रहा। इसके उपरांत सन् १९२६ की तरह मैं अपने मानसिक संघर्ष के कारण प्रायः दो साल तक अस्वस्थ रहा। इधर मेरी नवीन रचनाओं के दो संग्रह ‘स्वर्ण-किरण’ और ‘स्वर्ण-धूलि’ के नामों से प्रकाशित हुए हैं। ‘स्वर्ण-किरण’ में स्वर्ण का प्रयोग मैंने नवीन चेतना के प्रतीक के रूप में किया है। उसमें मुख्यतः चेतना-प्रधान कविताएँ हैं। ‘स्वर्ण-धूलि’ का धरातल अधिकतर सामाजिक है, जैसे वही नवीन चेतना धरती की धूलि में मिल कर एक नवीन सामाजिक जीवन के रूप में अंकुरित हो उठी है।

‘स्वर्ण-किरण’ में मैंने, पिछले युगों में जिस प्रकार सांस्कृतिक शक्तियों का विभाजन हुआ है उनमें समन्वय स्थापित करने का प्रयत्न किया है। उसमें पाठकों को विश्व-जीवन की एव धरती की चेतना सबधी समस्याओं का दिग्दर्शन मिलेगा। भिन्न-भिन्न देशों एव युगों की संस्कृतियों को विकसित मानववाद में बाँध कर मैंने भू-जीवन की नवीन रचना की ओर संलग्न होने का आग्रह किया है। ‘स्वर्ण-किरण’ में ‘स्वर्णोदय’ शीर्षक रचना इस दृष्टि से अपना विशेष महत्त्व रखती है। उसके कुछ पद सुनाकर इस वार्ता को समाप्त करता हूँ।

भू रचना का भूतिपाद युग हुआ विश्व-इतिहास में उदित
सहिष्णुता सद्भाव शांति से हों गत संस्कृति धर्म समन्वित।
वृथा पूर्व पश्चिम का दिग्भ्रम मानवता को करे न खण्डित
बाह्यनयन विज्ञान हो महत् अंतर्दृष्टि ज्ञान से योजित।
एक निखिल धरणी का जीवन, एक मनुजता का संघर्षण,
विपुल ज्ञान-संग्रह भव-पथ का विश्व चैम का करे उन्नयन !

मैं और मेरी कला

जब मैंने पहिले लिखना प्रारम्भ किया था तब मेरे चारो ओर केवल प्राकृतिक परिस्थितियो तथा प्राकृतिक सौदर्य का वातावरण ही एक ऐसी सजीव वस्तु थी जिससे मुझे प्रेरणा मिलती थी। और किसी भी ऐसी परिस्थिति या वस्तु की मुझे याद नही जो मेरे मन को आकर्षित कर मुझे गाने अथवा लिखने की ओर अग्रसर करती रही हो। मेरे चारो ओर की सामाजिक परिस्थितियो तब एक प्रकार से निश्चल तथा निष्क्रिय थी, उनके चिर परिचित पदार्थ मे मेरे किशोर मन के लिए किसी प्रकार का आकर्षण नहीं था। फलतः मेरी प्रारम्भिक रचनाएँ प्रकृति की ही लीला भूमि मे लिखी गई हैं। पर्वत प्रात की प्रकृति के नित्य नवीन तथा परिवर्तनशील रूप से अनुप्राणित होकर मैंने स्वतः ही जैसे किसी अतर्विशता के कारण पक्षियो तथा मधुपों के स्वरो मे स्वर मिला कर जिन्हे, तब मैंने विहग बालिका तथा मधुबाला कहके संबोधन किया है, पहिले पहल गुन-गुनाना सीखा है।

मेरी प्रारम्भिक रचनाएँ 'वीणा' नामक संग्रह के रूप मे प्रकाशित हुई हैं। इन रचनाओं मे प्रकृति ही अनेक रूप धर कर, चपल मुखर नूपुर बजाती हुई अपने चरण बढ़ाती रही है। समस्त काव्यपट प्राकृतिक सुन्दरता के धूप-छाँह से बुना हुआ है। चिड़ियों, भौंरे, भिल्लियों, झरने, लहरें आदि जैसे मेरे बाल कल्पना के छायावन मे मिल कर वाद्य तरंग बजाते रहे हैं।

‘प्रथम रश्मि का आना रगिणि, तूने कैसे पहचाना,
कहाँ कहीं हे बाल विहगिनि, पाया तूने यह गाना ?’

अथवा ‘आओ सुकुमारि विहग बाले,

निज कोमल कलरव में भरकर, अपने कवि के गीत मनोहर,

फैला आओ वन-वन घर-घर, नाचे शृणु तरु पात।’

आदि गीत आपको 'वीणा' मे मिलेंगे जिनके भीतर से प्रकृति गाती है।

‘उस फैली हरियाली में—कौन अकेली खेल रही
मैं वह अपनी वयवाली में ?

अथवा ‘छोड़ दुमों की मृदु छाया, तोड़ प्रकृति से भी माया
बाले, तेरे बाल जाल में कैसे उलझा हूँ लोचन ? ..आदि

अनेक उस समय की रचनाएँ तब मेरे प्रकृति विहारी होने की साक्षी हैं ।

जिस प्रकार प्रकृति ने मेरे किशोर हृदय को अपने सौन्दर्य से मोहित किया है उसी प्रकार पर्वत प्रदेश की निर्वाक अलघ्य गरिमा तथा हिमराशि की स्वच्छ शुभ्र चेतना ने मेरे मन को आश्चर्य तथा भय से अभिभूत कर उसमे अपनी रहस्यमय मौन सगीत की स्वरलिपि भी अंकित की है। पर्वत श्रेणियों का वह नीरव सदेश मेरी प्रारम्भिक रचनाओं में विराट् भावनाओं अथवा उदात्त स्वरो में अवश्य नहीं अभिव्यक्त हो सका है, किंतु मेरे रूप-चित्रों के भीतर से एक प्रकार का अरूप सौन्दर्य यत्र-तत्र अवश्य छलकता रहा है, और मेरी किशोर दृष्टि को चमत्कृत करने वाले प्राकृतिक सौन्दर्य में एक गभीर अवर्णनीय पवित्रता की भावना का भी अपने आप ही समावेश हो गया है ।

‘अब न अगोचर रहो सुजान,

निशानाथ के प्रियवर सहचर अंधकार स्वप्नों के यान,
तुम किसके पद की छाया हो किसका करते हो अभिमान ?

अथवा ‘सुहिन बिहु बनकर सुंदर, कुमुद किरण से उत्तर-उत्तर,
मा, तेरे प्रिय पद पद्मों मे, अर्पण जीवन को कर दूँ ।
इस ऊषा की लाली मे !’

आदि पंक्तियों में पर्वत प्रदेश के रहस्यमय अधकार की गम्भीरता और वहाँ के प्रभात की पावनता तथा निर्मलता एक अतर्वातावरण की तरह अथवा सूक्ष्माकाश की तरह व्याप्त है। ‘वीणा’ की रचनाओं में मेरे अव्ययन अथवा ज्ञान की कमी को जैसे प्रकृति ने अपने रहस्य सकेत तथा प्रेरणा बोध से पूरा कर दिया है। उनके भीतर से एक प्राकृतिक जगत् का दृढहापन, सहज उल्लास तथा अनि-र्वचनीय पवित्रता फूट कर स्वतः काव्य का उपकरण अथवा उपादान बन गई है।

‘वीणा’ के बाद की रचनाएँ मेरे ‘पल्लव’ नामक संग्रह में प्रकाशित हुई हैं। ‘पल्लव’ काल में मुझसे प्रकृति की गोद छिन जाती है। ‘पल्लव’ की रूप रेखाओं में प्राकृतिक सौंदर्य तथा उसकी रगीनी तो वर्तमान है, किंतु केवल प्रभावों के रूप में,—उससे वह सांनिध्य का संदेश लुप्त हो जाता है।

‘कहो हे सुंदर विहग कुमारि, कहीं से आया यह प्रिय गान ?’
अथवा

सिखा दो ना हे मधुपकुमारि, मुझे भी अपने मीठे गान ।

आदि ‘पल्लव’ काल की रचनाओं में विहग, मधुप, निर्भर आदि तो वर्तमान हैं, उनके प्रति हृदय की ममता भी ज्यों की त्यों बनी हुई है, लेकिन अब जैसे उनका साहचर्य अथवा साथ छूट जाने के कारण वे स्मृतिचित्र तथा भावना के प्रतीक भर रह गए हैं। उनके शब्दों में कला का सौंदर्य है, प्रेरणा का सजीव स्पर्श नहीं। प्रकृति के उपकरण रागवृत्ति के स्वर बन गए हैं, वे अकलुष ऐन्द्र-यिक मुग्धता के वाहन अथवा वाहक नहीं रह गए हैं। ‘वीणा’-काल का प्राकृतिक सौंदर्य का सहवास पल्लव की रचनाओं में भावना के सौंदर्य की माँग बन गया है, प्राकृतिक रहस्य की भावना ज्ञान की जिज्ञासा में परिणत हो गई है। ‘वीणा’ की रचनाओं में जो स्वाभाविकता मिलती है वह ‘पल्लव’ में कला संस्कार तथा अभिव्यक्ति के मार्जन में बदल गई है। बाहर का रहस्यमय पर्वत प्रदेश आँखों के सामने से ओझल हो जाने के कारण एक भीतरी रहस्यमय प्रदेश मन की आँखों को विस्मित करने लगा है। अब भी ‘पल-पल परिवर्तित प्रकृति वेश’ वाला पर्वत का दृश्य सामने आता है पर उसके साथ ‘सरल शैशव की सुखद स्मृति सी’ एक बालिका भी मनोरम मित्र बन कर पास ही खड़ी दिखाई देती है। बाल कल्पना की तरह अनेक रूप धरने वाले उड़ते बादलों में हृदय का उच्छ्वास और तुहिन बिन्दु सी चंचल जल की बूंदों में आँसुओं की धारा मिल गई है। प्रकृति का प्रागण छायाप्रकाश की बीथी बन गया है, उसके भीतर से हृदय की भावना अनेक रूप धारण कर विचरण करती हुई दिखाई पड़ती है। उपलो पर बहुरंगी लास तथा भगिण्य भृकुटि-विलास दिखाने वाली निश्चल निर्भरी अब सजल आँसुओं की अचल-सी प्रतीत होती है। निश्चय ही ‘पल्लव’ की काव्य भूमिका से ‘वीणा’ काल का पवित्र प्राकृतिक सौंदर्य ‘उड़ गया अचानक

लो भूधर, फड़का अपार वारिद के पर' के सदृश ही विलीन हो जाता है, और उसके स्थान पर 'रवशेष रह गए हैं निर्भर' शेष रह जाते हैं। उस पवित्रता का स्पर्श पाने के लिए हृदय जैसे छूटपटा कर प्रार्थना करने लगता है—

'विहगा बालिका का सा मृदु स्वर, अर्ध खिले वे कोमल अंग,
क्रीड़ा कौतूहलता मनकी, वह मेरी आनन्द उमरा।
'अहो क्यामय, फिर लौटा दो मेरी पद प्रिय चंचलता,
तरल तरंगो सी घह लीला, निविकार भावना खता ?'

'पल्लव' की अधिकांश रचनाएँ प्रयाग में लिखी गई हैं, १९२१ के असहयोग आंदोलन के साथ ही हमारे देश की बाहरी परिस्थितियों ने भी जैसे हिलना डुलना सीखा। युग-युग में जड़ीभूत उनकी वास्तविकता में सक्रियता तथा जीवन के चिह्न प्रकट होने लगे। उनके स्पर्शन कपन तथा जागरण के भीतर से एक नवीन वास्तविकता की रूप-रेखाएँ मन को आकर्षित करने लगीं। मेरे मन के भीतर वे संस्कार धीरे-धीरे संचित ता होने लगे पर 'पल्लव' की रचनाओं में वे मुखरित नहीं हो सके। न उसके स्वर उस नवीन भावना को वाणी देने के लिए पर्याप्त तथा उपयुक्त ही प्रतीत हुए। 'पल्लव' की सीमाएँ छायावाद की अभिव्यजना की सीमाएँ थीं। वह पिछली वास्तविकता के निर्जीव भार से आक्रांत उस भावना की पुकार थी जो बाहर की ओर राह न पाकर 'भीतर' की ओर स्वप्न-सोपाना पर आरोहण करती हुई युग के अवसाद तथा विवशता को वाणी देने का प्रयत्न कर रही थी और साथ ही काल्पनिक उड़ान द्वारा नवीन वास्तविकता की अनुभूति प्राप्त करने की चेष्टा कर रही थी। 'पल्लव' की सर्वोत्तम तथा प्रतिनिधि रचना 'परिवर्तन' में विगत वास्तविकता के प्रति असंतोष तथा परिवर्तन के प्रति आग्रह की भावना विद्यमान है। साथ ही जीवन की अनित्य वास्तविकता के भीतर से नित्य सत्य को खोजने का प्रयत्न भी है, जिसके आधार पर नवीन वास्तविकता का निर्माण किया जा सके। 'गुजन' काल की रचनाओं में नित्य सत्य पर जैसे मेरा दृढ़ विश्वास प्रतिष्ठित हो गया है।

'सुन्दर से नित सुन्दरतर, सुन्दरतर से सुन्दरतम
सुन्दर जीवन का क्रम रे सुन्दर-सुन्दर जग जीवन'। आदि

रचनाओं में मेरा मन परिवर्तनशील अनित्य वास्तविकता से ऊपर उठ कर नित्य सत्य की विजय के गीत गाने को लालायित हो उठा है और उसके लिए आवश्यक साधना को भी अपनाने की तैयारी करने लगा है। उसे 'चाहिए विश्व को नव जीवन' भी अनुभव होने लगा है। और वह इस आकाक्षा से व्याकुल भी रहने लगा है। 'ज्योत्स्ना' में मैंने इस नवीन जीवन तथा युग-परिवर्तन की धारणा को एक सामाजिक रूप प्रदान करने का प्रयत्न किया है। 'पल्लव' कालीन जिज्ञासा तथा अवसाद के कुहासे से निखर कर, 'ज्योत्स्ना' का जगत्, जीवन के प्रति एक नवीन विश्वास, आशा, तथा उल्लास लेकर प्रकट होता है। 'युगात्' में मेरा वह विश्वास बाहर की दिशा में भी सक्रिय हो गया है और विकासकामी हृदय क्रांतिवादी भी हो गया है। युगात् की क्रांति की भावना में आवेश है और है एक नवीन मनुष्यत्व के प्रति सकेत। अनित्य वास्तविकता का बोध मेरे मन में पहिले परिवर्तन और फिर क्रांति का रूप धारण कर लेता है। नित्य सत्य के प्रति आकर्षण नवीन मानवता के रूप में प्रस्फुटित होने लगता है। दूसरे शब्दों में बाहरी क्रांति की आवश्यकता की पूर्ति मेरा मन नवीन मनुष्यत्व की भावात्मक देन द्वारा करना चाहता है।

'द्रुत करो जगत् के जीर्णपत्र, हे स्वस्तध्वस्त हे शुष्क शीर्ष'

द्वारा जहाँ पिछली वास्तविकता को बदलने के लिए ओजपूर्ण आह्वान है वहाँ 'ककाल जाल जग में फैले फिर नवल रुधिर पल्लव लाली' में 'पल्लव' काल की स्वप्न चेतना द्वारा उस रिक्त स्थान को भरने के लिए आग्रह भी है। 'गा कोकिल बरसा पावकवण ! नष्ट अष्ट हो जीर्ण पुरातन, ध्वश-भ्रंश जग के जड़ बधन' के साथ ही 'हो पल्लवित नवल मानवपन, रच मानव के हित नूतन मन' भी मैंने कहा है। यह क्रांति की भावना जो अब साहित्य में प्रगतिवाद के नाम से प्रसिद्ध हो चुकी है, मेरी 'ताज', 'कलरव', आदि युगात् कालीन रचनाओं में विशेष रूप से अभिव्यक्त हो सकी है और मानववाद की भावना युगात् की 'मानव' 'मधुस्मृति' आदि रचनाओं में। 'बापू के प्रति' शीर्षक मेरी उस समय की रचना गांधीवाद की ओर झुकाव की द्योतक है, जो 'युगवाणी' में भूतवाद तथा अध्यात्मवाद के प्रारम्भिक समन्वय का रूप धारण कर लेती है। 'युगवाणी'

तथा 'ग्राम्या' में मेरी क्रांति की भावना मार्क्सवादी दर्शन से प्रभावित ही नहीं होती उसे आत्मसात् करने का भी प्रयत्न करती है।

'भूतवाद उस स्वर्ग के लिए है केवल सोपान,

जहाँ आत्म दर्शन अनादि से समासीन अग्ज्ञान, अथवा

'मुझे स्वप्न दो' 'मन के स्वप्न' 'आज बनो तुम फिर नव मानव' 'संस्कृति का प्रश्न' 'सांस्कृतिक हृदय' आदि उस समय की अनेक रचनाएँ मेरी उस सांस्कृतिक तथा समन्वयात्मक प्रवृत्ति की द्योतक हैं। 'ग्राम्या' मेरी सन् १९४० की रचना है जब प्रगतिवाद हिन्दी साहित्य में घुटनों के बल चलना सीख रहा था। आज के दिन प्रगतिवाद का एक रूप जिस प्रकार वर्गयुद्ध की भावना के साथ दृढ़ कदम रख कर आगे बढ़ना चाहता है उस दृष्टि से 'युगवाणी' और 'ग्राम्या' को प्रगतिवाद की तुलनाहट ही कहना पड़ेगा। सन् १९४० के बाद का समय द्वितीय विश्वयुद्ध का वह काल रहा है जिसमें भौतिक विज्ञान तथा मास पेशियों की सगठित शक्ति ने मानवता के हृदय पर नम्र पैशाचिक नृत्य किया है। सन् ४२ के असहयोग आन्दोलन में भारत को जिस पाशाचिक अत्याचार तथा वृशसता का सामना करना पड़ा उससे हिसात्मक क्रांति के प्रति मेरा समस्त उत्साह अथवा मोह विलीन हो गया। मेरे हृदय में यह बात गभीर रूप से अंकित हो गई कि नवीन सामाजिक सगठन राजनीतिक आर्थिक आधार पर नहीं सांस्कृतिक आधार पर होना चाहिए। यह धारणा सर्व प्रथम सन् १९४२ में मेरी लोकायन की योजना में और आगे चल कर 'स्वर्णाकिरण' 'स्वर्णधूलि' की रचनाओं में अभिव्यक्त हुई है। नवीन सांस्कृतिक सगठन की रूप रेखा तथा नवीन मान्यताओं का आधार क्या हो, इस सवध में मेरे मन में ऊहापोह चल ही रहा था कि इसी समय मैं श्री अरविन्द के जीवन-दर्शन के सपर्क में आगया और मेरी 'ज्योत्स्ना' काल की चेतना एक नवीन युग प्रभात की व्यापक चेतना में प्रस्फुटित होने लगी जिसको मैंने प्रतीकात्मक रूप से स्वर्ण चेतना कहा है। और मेरा विश्वास धीरे-धीरे और भी दृढ़ हो गया कि नवीन सांस्कृतिक आरोहण इसी चेतना के आलोक में संभव हो सकता है जो मनुष्य की वर्तमान मानसिक चेतना को अतिक्रम कर उसे एक अधिक ऊर्ध्व, गभीर तथा व्यापक

धरातल पर उठा देगी। इस प्रकार आनेवाली क्रांति केवल रोटी की क्रांति, समान अधिकारों की क्रांति ही न होकर जीवन के प्रति नवीन दृष्टिकोण की क्रांति, मानसिक मान्यताओं की क्रांति तथा सामाजिक अथवा नैतिक आदर्शों की भी क्रांति होगी। दूसरे शब्दों में भावी क्रांति राजनीतिक आर्थिक क्रांति तक ही सीमित न रह कर आध्यात्मिक क्रांति भी होगी, क्योंकि वस्तु जगत् के प्रति हमारे ज्ञान का स्तर हमारी आध्यात्मिक धारणा के सूक्ष्म स्तर से अविच्छिन्न रूप से जुड़ा हुआ है और वर्तमान युग की विशृंखलता को नवीन मानवीय सामंजस्य देने के लिए मनुष्य की अन्न प्राण मन सबधी चेतनाओं का बहिःतर रूपांतर होना आवश्यक तथा अवश्यभावी है जिसे मैंने 'स्वर्णकिरण' में इस प्रकार कहा है —

‘सस्मित होगा धरती का मुख, जीवन के गृह प्रांगण शोभन,
जगती की कुत्सित कुरूपता सुषमित होगी, कुसुमित दिशिद्वय !
विस्तृत होगा जन मन का पथ, शेष जठर का कट्टु संघर्षण,
संस्कृति के सोपान पर अमर सतत बढ़ेंगे मनुज के चरण !

भौतिक तथा आध्यात्मिक संचरणों के मध्य समन्वय की मेरी भावना धीरे-धीरे विकसित होकर अधिक वास्तविक होती गई है और आज प्रतिगामी शक्तियों की अराजकता के युग में प्रगतिवादी दृष्टिकोण के प्रति मेरे मन की निष्ठा अधिकाधिक बढ़ती जा रही है।

आज की कविता और मैं

आज की कविता में अनेक स्तर और अनेक छायाएँ हैं। वह एक देशीय भी है, विश्वजनीन भी . वैयक्तिक भी है सामाजिक भी . और इन सबके परे वह एक नवीन सत्य, नवीन प्रकाश एव नवीन मनुष्यत्व की सदेश वाहक भी है, एक ऐसा मनुष्यत्व जिसमें आज के देश और विश्व, व्यक्ति और समाज के बाहरी भीतरी विरोध, नवीन जामजस्य ग्रहण कर रहे हैं।

जब मैं विश्व साहित्य एव काव्य पर दृष्टि डालता हूँ तो मुझे लगता है कि उसमें मनुष्य जाति के जीवन का संघर्ष, उसके मन का चिन्तन तथा हृदय का मन्थन, ज्ञात और अज्ञात रूप से सदैव प्रतिफलित होता रहा है। प्रत्येक युग का साहित्यिक अथवा कवि अपने युग की समस्याओं को महत्व देता रहा है और उनसे किसी न किसी रूप में प्रभावित होता रहा है। आज का युग भी इसका अपवाद नहीं है। आज का युग अनेक दृष्टियों से कई युगों का युग है। आज मनुष्य जीवन में बहिरतर क्रान्ति के चिह्न प्रकट हो रहे हैं। आज वह अपने पिछले सचय को नवीन रूप से संजोने का प्रयत्न कर रहा है। एक ओर वह समाज के जीर्ण-शीर्ण ढाँचे को बदल रहा है और दूसरी ओर जीवन की नवीन मान्यताओं को जन्म दे रहा है। आज उसे भीतर ही भीतर अनुभव हो रहा है कि वह सभ्यता के विकास की एक नवीन भूमिका पर पदार्पण करने जा रहा है। ऐसे सक्रांति के युग में स्वस और निर्माण साथ-साथ चलते हैं। शिव और ब्रह्मा, विष्णु के नवीन रूप को प्रकट करने में सहायक होते हैं। पौराणिक शब्दों में आज का युग कलियुग और सत्सुग का सधिस्थल है। ऐसे युग में साहित्यिक या कवि का उत्तरदायित्व कितना अधिक बढ़ जाता है, और कौन साहित्यिक उसे निभाने में कहाँ तक सफल हो पाता है, इस पर निर्णय केवल इतिहास का आने वाला चरण ही दे सकता है जब कि वर्तमान की समस्याएँ अपना समाधान प्राप्त कर नवीन व्यक्तित्व धारण कर चुकेंगी। अतएव प्रस्तुत

वार्ता में आज की कविताओं के सबंध में ही अपने विचार प्रकट करने का प्रयत्न करूँगा और अपने सबंध में निर्णय देने का अधिकार आने वाले आलोचकों पर छोड़ कर सतोप करूँगा ।

सन् १९०० में मेरे जन्म के साथ ही 'सरस्वती' मासिक पत्रिका का भी जन्म हुआ जो हिन्दी अथवा खड़ी बोली की पहिली प्रतिष्ठित मासिक पत्रिका थी । देश के उदयाचल पर जागरण के चिह्न प्रकट हो चुके थे और खड़ी बोली उसी जागरण की सशक्त वाणी बनने का प्रयत्न कर रही थी । मेरे काव्य जीवन के प्रारंभ होने से २-३ वर्ष पहिले ही श्री गुप्त जी को 'भारत भारती' प्रकाशित हो चुकी थी । यद्यपि उसमें स्वामी रामकृष्ण परमहंस द्वारा अनुभूत तथा स्वामी विवेकानंद द्वारा प्रचारित सर्वधर्म समन्वय की भावना तथा अव्यात्म का व्यापक प्रकाश नहीं था जिसने विश्व कवि रवीन्द्रनाथ के काव्य को प्रेरणा दी, किन्तु उसमें उस समय के लोकचिन्तन के स्वर स्पष्ट रूप से गूँज रहे थे, जो इस प्रकार थे :

‘हम कौन थे, क्या हो गए हैं, और क्या होंगे अभी ,

आओ, विचारें आज मिल कर ये समस्याएँ सभी ।’

साथ ही उसके भविष्यत् खंड में हमारी कुभकर्णी नीद में सोई हुई भूमि के लिये उद्बोधन और जागरण की आशा भी थी.

‘हतभाग्य हिन्दू जानि तेरा पूर्व दर्शन है कहीं ।

वर शील, शुद्धाचार, वैभव , देख, अब क्या है यहाँ ॥

अब भी समय है जागने का देख ओखें खोल के ।

सब जग जगाता है तुम्हे, जगकर स्वयं जय बोल के ॥

किन्तु द्विवेदी युग के कवियों के काव्य सौष्ठव से हमारे युग को, जिसका श्री-गणेश प्रसाद जी से होता है... न काव्य के रूप निर्माण के सम्बन्ध में विशेष प्रेरणा मिली, न भावना और दर्शन के सम्बन्ध में । छायावादी कवियों का लक्ष्य हिन्दू जाति के जागरण तक सीमित नहीं रहा, उनका आध्यात्मिक दृष्टिकोण पौराणिक आचार विचारों को अतिक्रम कर नए प्रकाश की खोज करने लगा । उनके रूप विन्यास में कवीन्द्र रवीन्द्र तथा अंग्रेजी के कवियों का

प्रभाव पडा, भावना मे युग सघर्ष की आशा निराशा का, तथा विचार दर्शन मे विश्ववाद, सर्वात्मवाद तथा विकासवाद का, जो धीरे-धीरे अधिक वास्तविक भूमि पर उतर कर भूवाद, नव मानववाद तथा जनवाद मे परिणत हो गए। द्विवेदी युग के कवियों मे आगे चलकर श्री गुप्त जी ने छायावाद की चेतना को पौराणिक परिपाटी के भीतर से अभिव्यक्ति देने का प्रयत्न किया।

विश्ववाद, सर्वात्मवाद आदि का प्रभाव छायावादी कवियों ने अधिकतर कवीन्द्र रवीन्द्र से और अशत शैली आदि अंग्रेजी कवियों से ग्रहण किया। कवीन्द्र रवीन्द्र का युग विशिष्ट व्यक्तिवाद का युग था। कवीन्द्र विश्व भावना तथा लोकमगल भावना को अपने विशिष्ट व्यक्तित्व का अंग बनाकर ही अपने काव्य मे दे सके। जन सामाजिकता तथा सामूहिक व्यक्तित्व की कल्पना उनके युग की विचार सरणि का अंग नहीं बन सकी थी। यत्र युग के मध्यवर्गीय सौन्दर्यबोध से उनका साहित्य ओतप्रोत है, किन्तु यत्रयुग की जनवादी सौन्दर्य भावना का उदय तब नहीं हो सका था, न पूँजीवाद ही उनके आत्म निर्माण-काल मे ऐसा वीभत्स रूप धारण कर चुका था। जनवादी भावना के विपरीत उनके साहित्य मे यत्रो के प्रति विरोध की भावना मिलती है जो मध्यकालीन भारतीय संस्कृति की प्रतिक्रिया मात्र है। श्रीकृष्ण-चतन्य अथवा वैश्ववाद उनकी रचनाओं मे आधुनिक रूप धारण कर सर्वात्मवाद बन कर निखरा है। सांस्कृतिक वरातल पर उन्होंने वसुधैव कुटुम्बकम् की भारतीय भावना का समन्वय नृतत्वशास्त्र की दिशा मे किया है।

इन्हीं आध्यात्मिक, सांस्कृतिक तथा सौन्दर्य सम्बन्धी भावनाओं से हिन्दी मे छायावादी कवि भी प्रभावित हुए, किन्तु उनके युग की पृष्ठभूमि जैसे-जैसे बदलती गई उनके काव्य का पदार्थ भी उमी अनुपात मे बदलता गया। वे सूक्ष्म से स्थूल की ओर, आध्यात्मिकता से भौतिकता की ओर, रूप से वस्तु की ओर, सर्वात्मवाद आदि से मानववाद, भूवाद, जनवाद की ओर बढ़ते गये। सत्य के खोज की उडती हुई अस्पष्ट अभीप्सा युगपरिवेश, सामाजिक वातावरण और वैयक्तिक तथा सामूहिक परिस्थितियों से प्रभावित एव घनीभूत होकर वास्तविकता की भूमि पर विचरण करने लगे।

प्रसाद जी की कामायनी छायावाद के प्रथम चरण की सर्वोत्कृष्ट प्रति-निधि रचना है। उनका आँसू छायावादी युग की एक निर्बल सृष्टि। कामायनी में पूर्वी पश्चिमी विचार दर्शन का उनके युग का समन्वय है। उसमें इडा (तर्कबुद्धि) पश्चिम के रीजन या रैशनलिज्म की प्रतीक है। श्रद्धा भारतीय अभीसा जनित भावना की। मनु मानव मन का प्रतीक है। चिन्ता, आशा, काम निर्वेद आदि प्रवृत्तियों का विकास जैवी विकासवाद से प्रभावित मनोवैज्ञानिक विकास वाद के काव्यात्मक प्रयोग का निदर्शन है। इडा श्रद्धा का सघर्ष, श्रद्धा की विजय भक्ति कर्म ज्ञान का समन्वय, अन्त में समरस आनन्द की व्यापक स्थिति, सब अत्यन्त सत्य, सफल और सुन्दर है। प्राचीन पौराणिक कथानक में विकासवाद की सक्रिय चेतना तथा शैवदर्शन की आत्मा प्रतिष्ठित कर उन्होंने युग के अनुरूप अद्भुत काव्य सृष्टि की है। अतर्चेतना की सूक्ष्म देवशक्तियों का प्रवृत्तियों के रूप में मानसीकरण कर उन्हें भेद बुद्धि द्वारा स्थूल जीवन सघर्ष में डाल कर, श्रद्धा की सहायता से पुन निखार कर तथा उसी के द्वारा कर्म भक्ति ज्ञान के रूप में जीवन, भावना तथा बुद्धि में सामजस्य स्थापित कर अभेद आनन्दमय सत्य की अवतारणा की है।

‘नीचे जल था, ऊपर हिम था
एक तरल था, एक सघन,
एक तत्व ही की प्रधानता
कहो उसे जड़ या चेतन’

की भूमिका पर उठाकर प्रसाद जी ने कामायनी के श्रद्धा प्रसाद को

‘समरस थे जड़ या चेतन
सुन्दर साकार बना था
चेतनता एक विलसती
आनन्द अखंड घना था’

की आत्मानुभूति के स्वर्ग में प्रतिष्ठित कर दिया। व्यक्ति का जीवन कामायनी के दर्शन के बिना असफल है। कामायनी के काव्य पदार्थ में प्राचीन ऋषियों का हृदय स्पन्दन तथा उनके विचार दर्शन की प्रतिध्वनियाँ

मिलती है। और अंतिम सर्गों में विचार दर्शन से ऊपर आध्यात्मिकता का भी समरस प्रकाश मिलता है। प्राचीन तत्व द्रष्टाओं की तरह प्रसाद जी ने भी व्यक्ति चेतना अथवा वैयक्तिक संचरण को प्राधान्य देकर सामूहिक एव लोक कल्याण की समस्या का निदान किया है। किन्तु समूह एव सामाजिकता को प्रधानता देकर व्यक्ति के कल्याण का पथ किस प्रकार उन्मुक्त तथा प्रशस्त किया जाय यह समस्या छायावाद के द्वितीय चरण के सन्मुख उपस्थित हुई, जिसकी मर्मराहत हमें अनगढ़, विद्रोह भरे प्रगतिवाद के कवियों में मिलती है। प्रगतिवाद का जीवन दर्शन भावप्रधान तथा वैयक्तिक न रहकर धीरे-धीरे वस्तुप्रधान तथा सामाजिक हो गया। किन्तु इतने व्यापक तथा मौलिक परिवर्तन को प्रगतिवाद ठीक-ठीक समझ सका और अपनी वाणी से सामूहिक विकास की भावना को ठोक पथ पर अग्रसर कर सका, ऐसा कहना गलत होगा। काव्य की दृष्टि से उसका सौन्दर्यबोध पूँजीवादी तथा मध्यवर्गीय सौन्दर्य भावना की प्रतिक्रिया से पीड़ित रहा, उसका भावोद्देग किसी जनवादी यथार्थ तथा जीवन-सौन्दर्य को वाणी देने के बदले केवल धनपतियों तथा मध्य वृत्तिवालों के प्रति विद्वेष तथा विद्वोभ प्रकट करता रहा। नवीन लोकमानवता की गर्भार सशक्त चेतना के जागरण गान के स्थान पर उसमें नगे भूखे श्रमिक कुपको के अस्थि-पजरो के प्रति मध्यवर्गीय आत्मकुटित बुद्धिवादियों की मानसिक प्रतिक्रियाओं का टुकार भरा क्रन्दन सुनाई पड़ने लगा। विचार दर्शन की दृष्टि से, वह नवीन जन भावना को अभिव्यक्ति न दे सकने के कारण केवल कुछ तात्कालिक परिस्थितियों के कोरे राजनीतिक नारों को बार-बार दुहराकर उनका पिण्डपेपण करता रहा। समीक्षा की दृष्टि से, अधिकांश प्रगतिवादी आलोचक साहित्य चेतना के सरोवर तट पर राजनीतिक प्रचार का झुंडा गाड़े, ऊपर ही ऊपर हाथ पोंव मार कर भागों में तैरने का सुख लूटते रहे हैं और छिछले स्थलों से कीचड़ उछालते हुए काव्य की आत्मा को तोड़-मरोड़ कर नव दीक्षितों को दिग्भ्रात करते रहे हैं।

छायावाद का प्रारंभिक अस्पष्ट आध्यात्मवादी एव आदर्शवादी दृष्टिकोण प्रगतिवाद में अस्पष्ट भौतिकवाद अथवा वस्तुवाद बनने की हठ करने लगा। जिस प्रकार छायावादियों में भागवत् या विराट् चेतना के प्रति एक क्षीण दुर्बल

आग्रह, आकुलता या बौद्धिक जिज्ञासा की भावना रही उसी प्रकार तथाकथित प्रगतिवादियों में जनता तथा जन जीवन के प्रति एक निर्जीव संवेदना तथा निर्बल व्याकुलता का भाव दुराग्रह की सीमा तक परिलक्षित होने लगा। दोनों ही के मन में सम्यक् साधना, अभीप्सा तथा बोध की कमी के कारण अपने इष्ट अथवा लक्ष्य की रूप रेखा या धारणा निश्चित नहीं बन पाई। एक भीतरी कुहासे में लिपटे रहे दूसरे बाहरी कोहरे से घिरे रहे। कला की दृष्टि से प्रगतिवाद के सफल कवि छायावादी शब्दों की रेशमी रंगिनी का एव उपमाओं की अभिनव सुन्दरता का सजीव प्रयोग कर सके। छंदों की दृष्टि से सभवतः उन्होंने अपनी अतर्लभ्य हीन भावनाओं तथा उच्छ्वल उद्गारा की अभिव्यक्ति के लिए मुक्त छंद के रूप में पंक्तिबद्ध गद्य को अपनाया, जिसका प्रवाह उनके बहिर्भूत दृष्टिकोण के अनुरूप ही अधिक असंबद्ध, छितरा बिखरा तथा ऊबड़ खाबड़ रहा। अपने निम्न स्तर पर प्रगतिवाद में सुसूचित सस्कारिता का स्थान विकृत कुत्सित भेदस ने ले लिया। छायावादी भावना की अति उदारता उतनी ही अधिक सिमट कर अत्यन्त सकीर्ण अधानुयायिता में बदल गयी। किन्तु फिर भी प्रगतिवादियों ने किसी प्रकार अपने गिरते पड़ते पर मिट्टी के गर्द-गुबार से भरी एक व्यापक वास्तविकता की ओर उठाए। जागरणवादी कुछेक कवियों ने छायावादी चेतना ही को मिट्टी की ओर ले जाकर उसे ढुंकार के साथ अभिव्यक्ति दी, जिनमें दिनकर प्रमुख है।

प्रगतिवाद के अतिरिक्त छायावादी काव्य भावना ने एक और आत्मा भिव्यक्ति की पगडंडी पकड़ी, जो हमारी सड़कों के नए नामों की तरह पीछे स्वतंत्ररूप धारण करने पर, प्रयोगवादी कविता कहलाई। जिस प्रकार प्रगतिवादी काव्य धारा मार्क्सवाद एवं द्वन्द्वात्मक भौतिकवाद के नाम पर अनेक प्रकार के सांस्कृतिक, आर्थिक तथा राजनैतिक तर्क वितर्कों में फँसकर एक किमाकार कुरूप सामूहिकता की ओर बढ़ी, उसी प्रकार प्रयोगवाद की निर्भरिणी कलकल छलछल करती हुई, फ्रायडवाद से प्रभावित होकर स्वर सर्गात हीन भावनाओं की लहरियों में मुखरित, उपचेतन अवचेतन की रुद्ध कुद्ध ग्रंथियों को मुक्त करती हुई तथा दमित कुठित आकांक्षाओं को वाणी देती हुई लोक चेतना के स्रोत में नदी

के द्रोप की तरह प्रकट होकर अपने पृथक् अस्तित्व पर जमी रही। छायावादी भावना की सूक्ष्मता इसमें टेकनीक की सूक्ष्मता बन गयी, छायावादी शब्दों का वैचित्र्य उक्ति का वैचित्र्य और उसके शाश्वत का स्थायित्व इसमें क्षणभंगुर रग-रलियों का उद्दीपन बन गया। अपनी रागात्मक विकृतियों तथा सदेहवादिता के कारण अपने निम्न स्तर पर इसकी सौन्दर्य भावना केन्द्रो घेघो मेढको के उपमानों के रूप में सरीसृपों के जगत से अनुप्राणित होने लगी।

छायावादी छंदों में आत्मान्वेषण की शान्त स्निग्ध अतः स्वर सगति है, जो अपने दुर्बल क्षणों में कोरा प्रेरणा शून्य कोमल लालित्य बनकर रह जाती है। प्रयोगवादी छंदों में सामूहिक आन्दोलन का कोलाहल तथा स्पन्दन कपन है, जो अधिकतर खोखली हुंकार तथा तर्जन-गर्जन बनकर रह जाता है। प्रयोगवादी छंदों में एक करुणा मिश्रित नीद भरी स्वप्न मर्मर है, जो प्रायः आत्मदयामें द्रवित होकर प्रणय के असुओ तथा उच्छ्वासों की निरर्थक सिसकियों में डूब जाता है। छायावादी प्रीति काव्य सौन्दर्य भावना प्रधान है, प्रयोगवादी प्रणय गीत राग और वासना मूलक।

अपने स्वस्थ रूप में छायावाद एक नवीन आध्यात्म को वाणी देने का प्रयत्न करता रहा। प्रगतिवाद एक नवीन सामूहिक वास्तविकता को तथा प्रयोगवाद सामूहिक साधारणता के विरोध में व्यक्ति के सूक्ष्म गहन वैचित्र्य से भरी अहता को। काव्य की ये तीनों धाराएँ आज की युग चेतना के ऊर्ध्व, व्यापक तथा गहन सचरणों को अभिव्यक्त करने का प्रयास कर रही हैं। और तीनों ही एक दूसरे से अभिन्न रूप से संपृक्त हैं।

इन तीन प्रमुख धाराओं के अतिरिक्त आज की कविता में राष्ट्र भावना से भरी देश प्रेम की झंकारें भी मिलती हैं जो मुख्यतः गांधीवाद से अनुप्राणित एवं प्रभावित हैं। राष्ट्रवादी कवियों में मुख्यतः सियारामशरण जी, माखनलाल जी तथा सोहनलाल द्विवेदी जी हैं। प्रथम दो के स्वरो में तप और सयम है, सस्कृत रुचि, उद्बोधन तथा आह्वान है। इनकी राजनीतिक भावना में सांस्कृतिक चेतना की उपेक्षा नहीं है। इनमें अतीत की स्वस्थ परम्पराओं के जागरण के साथ आधुनिक विश्व बहुत्व तथा नवीन मानवता की भावना का भी समावेश

है। साव्य साधन का सामजस्य, हृदय परिवर्तन का आग्रह, लोक हित तथा अहिंसात्मक क्रान्ति का निर्देश है, साथ ही आज की समतल विचार धारा की अराजकता में ऊर्ध्व उदात्त सतुलन स्थापित करने की चेष्टा भी। स्वतन्त्रता प्राप्त करने के बाद साहित्यिको को विशेष सृजन प्रेरणा न मिल सकने के कारण इस प्रकार की कविता में आज एक प्रकार का गतिरोध सा दृष्टिगोचर होता है।

देश प्रेम के अतिरिक्त इस युग में मानवीय प्रेम की भावनाओं पर आश्रित स्त्री पुरुष सबधी रागात्मक कविताएँ भी लिखी गयी हैं, जिसके प्रतिनिधि बच्चन हैं। बच्चन ने अपने हालावाद में, प्रेम के प्रतीक को, सूफियो की तरह, यौवन के भावोन्माद के लिबास में लपेटकर प्रस्तुत किया है। उसकी यौवन की प्रेम भावना निशा निमन्त्रण, आकुल अंतर तथा एकान्त सगोत में प्रच्छन्न विरह के रूप में उमड़ी है, सतरगिणी तथा मिलन यामिनी में उन्मुक्त मिलन उल्लास के रूप में। छायावादी अशरीरी प्रेम भावना बच्चन में मानवीय वास्तविकता ग्रहण कर सकी है पर उसमें युगीन परिष्कार का अभाव है। उसके भीतर परम्परागत मध्यवर्गीय प्रेम के हृदय का उच्छ्वसित स्पन्दन है, किसी प्रकार का नवीन सौन्दर्य भावना से मडित, सस्कृत, मानवीय निखार नहीं। उसमें नवीन सामाजिकता के भीतर स्त्री पुरुष की रागात्मक वृत्ति का नवीन सौन्दर्य में मूर्त, सुधर सतुलित रागोच्छ्वास देखने को नहीं मिलता। बच्चन का प्रणय निवेदन 'वह पग ध्वनि मेरी पहचानो' से लेकर 'इसीलिये खड़ा रहा कि तुम मुझे पुकार लो' तक रीतिकालीन प्रणय काव्य से पृथक् होने पर भी उर्ध्व प्रेम काव्य की परम्परा से अनुरजित एव प्रभावित है। वह हृदय को स्पर्श न कर इन्द्रिय सवेदनो को उकसाता है तथा बहिर्मुखी तृपा पिपासा को तृप्त करता है। स्त्री पुरुष की सज्ञा चेतना को शुभ्र ऊँचाइयों में उठाने अथवा गहन अतर्लीन करने में सहायक नहीं होता। बच्चन की कविता की भाषा हिन्दी काव्य भाषा की परम्परा से छुन कर आई है, वह छायावादी सौन्दर्योंन्मेष और कल्पना पखो की स्वर्णिम उड़ान लेकर नहीं आई। उसमें सूक्ष्म विश्लेषण सश्लेषण की रगच्छायाएँ नहीं मिलतीं, वह अपने उच्चस्तर पर महावरो में बैधी और उक्तियों से भरी होती है। उसकी इधर की प्रणय पत्रिका को रत्ननाएँ भी, जो विनय पत्रिका का

आधुनिक सस्करण समझी जानी चाहिये . काव्य की दृष्टि से उसी परम्परागत आत्मनिवेदन की कोटि में आती हैं । उदाहरण स्वरूप 'तन के सौ सुख सौ सुविधा में मेरा मन वनवास दिया सा' अथवा 'आज मलार कही तुम छोड़े मेरे नयन भरे आते हैं ।' इत्यादि ।

मैंने प्रगतिवाद और प्रयोगवाद को छायावाद की उपशाखाओं के रूप में इसलिये लिया है कि मूलतः ये तीनों धारायें एक ही युग चेतना अथवा युग सत्य से अनुप्राणित हुई हैं । उनके रूप विन्यास, भावना सौष्ठव में कोई विशेष अंतर नहीं और उनका विचार दर्शन भी बीरे-धोरे एक दूसरे के निकट आ रहा है । ये तीनों धाराएँ एक दूसरे की पूरक हैं । आज के युद्ध जर्जर युग में हम एक नवीन सतुलन चाहते हैं । अपनी वैयक्तिक और सामाजिक धारणाओं में नवीन समन्वय चाहते हैं, अपने भीतर के सत्य और बाहर के यथार्थ को परस्पर सन्निकट लाना चाहते हैं । अपनी रागात्मक वृत्ति (प्रेय) तथा लोकजीवन के प्रति अपने उत्तरदायित्व (श्रेय) में नया सामंजस्य चाहते हैं । हमारी यही मूलगत आकांक्षाएँ आज हमारे साहित्य में विभिन्न अनुरजनाओं तथा अति-रजनाओं के साथ अभिव्यक्ति पा रही हैं ।

अपने युग की महत् चेतना से, एक छोटे से साहित्य जीवी के रूप में, मैं भी अपने ढंग से अनुप्राणित एवं प्रभावित हुआ हूँ । इसके चढाव उतार में मेरी भी छोटी सी तुच्छ देन है । अपने पूर्ववर्ती सभी महान कवियों के ऐश्वर्य को मैंने शिरोधार्य किया है और अपने समकक्षियों तथा सहयोगियों की प्रतिभा का भी मैं प्रशमक तथा समर्थक रहा हूँ । अपनी काव्य साधना में मैंने सत कवियों तथा डा० टैगोर से अनुप्राणित छायावाद की आध्यात्मिकता तथा आदर्शवादिता की अतृप्तेतना को नवीन लोक चेतना का स्वरूप देने का प्रयत्न कर उसकी निष्क्रियता को सक्रियता प्रदान करने की, उसकी वैयक्तिकता को लौकिकता में परिणत करने की चेष्टा की है । मैंने आदर्शवाद तथा वस्तुवाद के विरोधा को नवीन मानव चेतना के समन्वय में ढालने का प्रयत्न किया है । मैं अपने युग की चेतना में छाए हुए अध विश्वासों तथा निरर्थक रूढि रीतियों के प्रेतों से लड़ा हूँ । मैंने विभिन्न धर्मों सस्कृतिया तथा जातियों वर्गों में बँटे हुए

लोगो को अपनी काव्य चेतना के प्रागण में आमंत्रित कर उनको एक दूसरे के पास लाने का प्रयत्न किया है। मैंने आध्यात्मिक तथा भौतिक अतिरजनाओं का विरोध किया है। भौतिकता तथा आध्यात्मिकता को एक ही सत्य के दो पहलुओं के रूप में ग्रहण कर उन्हें लोक कल्याण के लिये महत्तर सांस्कृतिक समन्वय में, एक दूसरे के पूरक की तरह, संयोजित करना चाहा है। युगवाणी से लेकर स्वर्ण किरण तक मैंने जीवन की बहिरतर मान्यताओं को सामजस्य के ताने बानों में गूँथकर नवीन मानवता के सांस्कृतिक पट को शब्द ग्रथित करने का विनम्र प्रयत्न किया है। अपने प्रगीतो में मैंने मनुष्य के लिए नवीन सांस्कृतिक हृदय को जन्म देने की आवश्यकता बतलाई है। उसे नवीन रागात्मक संवेदनाओं, नवीन आदर्शों के स्पदन से अनुप्राणित करने का प्रयास किया है। कलापक्ष में मैंने अपनी युग चेतना को नवीन सौन्दर्य का लिबास पहनाने का प्रयत्न किया है। जिस सब में मुझे अवश्य ही सफलता नहीं मिल सकी है और जिसकी चर्चा करना मुझे केवल आत्म श्लाघा प्रतीत हो रही है। भविष्य में यदि मैं कभी अपने मन की पुण्य इच्छाओं तथा स्वप्न संभावनाओं को सापेक्षतः परिपूर्ण काव्यकृति का रूप दे सका तो मैं अपनी साहित्यिक साधना को सफल समझूँगा।

कला का प्रयोजन

स्वातःसुखाय या बहुजनहिताय

हमारे युग का सघर्ष आज केवल राजनीतिक तथा आर्थिक क्षेत्रों ही में प्रतिफलित नहीं हो रहा है, वह साहित्य, कला तथा संस्कृति के क्षेत्र में भी प्रवेश कर चुका है। यह एक प्रकार से स्वास्थ्यप्रद ही लक्षणा है कि हम अपने युग की समस्याओं का केवल बाहरी समाधान ही नहीं खोज रहे हैं, प्रत्युत उनकी भीतरी ग्रथियों को भी खोलने अथवा सुलभाने का यत्न कर रहे हैं। राजनीति के क्षेत्र में आज बहुजनहिताय का सिद्धान्त प्रायः सभी देशों में निर्विवाद रूप से स्वीकृत हो चुका है और अपना देश भी नवीन संविधान के स्वीकृत होने के साथ ही बहुजन-संगठित गणतंत्र के विशाल तोरण में प्रवेश कर चुका है। राजनीतिक क्षेत्र की यह कोटि करपद नवीन चेतना आज हमारे साहित्य, कला तथा संस्कृति में भी युग के अनुरूप परिणति प्राप्त करने की चेष्टा कर रही है। फलतः आज साहित्य में इस प्रकार के अनेक प्रश्न हमारे मन में उठने लगे हैं कि 'कला कला के लिए अथवा जीवन के लिए', अथवा कला प्रचार के लिए या आत्माभिव्यक्ति के लिए अथवा कला स्वातःसुखाय या बहुजनहिताय। इस प्रकार के सभी प्रश्नों के मूल में एक ही भावना या प्रेरणा काम कर रही है और वह है व्यक्ति और समाज के बीच बढ़ते हुए विरोध को मिटाना अथवा वैयक्तिक तथा सामाजिक संचरणों के बीच सामंजस्य स्थापित करना। मानव सभ्यता का इतिहास इस बात का साक्ष्य है कि मनुष्य की बुद्धि को कभी वैयक्तिक समस्याओं से उलभना पड़ता है, कभी सामाजिक समस्याओं से। मध्य युग में हमारा ध्यान वैयक्तिक मुक्ति की ओर था, तो इस युग में सामाजिक, सामूहिक अथवा लोकमुक्ति की ओर। पिछले युगों में सामंती परिस्थितियों के कारण मानव अहता का विधान तथा उसके पारस्परिक सामाजिक संबंधों का निर्माण एक

विशेष रूप से सगठित हुआ था। वर्तमान युग में भूत-विज्ञान की शक्तियों के प्रादुर्भाव के कारण मानव सभ्यता का मान-चित्र धीरे-धीरे बदलकर दूसरा ही रूप धारण करने लगा है, और मानव अहता का विधान भी पिछले युग के विशेष एव साधारण अधिकारों के सामजस्य अथवा बंधन को तोड़कर अपने विचारों तथा आचार व्यवहारों में आज नवोन रूप से समान अधिकारों का सामजस्य प्राप्त करने का प्रयत्न कर रहा है, जिसके परिणाम-स्वरूप इस सभ्यता एव परिवर्तन काल में, हमारे जीवन के रहन-सहन की बाहरी प्रणालियों के साथ ही, हमारे मनोजीवनके अतर्नियमों, विचारों तथा आस्थाओं में भी, विरोधी शक्तियों के सर्घर्ष के रूप में, प्रकारांतर उपस्थित हो रहा है। कार्ल मार्क्स को जिस प्रकार पूँजीवादी पद्धति में एक मूलगत अतर्विरोध दिखाई दिया था, उसी प्रकार इस युग के समीक्षकों को भी आज मानव-चेतना के सभी स्तरों में अतर्विरोध के चिह्न दिखाई दे रहे हैं और चाहे वस्तुवादी दृष्टिकोण से देखा जाय अथवा आदर्शवादी विचारों के कोण से, आज मनुष्य के मन तथा जीवन के स्तरों में परस्पर विरोधी शक्तियाँ आधिपत्य जमाये हुई हैं। और हमारी साहित्यिक पुकारें 'कला कला के लिए या जीवन के लिए', अथवा 'कला स्वातः-सुखाय या बहुजनहिताय' आदि भी हमारे युग के इसी विरोधाभास को हमारे सामने उपस्थित कर उसका समाधान माँग रही हैं। हमारे युग का बहुमुखी जीवन पग-पग पर विरोध खड़े कर जैसे युगमानव की प्रतिभा को चैतावनी दे रहा है और उसे प्रकट रूप से ललकार रहा है कि उठो, जीवन का नाम विरोध है, वह अधिकार और प्रकाश का क्षेत्र है, इन विरोधों को पैरों के नीचे कुचलकर आगे बढ़ो विरोध के विष को पीकर निर्विकार चित्त से युग-सामजस्य का अनुसंधान करो और अपनी चेतना को गभीर तथा विस्तृत बनाकर इन अनमेल विरोधी तत्वों में सतुलन स्थापित करो। 'विश्वजयी वह आत्मजयी जो !

अस्तु—तुलसीदास जी लिखते हैं, 'स्वात सुखाय तुलसी रघुनाथ गाथा'। हमारा युग रघुनाथ-गाथा तो एकदम भूल ही गया है, वह स्वातः-सुखाय से भी बुरी तरह उलझ रहा है। प्रश्न यह है कि यदि तुलसीदास जी रघुनाथ-गाथा को स्वात-सुखाय लिख गये हैं, तो क्या उसने बहुजनहिताय के

अपने कर्तव्य को पूरा नहीं किया ? क्या उनकी कला स्वात सुखाय होने पर भी बहुजनहिताय नहीं रही ? यदि रही है, तो हमें स्वात सुखाय और बहुजनहिताय में इतना बड़ा विरोध क्यों दिखाई देता है ? असल बात यह है कि हम गभीरतापूर्वक न इस युग के स्वात. के भीतर पैठ सके हैं, न बहुजन के भीतर, नहीं तो हमें इन दोनों में विरोध के बदले एक व्यापक गभीर साम्य तथा एकता ही दिखाई देती, और हमें यह समझने में देर न लगती कि स्वात. कहने से हम बहुजन के ही अतस् या मन की ओर सकेत करते हैं और बहुजन कहने से भी हम व्यक्ति के ही बाह्य अथवा सामाजिक अतस् को ओर निर्देश कर रहे हैं। एक विकसित कलाकार के ब्यक्तित्व में स्वात. और बहुजन में आपस में वही सबंध रहता है जो गुण और राशि में, और एक के बिना दूसरा अधूरा है। इस प्रकार हम देखेंगे कि इस युग की विरोधी विचार-धाराओं द्वारा हम एक प्रकार से मानव की भीतरी-बाहरी परिस्थितियों में सतुलन अथवा सामजस्य प्रतिष्ठित करने का प्रयत्न कर रहे हैं।

अब प्रश्न यह उठता है कि स्वातः और बहुजन में, व्यक्ति और समाज में किस प्रकार सामजस्य स्थापित किया जा सकता है। इसका उत्तर देने से पहले हमें स्वात. और बहुजन का अभिप्राय समुचित रूप से समझ लेना चाहिए। स्वात. का अर्थ है मन। 'स्वातः मानस मनः' जैसा कि अमरकोष कहता है। अतएव स्वातः से हमारा अभिप्राय है उन विचारों, भावों, धारणाओं तथा आस्थाओं से जिनसे हमारा अन्तर्जगत अथवा हमारी भीतरी परिस्थितियों का सार अथवा हमारा अतर्व्यक्तित्व बना हुआ है। बहुजन से हमारा अभिप्राय है उन बाहरी परिस्थितियों से जो आज अधिक से अधिक लोगों के जीवन का प्रतिनिधित्व कर रही हैं और जिनके पुनर्निर्माण पर असंख्य लोगों के भाग्य का निर्माण निर्भर है। दूसरी दृष्टि से आज की वास्तविकता ही हमारे बहुजन का स्वरूप है। उसका कल का रूप या भविष्य का रूप अभी केवल युग के स्वातः में अथवा अतस् में अतर्हित है। जब हम अतर्जगत के स्वरूप पर विवेचन करते हैं, तब हमें ज्ञात होता है कि हमारे बाह्य जीवन के क्रिया कलाप का, हमारे ऐन्द्रियिक जीवन का चेष्टाओं-सबधी अनुभूतियों आदि का निचोड़ अथवा सार ही हमारे

विचारो, धारणाओं, आदर्शों तथा आस्थाओं के रूप में परिणत हो जाता है, अर्थात् बाह्य जीवन का सूक्ष्म रूप ही हमारा अतर्ज्वीवन है। हमारे बाह्य और अतर्ज्वगत दो विरोधी तत्व नहीं हैं, बल्कि मानव जीवन के एक ही सत्य के सूक्ष्म तथा स्थूल स्वरूप हैं और व्यक्ति तथा विश्व के अतर्विधान को सामने रखते हुए ये दो समांतर सिद्धान्तों की तरह कहे जा सकते हैं। इस प्रकार हमारा विचारों का दर्शन हमारे जीवन-दर्शन से विभिन्न सत्य नहीं है, बल्कि हमारे जीवन की प्रणालियों, उसके क्रिया-कलापों तथा अनुभूतियों का ही क्रमबद्ध तथा सगठित स्वरूप है। इस दृष्टि से हमारे स्वातःसुखाय और बहुजनहिताय के सिद्धान्तों में कोई मौलिक या अतर्गत विरोध नहीं है, केवल बाह्य वैषम्य मात्र है।

अब हमें इस बाह्य विषमता के भी कारण समझ लेने चाहिए। जैसा कि मैं ऊपर कह चुका हूँ हमारा युग सक्रांति का युग है। भूत विज्ञान के आविष्कारों के कारण मानव जीवन की बाह्य परिस्थितियाँ इस युग में अत्यधिक सक्रिय हो गयी हैं। हमारा राजनीतिक एवं आर्थिक दृष्टिकोण, वर्गहीन तंत्र के रूप में, उनमें नवीन रूप से सामंजस्य स्थापित करने का प्रयत्न कर रहा है और हमारा जीवन-संबन्धी मान्यताओं तथा सामाजिक संबंधों का दृष्टिकोण भी युगपत् परिवर्तित हो रहा है। दूसरे शब्दों में आज मनुष्य का बहिरतर प्रवहमान अवस्था में है। किन्तु बाहरी परिस्थितियों के अनुपात में जन-साधारण की भीतरी परिस्थितियाँ अभी प्रबुद्ध अथवा विकसित नहीं हो सकी हैं। फलतः हमारी वैयक्तिक तथा सामाजिक मान्यताओं के बीच इस युग में एक अस्थायी विरोधाभास पैदा हो गया है और हम युग-जीवन के सत्य को व्यक्ति तथा समाज, स्वातः तथा बहुजन के रूप में विभक्त कर उनको एक दूसरे के विरोधी मानने लगे हैं। किन्तु धीरे धीरे युग-जीवन के प्रवाह में एक ऐसी स्थिति प्राप्त हो सकेगी कि मनुष्य की बाहरी और भीतरी परिस्थितियों में, अथवा मनुष्य के बाह्य और अंतर जगत में एक दूसरे के संबंध में सतुलन पैदा हो जायगा, हमारी स्वातः-सुखाय और बहुजनहिताय की धारणाएँ एक दूसरे के सन्निकट आकर अविच्छिन्न रूप से परस्पर संयुक्त हो जायँगी और आज के व्यक्ति और समाज का संघर्ष हमारे नवीन युग की पूर्णकाम राम-गाथा में अति मजबूत भाषा निबद्ध

रचना के रूप में गुफित होकर नवीन युग का निर्यक्तिक व्यक्तित्व बन जायगा । इस गरिमामय विराट व्यक्तित्व के शिखर पर खड़े तब हम देख सकेंगे कि व्यक्ति और समाज, श्रेय और प्रेय, अतर और बाह्य, स्वात. और बहुजन, कला और जीवन, एक दूसरे के विरोधी नहीं, बल्कि एक दूसरे के पूरक हैं ।

हमारा मन जिस प्रकार विचारों के सहारे आगे बढ़ता है, उसी प्रकार मानव-चेतना प्रतीकों के सहारे विकसित होती है । हमारे राम और कृष्ण भी इसी प्रकार के प्रतीक हैं, जिनके व्यक्तित्व में एक युग की सञ्कृति मूर्तिमान हो उठी है, जिनके व्यक्तित्व में पिछला युग बहिरतर सामंजस्य ग्रहण कर सका है, जिनके व्यक्तित्व में युग का वैयक्तिक तथा सामूहिक आदर्श चरितार्थ हो सका है । इस दृष्टि से हमारा युग एक विराट् प्रतीक्षा का युग है । एक दिन इस युग का व्यक्तित्व हमारे भीतर उतर आयेगा और हमारे बाहर-भीतर के सभी विरोध उस व्यक्तित्व की महानता में निमज्जित होकर कृतकार्य हो जायेंगे । और कोई प्रतिभाशास्त्री तुलसी, महात्मा गाँधी जैसे लोकपुरुष के जीवन में उस व्यक्तित्व को अंकित कर फिर से स्वात. सुख के लिए नवीन युग की बहुजन-हिताय गाथा गाकर उसे जन मन में वितरित कर सकेगा ।

इसी प्रकार अपने युग की समस्याओं पर गभीरतापूर्वक विचार करने तथा मानव-जीवन के अतल अतस्थल में अधिकाधिक पैठने से हमें ज्ञात हो जायगा कि हमारे वर्तमान, व्यक्ति तथा समाज-संबन्धी अथवा अतर बाह्य-संबन्धी, ऊपरी विरोधों के नीचे हमारी चेतना के गहन प्रच्छन्न स्तरों में एक नवीन सतुलन तथा समन्वय की भावना विकसित हो रही है, जो आज के विभिन्न दृष्टिकोणों को एक नवीन मनुष्यत्व के व्यापक सामंजस्य में बाध देगी । जीवन-रहस्य के द्वार खुल जाने पर हमें अनुभव होगा कि जीवन स्वयं एक विराट् कला तथा कलाकार है और एक महान कलाकार के कुशल करो में कला कला के लिए होने पर भी जीवनोपयोगी ही बनी रहेगी और कला जीवन के लिए होते हुए भी कलात्मक अथवा कला के लिए रहेगी । इसी प्रकार कुछ और गभीरतापूर्वक विचार करने से हमारे भीतर यह बात भी स्पष्ट हो जायगी कि कला द्वारा आत्माभिव्यक्ति भी सार्वजनिक तथा लोकोपयोगी हो सकती है । और

लोक-कला की परिणति भी आत्म-प्रकटीकरण अथवा आत्माभिव्यक्ति में हो सकती है। मुझे विश्वास है कि हमारे साहित्य-स्रष्टा तथा कला प्रेमी विद्वान् वस्तुवाद तथा आदर्शवाद को एक ही मानव-जीवन के सत्य की दो बाँहों की तरह मानकर वर्तमान युग के विचारों की इस विश्रुत खलता को सामजस्य के व्यापक प्रीति पाश में बाँध सकेंगे। एवमस्तु।

आधुनिक काव्य प्रेरणा के स्रोत

प्रस्तुत वार्ता का विषय है “आधुनिक काव्य-प्रेरणा के स्रोत”, जिनसे हमारा अभिप्राय उन मौलिक प्रेरणाओं मान्यताओं एव उन धारणाओं तथा प्रवृत्तियों से है जो आधुनिक हिन्दी काव्य को जन्म देने में सहायक हुई है और जिन्होंने उसके प्रवाह को निर्दिष्ट दिशा की ओर मोड़ा है। प्रत्येक युग अपनी विशेष विचार धारा, विशेष भावनाओं के आधार तथा अपना विशेष दृष्टिकोण लेकर आता है, जो उस युग के साहित्य में प्रतिफलित होता है। साहित्यिक अथवा कलाकार का सूक्ष्म भाव प्रवण हृदय अपने युग की उन विकास तथा प्रगति की शक्तियों को पहचान कर अपनी कला के माध्यम द्वारा उन्हें जन समाज के लिए सुलभ बना देता है।

काव्यात्मकता केवल रसात्मक वाक्य तक ही सीमित नहीं है। यद्यपि रसात्मक वाक्य होना अथवा रमणीयार्थ प्रतिपादक शब्द होना काव्य का सहज नैसर्गिक गुण है। छंदों की भक्त वशभूषा, शब्दों तथा अलंकारों का सौष्ठव, भाषा की चित्रमयी अभिव्यजना, कल्पना की सतरङ्गी उडान तथा सौंदर्य-बोध आदि काव्य के बाह्य उपादान मात्र कहे जा सकते हैं। इन सब से अधिक उपयोगी काव्य की वह अतश्चेतना है जो युग विशेष के हृदय मथन तथा जीवन सवर्ष को प्रतिबिम्बित करती हुई उस नवीन आलोक दिशा का इंगित देती है जिस ओर युग का जीवन प्रवाहित होता है।

हिन्दी काव्य का आधुनिक युग छायावाद से प्रारम्भ होता है जो द्विवेदी युग तथा प्रयोगवादी युग का मध्यवर्ती काल है और जिसकी एक विशेष धारा ही प्रगतिवादी तथा प्रयोगवादी कविता कही जाती है। छायावाद से पहिले भी हिन्दी काव्य साहित्य में नवीन प्रेरणाएँ काम करने लग गई थी और एक प्रकार से द्विवेदी युग से भी पहले श्री भारतेन्दु हरिश्चन्द्र के समय में हिन्दी कविता में नए विषयों का समावेश होने लगा था। श्री भारतेन्दु के भारत-

दुर्दशा नाटक मे देशभक्ति की मार्मिक व्यञ्जना मिलती है। उनको स्वतंत्र कविताओं मे भी यत्र-तत्र देश के अतीत गौरव की महिमा, वर्तमान अधोगति का वेदनापूर्ण चित्रण और भविष्य का उद्बोधन गान पाया जाता है। देश की वर्तमान दशा से क्षुब्ध होकर भारतेन्दु कहते हैं।

हाय, वहै भारत भुव भारी, सब ही विधि सो भई दुखारी।

हाय पचनद, हा पानीपत, अजहुँ रहे तुम धरनि विगजत।

तुम मे जल नहि जमुना गागा, बढहु वेगि किन प्रबल तरङ्गा।

बोरहु किन ऋट मथुरा कासी, धोवहु यह कलक की रासी।

भारतेन्दु के इस प्रकार के कर्ण उद्गारो मे देशभक्ति के साथ ही एक शक्तिमयी नई अभिव्यञ्जना भी मिलती है। द्विवेदी युग मे भारतीय जागरण के साथ ही देश भक्ति तथा राजनीति से प्रभावित अनेक अोजपूर्ण रचनाएँ लिखी गईं। श्री गुप्त जा की 'भारत भारती' ने अपने युग को सबसे अधिक प्रभावित किया। द्विवेदी युग का मुख्य प्रयत्न खड़ी बोली को गद्य पद्य के रूप मे मार्जित करने की ओर रहा। उनके युग मे हिन्दी भाषा के सौन्दर्य से तो वचित रही किंतु उसका आधुनिक रूप निश्चित रूप से निखर आया और उसमे एक प्रकार का सयम तथा सुथरापन आ गया।

द्विवेदी युग का काव्य अधिकतर गद्यवत्, इतिवृत्तात्मक तथा अभिधा-प्रधान रहा। किन्तु उसका भावना क्षेत्र भारतेन्दु युग से कही अधिक विस्तृत तथा व्यापक हो गया उसमें अनेकानेक नवीन विषयो का समावेश होने लगा और उसमे भारतीय पुनर्जागरण की चेतना जन्म लेने लगी। द्विवेदी युग के कवियो मे प्रमुख तीन नाम हमारे सामने आते हैं : श्री श्रीधर पाठक, श्री अयोध्यासिंह उपाध्याय "हरिऔध" और राष्ट्रकवि श्री मैथिली शरण गुप्त। वैसे अन्य भी कई कवि उस युग के साहित्य के इतिहास मे चिर स्मरणीय रहेंगे।

श्रीधर पाठक जी का प्रकृति वर्णन उस युग के काव्य मे अपना विशेष महत्व रखता है, उनसे पहिले प्रकृति का चित्रण केवल उद्दीपन के रूप मे प्रयुक्त होता रहा। पाठक जी प्राकृतिक सौन्दर्य के प्रमी तथा उपासक थे। उनके शब्दों का चयन भी अत्यंत मधुर तथा सुथरा होता था। उनकी वाणी में जो एक

प्रसाद या वह स्वयं हिन्दीकाव्य की नवीन चेतना का द्योतक था। उनके प्रकृति वर्णन का एक उदाहरण लीजिए।

बिजन वन प्रांत था, प्रकृति मुख शात था,
अटन का समय था, रजनि का उदय था।
प्रसव के काल की लालिमा में लसा,
बाल शशि व्योम की ओर था आ रहा।

“प्रसवकाल की लालिमा से लसे बाल शशि” की कल्पना में आधुनिकता की छाप है। उनकी “स्वर्गीय वीणा” की पक्तियों में ध्वनि सकेत की मधुरिमा देखिए:

कहीं पै स्वर्गीय कोई बाला सुमज्जु वीणा बजा रही है,
सुरों के संगीत की सी कैसी सुरीली गुजार आ रही है।
कभी नई तान प्रेममय है, कभी प्रकोपन, कभी विनय है,
दया है दाक्षिण्य का उदय है, अनेकों बानक बना रही है।
भरे गगन में हैं जितने तारे, हुए हैं बद मस्त गत पै सारे,
समस्त ब्रह्मांड भर को मानो दो उगलियोपर नचा रही है।

वीणा के सुरीले स्वरो पर गगन के तारों तथा समस्त ब्रह्मांड का तन्मय होकर नाच उठना जिस आनन्दातिरेक की ओर इंगित करता है वह अधिमानस की एकता का परिचायक है। पाठक जी ने श्रात पथिक तथा ऊजड़ गाम के नाम से गोल्लडस्मिथ के Traveller तथा Deserted Village के भी काव्यमय अनुवाद प्रस्तुत किये हैं। कश्मीर सुपमा, उनके प्रकृति प्रेम का रमणीय लीला-कृत है, उसमें उनका पदविन्यास अत्यंत कोमल तथा ललित होकर निखरा है। पाठक जी की रचनाओं में समाज सुधार की भी भावना मिलती है, इस नवीन धारा का प्रारम्भ भारतेन्दु युग में हो चुका था। शोधर पाठक वास्तव में एक प्रतिभावान तथा मुरुचि सपन्न कवि थे।

द्विवेदी युग के कवियों में हरिऔध जी का अपना विशिष्ट स्थान है। उन्हें बोलचाल की भाषा पर भी उतना ही अधिकार था जितना संस्कृत-गर्भित भाषा पर। उनके “प्रियप्रवास” का शब्द संगीत छायावाद के शब्द संगीत के अधिक निकट है :

दिवस का अवनसान समीप था, गगन था कुछ लोहित हो चला
 तरुशिखा पर थी अब राजती, कमलिनी कुल बल्लभ की प्रभा ।
 तरुशिखा पर अस्तमित सूर्य की प्रभा का चित्रण छायावादी अभिव्यजना है ।

रूपाद्यान प्रफुल्ल प्राय कलिका, रावेन्दु बिम्बानना
 तन्वगी कलहामिनी सुरसिका, क्रीडा कला पुत्तली
 गोभा वारिधि की अमूल्य मणि सी लावण्य लीलामयी
 श्री राधा मृदुभाषिणी मृगहृगी माधुर्य सन्मूर्ति थीं ।

इन चरणों की स्वर ऋकृति अधिक मधुर तथा सरल बनकर पीछे छायावाद के
 संगीत में प्रतिध्वनित हुईं । भाव सौन्दर्य की दृष्टि से भी प्रिय प्रवास में श्री राधा
 का व्यक्तित्व रीति कालीन पकिलता से मुक्त होकर अभिक स्वच्छ तथा आधुनिक
 बन गया है ।

द्विवेदी युग के कवियों में सबसे अधिक प्राणवान् तथा युगचेतना के
 प्रतीक स्वरूप महाकवि श्री मैथिलीशरण जी गुप्त हुए । जैसा कि हम ऊपर कह
 आए हैं भारतेन्दु युग की स्वदेश प्रेम की भावना गुप्त जी की “भारत भारती”
 में विकसित राष्ट्रभावना का स्वरूप ग्रहण कर सकी । आचार्य रामचन्द्र शुक्ल जी
 के शब्दों में ‘ गुप्त जी की प्रतिभा की सबसे बड़ी विशेषता रही कालानुसरण की
 क्षमता अर्थात् उत्तरोत्तर बदलती हुई भावनाओं और काव्य प्रणालियों को ग्रहण
 करते चलने की शक्ति । इस दृष्टि से हिन्दी भाषी जनता के प्रतिनिधि कवि ये
 निःसंदेह कहे जा सकते हैं । इधर के राजनीतिक आन्दोलनों ने जो स्वरूप धारण
 किया उसका पूरा आभास गुप्त जी की रचनाओं में मिलता है । सत्याग्रह, अहिंसा
 मनुष्यत्ववाद, विश्वप्रेम, किसानों और श्रमजीवियों के प्रति प्रेम और सम्मान,
 सब की झलक हम उनमें पाते हैं ।” गुप्त जी की आधुनिकतम रचनाओं में युग
 की चेतनात्मक क्रांति तथा विद्रोह के स्वर भी स्पष्ट रूप से मुखरित हो उठे हैं ।
 उनकी “भ्रूकार” छायावादी युग की वस्तु है और पृथ्वी पुत्र प्रगति वादी युग
 की । गुप्त जी में पुरातन के प्रति सम्मान और नूतन के प्रति उत्साह तथा आग्रह
 की भावना मिलती है । उनका यह सामंजस्य छायावादी युग के लिए अनुकूल
 पृष्ठभूमि का काम करता है । उन्हें प्रबध काव्य तथा आधुनिक प्रगीत मुक्तकों में

समान रूप से सफलता मिली है। उनके मुक्तको मे छायावादी अभिव्यजना तथा लाक्षणिक प्रयोगों का वैचित्र्य पर्याप्त मात्रा में पाया जाता है। उनके प्रबंध काव्य “साकेत” को काव्य की उपेक्षिता उर्मिला का विरह वर्णन एक नवीनता प्रदान कर देता है। अनसूया उर्मिला आदि काव्य की उपेक्षिताओं की ओर गुप्त जी अपने काव्य सस्कार में बंगला के अव्ययन से प्रभावित हुए हैं। सर्व प्रथम कवीन्द्र रवीन्द्र ने इस ओर ध्यान आकृष्ट किया था।

आगे चलकर हम देखेंगे कि हिन्दी की नवीन काव्यधारा में बंगला कवियों, विशेष कर रवीन्द्रनाथ, का विशेष प्रभाव पड़ा है। वैसे श्री मुकुटधर पान्डेय आदि की रचनाओं में छायावाद की सूक्ष्म भावव्यजना तथा रगीन कल्पना धीरे-धीरे प्रकट होने लगी थी जो आगे चलकर प्रसाद जी के युग में पुष्पित पल्लवित होकर, एक नूतन चमत्कार एवं चेतना का सस्कार धारण कर, हिन्दी काव्य के प्राण में नवीन युग के अरुणोदय की तरह मूर्तिमान हो उठी।

प्रसाद जी छायावाद के सर्वप्रथम प्रवर्तक माने जाते हैं। उनके युग में आने तक हिन्दी कविता के अतर्विधान में भी बंगला का, और विशेषकर कवीन्द्र रवीन्द्र के काव्य का, अत्यन्त गहरा प्रभाव पड़ चुका था। कवीन्द्र रवीन्द्र भारतीय पुनर्जागरण के अग्रदूत बनकर आए। उन्होंने भारतीय साहित्य को नवीन चेतना का आलोक, नवीन भावों का वैभव, नवीन कल्पना का सौन्दर्य, नवीन छंदों की स्वर-भङ्गाति प्रदान कर उसे विश्व प्रेम तथा मानववाद के व्यापक धरातल पर उठा दिया। कवीन्द्र के युग से जो महान् प्रेरणा हिन्दी काव्य साहित्य को मिली वही वास्तव में छायावाद के रूप में विकसित हुई।

कवीन्द्र रवीन्द्र के आगमन के लिए उपयुक्त पृष्ठभूमि प्रस्तुत हो चुकी थी। बंगला में भारतीय पुनर्जागरण का समारम्भ हो चुका था। एक ओर श्री रामकृष्ण परमहंस जी के आविर्भाव तथा स्वामी विवेकानन्द के प्रभाव से आध्यात्मिक जागरण तथा सर्व धर्म समन्वय का प्रकाश फैल चुका था, दूसरी ओर स्वदेशी आंदोलन के रूप में राष्ट्रीय तथा राजनीतिक चेतना जाग्रत हो उठी थी। ब्रह्म समाज के रूप में पूर्व तथा पश्चिम की संस्कृतियों का समन्वय करने की ओर भी कुछ लोगों का ध्यान आकृष्ट हो चुका था।

रवीन्द्रनाथ के पिता महर्षि देवेन्द्रनाथ ठाकुर स्वयं भी ब्रह्म समाजी थे। कवीन्द्र महान् प्रतिमा से सपन्न होकर आये थे। उन्होंने अपने युग की समस्त जागरण की शक्तियों का मनन कर उनके प्राणप्रद तथा स्वास्थ्यकर सारतत्वों का सग्रह अपने अंतर में कर लिया था। और अनेक छंदों तालों तथा लयों में अपनी मर्मस्पर्शी वाणी को नित्य नवीन रूप देकर रूढिग्रस्त भारतीय चेतना को अपने स्वर के तीव्र मधुर आघातों से जाग्रत्, विमुक्त तथा विमुग्ध कर उसे एक नवीन आकाशा के सौन्दर्य तथा नवीन आशा के स्वप्नों में मडित कर दिया था। भारतीय अध्यात्म के प्रकाश को उन्होंने पश्चिम के यत्रयुग के सौन्दर्य में वेष्टित कर उसे पूर्व तथा पश्चिम दोनों के लिये समान रूप से आकर्षक बना दिया था। इस प्रकार नवीन युग की आत्मा के अनुकूल स्वर भ्रुकृति प्रस्तुत कर कवीन्द्र रवीन्द्र ने एक नवीन सौन्दर्यबोध का भरोखा कल्पनाशील युवक साहित्यकारों के हृदय में खोल दिया था।

इसी काव्यमय आध्यात्मिक आलोक, सौन्दर्य चेतना तथा सृजन कल्पना की मुक्ति को ग्रहण कर हिन्दी में छायावाद ने प्रवेश किया। द्विवेदी-युग की पौराणिक भावना, कला परम्परा तथा राष्ट्रीय जागरण के स्वर छायावाद के युग में एक नवीन विराट् आध्यात्मिक चेतना, नवीन छंद और शैलियों के प्रयोग तथा एक व्यापक विश्वप्रेम की भावना के रूप में परिणत हो गये। प्रसाद जी का भ्रमना जैसे हिन्दी में एक नवीन अभिव्यक्ति का भ्रमना था। उनके “आँसू” के कणों में जैसे छायावादी युग की समस्त मूक करुणा तथा भावनात्मक वेदना एक नवीन अभिव्यजना का वैचित्र्य लेकर उमड़ उठी। प्रसाद जी की “कामायनी” में छायावाद का अतःस्पर्शी गाम्भीर्य, सौन्दर्य, तथा विचार सामंजस्य जैसे एक विशाल स्फटिक प्रसाद के रूप में साकार हो उठा। निराला जी ने छायावादी कविता को छंदों के बन्धनों से मुक्त कर उसे एक अधिक व्यापक भूमि पर खड़ा कर दिया। उन्होंने अपनी उज्वल, अजपूर्य शैली द्वारा भारतीयदर्शन के आलोक को वितरित किया। ‘परिमल’ तथा ‘गीतिका’ में उनके अनेक प्रगीत गीति काव्य की परिपूर्णता प्राप्त कर सके हैं। छायावादी कविता मुख्यतः प्रगीतों का रहस्य इंगितमय सौन्दर्य लेकर प्रस्फुटित हुई। महादेवी जी के प्रगीत इस

दृष्टि से विशेष रूप से ध्यान आकृष्ट करते हैं। दूसरी ओर श्री नवीन जी, भारतीय आत्मा तथा दिनकर जी ने राष्ट्रीय भावना को छायावादी परिधान प्रदान कर उसे अधिक सजीव सक्रिय, ओजपूर्ण तथा मर्मस्पर्शी बना दिया। छायावाद के आकाश में और भी अनेको नक्षत्र प्रकाश पूर्ण व्यक्तित्व लेकर जगमगा उठे। जिनकी अमर देन से हिन्दी का काव्य साहित्य अनेक रूप से सम्पन्न हुआ।

छायावाद का विकास प्रथम तथा द्वितीय विश्व युद्ध के मध्यवर्ती काल में हुआ। द्वितीय विश्व युद्ध के बाद प्रायः सर्वत्र ही युग की वास्तविकता के प्रति मनुष्य की धारणा बदल गई। छायावाद ने जो नवीन सौन्दर्यबोध, जो आशा आकांक्षाओं का वैभव, जो विचार सामंजस्य तथा समन्वय प्रदान किया था वह पूँजीवादी युग की विकसित परिस्थितियों की वास्तविकता पर आधारित था। मानव चेतना तब युग की बदलती हुई, कठोर वास्तविकता के निकट सपर्क में नहीं आ सकी थी। उसकी समन्वय तथा सामंजस्य की भावना केवल मनो-भूमि पर ही प्रतिष्ठित थी। किन्तु द्वितीय विश्वयुद्ध के बाद वह सर्व धर्म समन्वय, सांस्कृतिक समन्वय, ससीम-असीम तथा इहलोक-परलोक सम्बन्धी समन्वय की अमूर्त भावना अपर्याप्त लगने लगी जिससे छायावाद ने प्रेरणा ग्रहण की थी। और अनेक कवि तथा कलाकारों की सृजन कल्पना इस प्रकार के कोरे मानसिक समाधानों से विरक्त होकर अधिक वास्तविक तथा भौतिक धरातल पर उतर आई और मार्क्स के द्वान्दात्मक भौतिकवाद से प्रभावित होकर प्रगतिवाद के नाम से एक नवीन काव्य चेतना को जन्म देने में सलग्न हो गई। जिस प्रकार मार्क्स के भौतिकवाद ने अर्थनीति तथा राजनीति सम्बन्धी दृष्टिकोणों को प्रभावित किया उसी प्रकार फ्रायड युग आदि पश्चिम के मनोविश्लेषकों ने रागवृत्ति सम्बन्धी नैतिक दृष्टिकोण में एक महान क्रान्ति उपस्थित कर दी। फलतः छायावादी युग के सूक्ष्म आध्यात्मिक तथा नैतिक विश्वासों के प्रति सदिग्ध होकर तथा पश्चिम की भौतिक तथा प्राणिशास्त्रीय विचार धाराओं से अधिक या कम मात्रा में प्रभावित होकर अनेक प्रगतिवादी, प्रयोगवादी तथा प्रतीकवादी कलाकार अपने हृदय के विद्वोभ तथा कृठित आशा-आकांक्षाओं को अभिव्यक्ति देने के लिये सक्रान्ति-काल की बदलती हुई वास्तविकता से प्रेरणा ग्रहण करने लगे।

किन्तु छायावाद की जो सीमाएँ सूक्ष्म धरातल पर थी, प्रगतिवादियों की वही सीमाएँ स्थूल धरातल पर हैं। छायावादी कवि अथवा कलाकार वास्तव में आध्यात्मिक चेतना को अनुभूति नहीं प्राप्त कर सका था। वह केवल बौद्धिक अविदर्शनो, मान्यताओं तथा धारणाओं से प्रभावित हुआ था। इसीलिये वह युग-जीवन की कठोर वास्तविकता से कट कर कुछ दार्शनिक एवं मानसिक विरोधों में सामंजस्य स्थापित कर सतुष्ट रहने की चेष्टा करने लगा। इसी प्रकार आज के अधिकांश प्रयोगवादी एवं तथाकथित प्रगतिवादी कलाकार पिछले अन्तर्मुख आदर्शों तथा नए बहिर्मुख यथार्थ के बीच प्रतिदिन बढ़ती हुई गहरी खाई में गिर कर तथा सूक्ष्म के प्रति, आदर्श के प्रति, व्यक्ति के प्रति अपना विद्रोह प्रकट कर मरान्ति-काल की हासोन्मुखी प्रवृत्तियों तथा सामूहिक सर्व-साधारणता को वाणी देकर सतोष करना चाहते हैं।

यदि मैं कामायनी लिखता

जिस प्रकार ताजमहल के उपकरणों को विच्छिन्न करके फिर उसी सामग्री के द्वारा ताजमहल बनाने की कल्पना नहीं की जा सकती उसी प्रकार कामायनी जैसी एक महान कलाकृति की स्वर सगति को भंग कर फिर से उसका निर्माण करने की सम्भावना मन में नहीं उठती। कामायनी हिमालय की दुर्लभ न हो पर श्रद्धा और मन की समरस तन्मयता की पावन समाधि ताजमहल को आश्चर्यजनक अवश्य है। यह अपने युग की सर्वांगपूर्ण कृति न हो पर सर्वश्रेष्ठ कृति निश्चय पूर्वक कही जा सकती है।

पिछले पचास वर्षों में हिन्दी जगत में, भाषा तथा साहित्य सृजन की दृष्टि से, एक महान क्रांति उपस्थित हुई है। इन वर्षों में बृहत् चोटी का निर्माण न हुआ हो किन्तु महान तथा व्यापक परिवर्तन अवश्य हुए हैं। भारतेन्दु का स्नेह सभ्रम पूर्वक स्मरण करते हुए हम सहसा द्विवेदी युग में प्रवेश करते हैं जिसकी सुष्ठु सतुलित व्यवस्था को देख कर मन को सन्तोष तथा प्रसन्नता होता है। कुहासा छूट जाता है : खड़ी बोली निर्भीक रूप के आगे कदम बढ़ाने लगती है। उसकी गति में एक नया तुला सौन्दर्य, आगे में कटा-छेदा सौष्ठव आ जाता है। अनेक गुणी गुजार करने लगते हैं आम्र की सद्यः मंजरित डाली से पुस कोकिल माधुर्य ही श्रीवृष्टि करने लगता है। और कहीं नवीन प्रयत्नों की वाटिकाओं में नवीन जागरण का स्पष्ट गुजरण सुनाई पड़ता है। रीति काल की कलारूढ परंपराओं को अतिक्रमण कर साहित्य चेतना सुदूर अतीत के गौरव के मडित होकर निखर उठती है। पौराणिक सगुण हास युग के रस विलास से ऊब कर खड़ी बोली के माध्यम से नवीन सुगठित कलेवर धारण करने लगता है। भावना में फिर से उदात्त आरोहण परिलक्षित होने लगता है। यत्र-तत्र प्राकृतिक सुषमा का वर्णन किन्तु सर्वत्र चिरकालीन सांस्कृतिक प्रवाह का कर्ण ऋदन तथा देश प्रेम की जाग्रत् भारती का आह्वान वातावरण को ओत-

प्रोत कर देता है। सांस्कृतिक पुनर्जागरण के सुमेरु की तरह राष्ट्रकवि गुप्त जी का महान व्यक्तित्व सर्वोपरि शिखर की तरह उठ कर ध्यान आकृष्ट कर लेता है।

द्विवेदी युग के बाद छायावाद के युग का समारंभ होता है। मन की नीरव बीथियों से निकलकर, लाज भरे सौंदर्य में लिपटी, एक नवीन काव्य चेतना युग के निभृत प्रागण को सहसा स्वप्न सुखर कर देती है। पिछली वास्तविकता की इतिवृत्तात्मकता नवीन कला सकेतो के अरूप सौंदर्य में तिरोरहित होकर भागना के सूक्ष्म अवगुठनो के कारण रहस्यमयी प्रतीत होने लगती हैं। प्रभात की अरुणिमा उषा की कनक छाया बन जाती है, दिन प्रतिदिन का प्रकाश स्वप्नदेही ज्योस्ना की नवीन मौन मधुरिमा के सामने अनाकर्षक लगने लगता है। अपनी अर्धखिली कलियों के देहपात्र में छायावाद एक नवीन प्रेम तथा सौंदर्य की ज्वाला को लेकर आया जिसके मर्ममधुर स्पर्श से हृदय की शिराए शीतल वेदना की आकुल शांति में सुलगने लगीं।

इस नवीन युग के प्रवर्तक रहे हैं हमारे चिर परिचित 'श्री जयशंकर प्रसाद।' रूप से अरूप की ओर आरोहण, सत्य से स्वप्न की ओर आकर्षण, जो एक नवीन रूप तथा नवीन सत्य के आह्वान का सूचक था, सर्वप्रथम कवीन्द्र रवीन्द्र की भुवन-मोहिनी हृदयतंत्री में जाग्रत तथा प्रस्फुटित हुआ। वह भारतीय दर्शन तथा उपनिषदों के अन्व्यात्म के जागरण का युग था, जिसकी चेतना हिन्दी में खड़ी बोली की ऊबड़-खाबड़ खुरदरी धरती से सघर्ष करती हुई प्रसाद जी के काव्य में अक्रुरित हुई। छायावाद केवल स्वप्न सम्मोहन ही बन कर रह जाता, यदि प्रसाद जी उसमें कामायनी जैसे महान काव्य सृष्टि की अवतारणा न कर जाते। कामायनी को छोड़कर, प्रसाद जी में भी अन्यत्र वह नवीन प्रकाश केवल अभिव्यक्ति की धनोभूत पीड़ा ही बन कर रह गया। हो सकता है कि प्रसादजी में साकेत से जयभारत एवं पृथ्वीपुत्र तक का वृहत् विस्तार न हो पर उनमें कामायनी जैसी महान कृति को जन्म देने की मौलिकता, गभीरता अथवा उच्चता अवश्य है। इसमें सदेह नहीं कि कामायनी का कवि अत्यंत महत्वाकांक्षी था, और कामायनी उसका एक अत्यंत महत् प्रयत्न है : वह उसमें कहाँ तक सफल अथवा विफल हुआ, अथवा क्या कामायनी और भी सफल एवं सर्वांगपूर्ण

बनाई जा सकती थी—यह दूसरा प्रश्न है। इस प्रकार का प्रश्न कहाँ तक सगत है यह भी विचारणीय है।

आइए, इसी ऊहापोह में हम कामायनी के सुरग्य प्रासाद में प्रवेश करें। कामायनी के आमुख में प्रसाद जी वेदों से लेकर पुराणों और इतिहास में गिखरा हुआ, आर्य साहित्य में मानवों के आदि पुरुष 'मनु' तथा कामगोत्रजा श्रद्धा और तर्कबुद्धि इडा का सक्षित विवरण देते हुए अत में लिखते हैं। 'मनु श्रद्धा इडा अपना ऐतिहासिक अस्तित्व रखते हुए साकेतिक अर्थ की भी अभिव्यक्ति करें तो मुझे कोई आपत्ति नहीं। मनु अर्थात् मन के दोनों पक्ष, हृदय और मस्तिष्क का सवध क्रमशः श्रद्धा और इडा से भी सरलता से लग जाता है।' आगे चलकर वे कहते हैं—'कामायनी की कथा श्रुतला मिलान के लिए कही-कहीं थोड़ी बहुत कल्पना को भी काम में ले आने का अधिकार, मैं नहीं छोड़ सका हूँ।'

कामायनी को पढ़ने से यह स्पष्ट हो जाता है कि जहाँ तक मनु श्रद्धा आदि का ऐतिहासिक अस्तित्व का प्रश्न है वह केवल उसकी अतीत की गौरवमय पृष्ठभूमि, उसके पावित्र्य तथा उसके प्रति भावना जनित उपासना तक ही सीमित है। शेष केवल आदि मानव के मनोविधान के प्रस्फुटन, प्रवृत्तियों के सघर्ष, उनके निर्माण विकास तथा समन्वय से सबद्ध एक मनोवैज्ञानिक कल्पना सृष्टि भर है, जो कामनाओं की शिराओं से जकड़ी हुई है, जिसके शिखर पर अध्यात्म का समरस शुभ्र प्रकाश प्रतिफलित हो रहा है।

इसके स्पष्टीकरण के लिए पहले कामायनी के कथानक पर दृष्टिपात कर लेना उचित होगा। वह सन्क्षेप में इस प्रकार है :—कामायनी में पद्रह सर्ग हैं। जिनके नाम हैं क्रमशः चिन्ता, आशा, श्रद्धा, काम, वासना, लज्जा, कर्म, ईर्ष्या, इडा, स्वप्न, सघर्ष, निर्वेद, दर्शन, रहस्य और आनन्द, जो मनुष्य के मन की कुछ प्रमुख प्रवृत्तियों के नाम हैं और जिनका विकास क्रम अधिकतर कल्पना की सुविधा के अनुसार ही रखा गया प्रतीत होता है।

भारतीय इतिहास में प्रसिद्ध जल ज्ञान के कारण देवताओं की वैभव सृष्टि जलभ्रम होकर विनष्ट हो जाती है। मनु की चिन्ता से प्रतीत होता है कि अपने चरम शिखर पर पहुँचने के बाद वह देव सृष्टि के हास का युग था,

जिसका साकेतिक अर्थ कामायनी में नहीं मिलता । देवता अत्यंत विलास रत रहते थे—मनु के शब्दों में—

प्रकृति रही दुर्जेय, पराजित हम सब थे भूले मदमें
भोल थे हों, तिरते केवल सब विलासिता के मद में ।

वह उन्मत्त विलास क्या हुआ ? स्वप्न रहा था छलना थी—इत्यादि—

अस्तु—प्रथम सर्ग में जलज्वावन की भीषण पृष्ठभूमि पर उत्तुंग हिम शिखर का शुभ्र सौन्दर्य नैराश्य से निखरते हुए दृढ विश्वास की तरह मन को मोहक लगता है । भीगे नयन मनु का हृदय त्वगत स्मृतियों से उद्वेलित तथा चिन्ताग्रस्त है । धीरे धीरे प्रलय प्रकोप शांत हो जाता है मनु में आशा का संचार होता है, वह फिर से यज्ञ करने लगते हैं । एक दिन श्रद्धा से उनका साक्षात् होता है, जो केवल मन के निचले स्तरों में काम तथा वासना के रूप में प्रकट होती है । श्रद्धा को इससे लज्जा का अनुभव होता है । कालांतर में मनु फिर कर्म की ओर प्रवृत्त होते हैं । असुर पुरोहितों के प्रभाव से वे हिसक तथा अहेरियों का जीवन व्यतीत करने लगते हैं । श्रद्धा इससे असंतुष्ट रहती है । एक दिन मनु वाद विवाद से ऊबकर श्रद्धा को छोड़कर चले जाते हैं । उन्हें उसके महत्व को पहिचानने के लिए और भी निम्न प्रवृत्तियों का अनुभव प्राप्त करना था । सरस्वती के तट पर वह हेमवती छाया सी इडा के सपर्क में आते हैं— जो भेद बुद्धि या तर्क बुद्धि की प्रतीक है । इडा मनु को ऐहिकता की ओर प्रवृत्त करती है । वह उसकी सहायता से वहाँ राज्य बसाते हैं, और भोग में रत रहते हैं । श्रद्धा इस बीच पुत्रवती हो जाती है, वह मनु की प्रतीक्षा के निराश होकर उनकी खोज में निकलती है । इडा पर आसक्त हो जाने के कारण देवतागण मनु से रूढ़ हो जाते हैं । प्रजा भी उनसे असंतुष्ट होकर विद्रोह करती है । मनु युद्ध में आहत होकर गिर पड़ते हैं । यह उनका चरम पतन है । इसके बाद मनु का उत्थान प्रारंभ होता है । श्रद्धा के स्पर्श से वह जग उठते हैं और वहाँ से चुपके से निकल भागते हैं । श्रद्धा अपने पुत्र को इडा को सौंप कर मनु की खोज में जाती है । वह भागवत् कर्णा की तरह सदैव आदि मानव की रक्षा के लिए आतुर रहती है । मनु उसके साथ फिर मन के श्रृंगों का आरोहण करते हुए

इच्छा, ज्ञान, कर्म के त्रिपुर में पहुँचते हैं। श्रद्धा उनका परिचय कराती है। तदनंतर मनु मानस तट पर नित्य आनन्द लोक की प्राप्ति करते हैं, जहाँ विश्व के सुख दुःख नहीं व्याप्त होते। उस समतल अधिमन की भूमि पर

समरस थे जड या चेतन, सु दर साकार बना था।

चेतनता एक विलसती, आनन्द अखड घना था।

कामायनी का कथानक उसमें निहित काव्य दर्शन की अवतारणा के लिए केवल सन्निभ रग मन्च का काम करता है। कथानक की दृष्टि से उसमें कुछ भी विशेषता नहीं है। उसमें न विस्तार है, न विवरण और किसी प्रकार की प्रगाढता, हृदयमथन अथवा भावों के उत्थान पतन की सूक्ष्मता भी नहीं है। सब कुछ अस्पष्ट तथा कल्पना की तहों में लिपटा हुआ प्रसाद जी के इच्छा इंगित पर चलता प्रतीत होता है। भाव भूमिपर आधारित होते हुए भी भावनाओं के सवेग में केवल शिथिलता तथा अनगडपन ही अधिक मिलता है। अत्यंत साधारणीकरण के कारण वैशिष्ट्य का अभाव मन को खटकने लगता है। विधान का सौष्ठव, स्थूल और सूक्ष्म के बीच के कुहासे से गुफित छायापट की तरह, तीव्र अनुभूति के सवेदन में घनीभूत नहीं हो पाया है। पर जैसा कुछ भी धुला-धुला रंगों का छाया प्रसार है, वह सुथरा, मनमोहक तथा बहुमूल्य है।

कला चेतना की दृष्टि से कामायनी छायावादी युग का प्रतिनिधि काव्य कहा जा सकता है। रत्नछाया व्यतिकर की तरह उसकी कला भावों की धूमिल वाष्प भूमि में प्रस्फुटित होकर नेत्रों को आकर्षित किए बिना नहीं रहती। उसमें प्राणों का मर्म मधुर उन्मन गुंजार, भावनाओं का आरोहण, तथा व्यापक सौन्दर्यबोध की नवोज्वलता है। कुछ सगो में प्रसाद जी की कला हिमशिखरों पर फहराती हुई ऊषा की स्वर्णिम आभा की तरह हृदय को विस्मयाभिभूत कर देती है। लेकिन ऐसा बहुत कम होता है। अधिकतर वह आवे खुले आवे छिपे सुग्धा के अवगुंठित मुख की तरह, मन से आँख मिचौनी खेलती रहती है। वह हृदय को तन्मय नहीं करती केवल प्राणों में रस खवण करती है। लज्जा सर्ग का आरम्भ प्रसाद जी के कला जगत् के लिए उपयुक्त प्रवेशद्वार का काम करता है।

‘कोमल किसलय के अंचल मे, नन्हें कलिका ज्यों छिपती सी
 गोधूली के धूमिल पट मे दीपक के स्वर मे दिपती सी,
 मञ्जुल स्वप्नो की विस्मृति मे मन का उन्माद निखरता ज्यो
 सुरभित लहरो की छाया मे बुल्ले का विभव बिखरता ज्यो
 नीरव निशीथ मे लतिका सी तुम कौन आ रही हो बदती,
 कोमल बाहे फैलाये सी आलिंगन का जादू पढती
 किन इन्द्र जाल के फूलो मे लेकर सुहागकण राग भरे,
 सिर नीचा कर हो गूँथ रही माला, जिससे मधुधार ढरे।
 इत्यादि।

इन उपमानो द्वारा प्रसाद जी लज्जा का मूर्तिकरण करते हैं। सुरभित लहरो को छाया के बाद बुल्ला शब्द खटकता है, जादू पढती तथा मधुधार ढरे भी अच्छे नहीं लगते। शब्दों के चयन में इस प्रकार की शिथिलता कामायनी में अत्यधिक मिलती है, जिसका कारण यह हो सकता है कि प्रसाद जी को उसे दुबारा देखने का समय नहीं मिला। वैसे साधारणतः कामायनी की कला चेतना में जैसा निखार मिलता है कला शिल्प अथवा शब्द शिल्प में वैसी प्रोढ़ता नहीं मिलती। कहीं कहीं छंद भंग तो असावधानी या छापे की गलती से भी हो सकता है, किंतु बेमेल शब्द तथा श्लथ पद विन्यास इस महान कृति के अनुकूल नहीं लगते। प्रायः प्रत्येक सर्ग एक स्वतंत्र कविता की तरह आरंभ होता है, उसमें बहुत कुछ ऐसा विस्तार तथा बाहुल्य है जो प्रायः काव्य द्रव्य की दृष्टि से बहुमूल्य नहीं और जिस पर संयम रखने की आवश्यकता थी, जिससे सतुलन श्री वृद्धि हो सकती थी। ‘दर्शन’ शीर्षक सर्ग का छन्द भी उसके उपयुक्त नहीं प्रतीत होता। किन्तु इन सब बातों का विस्तार पूर्वक विवेचन के लिए यह उपयुक्त अवसर नहीं है। ‘रहस्य’ तथा आनन्द नामक सर्गों में कुछ स्थलों को छोड़कर कल्पना के आरोहण के साथ ही कला में भी संयम का सुमधुर निखार आ गया है। यथा—

संभ्या समीप आई थी उस सर के वलकल वसना
 तारों से अलक गुँथी थी, पहने कदम्ब की रसना

खगकुल किलकार रहे थे कलहप कर रहे कलरव

किन्नरियों बनीं प्रतिध्वनि लेनी थी ताने अभिनव !

श्रद्धा ने सुमन बखेरा शत शत मधुपों का गुजन

भर उठा मनोहर नभ में मनु तन्मय बैठे उन्मन, इत्यादि ।

अब हम सक्षेप में कामायनी के दर्शन पक्ष पर भी विचार कर लें । मानव मनकी प्रवृत्तियों का सघर्ष, उत्थान पतन तथा उन्नयन ही कामायनी की दर्शन पाठ है । तर्क बुद्धि इडा तथा श्रद्धा का समन्वय ही उसका निश्रेयस भरा सदेश है । यह सब ठीक है । मनु और इडा के आख्यान में वर्तमान युग सघर्ष का भी यत्किञ्चित् आभास मिलता है । यद्यपि उसमें नैतिक पतन को ही सघर्ष का कारण बतलाया गया है जो आज की युग की समस्या के लिए पूर्णत घटित नहीं होता । किंतु उसके बाद जो कुछ है वह केवल चिर परिचित तथा पुरातनतम जिसे शायद आज का अध्यात्म अतिक्रम कर चुका है,—अतिक्रम इस अर्थ में कि वह मानव जीवन के अधिक निकट पहुँच गया है । मनु इडा प्रेरित जीवन सघर्ष के विरक्त हो भाग खड़े होते हैं और जीवन की भूमि को छोड़कर मनके सूक्ष्म प्रतिमान रूप त्रिपुर को भी पार कर त्रिपुरारि के उस चैतन्य लोक में पहुँचकर जीवन समस्याओं का समाधान पाते हैं जो सुख दुःख भेद भाव के द्वन्द्वों से अतीत, समरस चैतन्य का क्रीड़ा स्थल है । इडा श्रद्धा त्रिपुर और उनके पारस्परिक सवध में तथा आनन्द की स्थिति के उद्घाटन के बीच अनेक प्रकार की जो छोटी मोटी दार्शनिक असगतियों तथा कल्पना का आरोप मिलता है उस पर विचार न करते हुए भी जिस अमेद चैतन्य के लोक में पहुँचकर विश्व जीवन के सुख दुःखमय सघर्ष से मुक्त होने का सदेश कामायनी में मिलता है वह मुझे पर्याप्त नहीं लगता । मैं मानव चेतना का आरोहण करवा कर उसे वहीं मानस तट पर अथवा अधिमानस भूमि पर कैलाश शिखर के सान्निध्य में छोड़कर संतोष नहीं करता । वह आनन्द चैतन्य तो है ही और जीवन सघर्ष से विरक्त होकर मनुष्य व्यक्तिगत रूप से उस स्थिति पर पहुँच भी सकता है । पर यह तो विश्व जीवन की समस्याओं का समाधान नहीं है ! मनुष्य के सामने प्रश्न यह नहीं है कि वह इडा श्रद्धा का समन्वय कर वहाँ तक कैसे पहुँचे—

उसके सामने जो चिरतन समस्या है वह यह है कि उस चैतन्य का उपभोग मन जीवन तथा पदार्थ के स्तर पर कैसे किया जा सकता है। परम चैतन्य तथा मनश्चैतन्य के बीच का, इहलोक परलोक के बीच का, धरती स्वर्ग, एक बहु, समरस या बहुरस के बीच के व्यवधान को मिटाकर यह अंतराल किस प्रकार भरा जाय। उसके लिए निःसंशय ही इडा श्रद्धा का सामजस्य पर्याप्त नहीं। श्रद्धा की सहायता से समरस स्थिति प्राप्त कर लेने पर भी मनु लोक जीवन की ओर नहीं लौट आए। आने पर भी शायद वहाँ कुछ नहीं कर सकने। ससार को समस्याओं का यह निदान तो चिर पुरातन, पिष्टपेषित निदान है, किन्तु व्याधि कैसे दूर हो ? क्या इस प्रकार समस्थिति में पहुँचकर और वह भी व्यक्तिगत रूप से ?

यही पर कामायनी कला प्रयोगों में आधुनिक होने पर भी और कुछ अशो में भाव पारधान से भी आधुनिक होने पर भी वास्तव में जीवन के नवीन यथार्थ तथा चैतन्य को अभिव्यक्ति नहीं दे सकी। और अभिव्यक्ति देना तो दूर उसकी ओर दृष्टिपात कर उसकी सभावना की ओर भी ध्यान आकर्षित नहीं कर सकी। वह केवल आधुनिक युग के विकासवादसे काल्पनिक एव मनोवैज्ञानिक स्तर पर प्रेरणा ग्रहण कर तथा अध्यात्म की दृष्टि से वही चिर प्राचीन व्यक्तिवादी विकसित एव समरस नित्य आनन्द चैतन्य का आरोहण मूलक आदर्श उपस्थित कर भारतीय पुनर्जागरण के काव्य युग की अन्तिम स्वणिम परिच्छेद की तरह समाप्त हो जाती है।

किन्तु यह सब होने पर भी कामायनी इस युग की एक अपूर्व अद्वितीय महान् काव्य कृति है, इसमें मुझे सदेह नहीं। वह हमारे युग—प्रवर्तक प्रसाद जी का शुभ्र शात सौन्दर्य का पवित्र यशःकाय है, जिसे हिन्दी साहित्य में और संभवतः विश्व साहित्य में भी जरा मरण का भय नहीं है.. मैं यद्यपि कभी कामायनी लिखने की असंभव बात सोचता भी तो मैं उसे इतना भी सफल तथा पूर्ण नहीं बना सकता, जितना कि उसे महान् क्षमता तथा प्रतिभाशाली प्रसाद जी बना गए हैं।

कामायनी उनके शौर्ध्र, प्रेम, तथा भगवान के प्रति, श्रद्धा की धरोहर की तरह सदैव अमर रहे और अपने प्रेमी पाठकों को शांति, सुख, सात्वना देकर आत्म कल्याण का पथ दिखाती रहें, यही एक मात्र मेरे हृदय की कामना है।

काव्य संस्मरण

जिस प्रकार अनेक रगो मे हँसती हुई फूलो की बाटिका को देखकर दृष्टि सहसा आनन्द चकित रह जाती है उसी प्रकार जब काव्य चेतना का सौन्दर्य हृदय मे प्रस्फुटित होने लगता है तो मन उल्लास से भर जाता है। न जाने जगल में कहाँ किन घाटियों की छायाओं मे, किन गाते हुए खेतों के किनारे तरह-तरह को फैली भाडियों की ओट मे पत्तों के झरोखों से झाकते हुए ये छोटे बड़े फूल इधर उधर बिखरे पड़े थे, जब कि मनुष्य के कला प्रिय हृदय ने उनके सौन्दर्य को पहचान कर, उनका सकलन कर तथा उन्हें मनोहर रगो की मैत्री मे अनेक प्रकार की क्यारियों तथा आकारों मे साज सँवार कर उन्हें वाटिका अथवा उपवन का रूप दिया और इसी प्रकार अपने उपचेतन के भीतर भावनाओं तथा आकाङ्क्षाओं के गूढ तहों मे छिपे हुए अपनी जीवन चेतना के आनन्द सौन्दर्य तथा रस की खोजकर उसे काव्य के रूप मे सचित किया।

जिस प्रकार बादलों के अधकार से सहसा अनेक रगो के रहस्य भरे इन्द्रधनुष को उदित होते देखकर किशोर मन आनन्द विभोर होकर किलकारी भरने लगता है उसी प्रकार एक दिन कविता के खल्लासमय सौन्दर्य से अनुप्राणित होकर मेरा मन मेघदूत की कुछ पक्तियाँ गुनगुनाने लगा। मैं तब नौ-दस साल का रहा हूँगा। मेरे बड़े भाई बी. ए. की परीक्षा समाप्त कर छुट्टियों मे घर आए हुए थे और बड़ी भाभी को मधुर कंठ से गाकर राजा लक्ष्मण सिंह का मेघदूत सुनाया करते थे। मैं चुपचाप उनके पास बैठकर अत्यन्त तन्मयता के साथ मेघदूत के पद सुना करता था और एक अज्ञात आकुलता से मेरा मन चञ्चल हो उठता था, संभवतः भाई साहब के कंठ स्वर के प्रभाव के कारण। तब मैं यह नहीं जानता था कि मेघदूत कालिदास की रचना है और यह केवल उसका हिन्दी अनुवाद है। बार बार सुनने के कारण मुझे मेघदूत के अनेक पद कंठस्थ हो गए थे और एकांत मे मेरा मन उन्हें दुहराया करता था, जैसे किसी

ने उन्हे अपने आप मेरे स्मृति पट पर अंकित कर दिया हो ।

सखा तेरे पी को जलद प्रिय मै हूँ पतिवती
सँदेसो ले वाको तव निकट आयो सुन सखी ।

—यह प्रिय का जलद मेरे लिए भी जैसे कुछ सदेश लेकर आया है तब मैं इसे नहीं जानता था । जिसे अब मैं शिखारिणी छद के नाम से जानता हूँ तब वह मुझे बहुत प्रिय लगता था । मैं प्रायः गाया करता था —

मिले भामा तेरो सुभग तन श्यामा लतन में
मुखाभा चढ़ा मे चकित हरिणी मे दग मिले—
चलोमी मे भौहे, चिकुर बरही की पुछन में
न पै हा काहू मे मुहि सकल तो आकृति मिले ।

अब मुझे लगता है कि विरही यत्न की तरह ही मैं भी न जाने कब से चकित हरिणी सी दगवाली कविता कामिनी के लिए छाया पख मेघ द्वारा सदेश भेजता रहा हूँ—किन्तु उसकी कोई पूर्ण आकृति—जिससे मन को सतोप हो ऐसी छवि, मैं अभी तक नहीं अंकित कर पाया हूँ; और मन ही मन सोचता हूँ—

घाम धूम नीर औ समीर मिले पाई देह,
ऐसो घन कैसे दूत काज भुगतावेगो ।
नेह कौ सँदेसो हाथ चातुर पठैवे जोग,
बादर कहाँजी ताहि कैसे के सुनावेगो ॥

महाभारत के युद्ध का समर्थन जिस प्रकार गीता द्वारा कराया गया है उसी प्रकार मेघ द्वारा दूत कार्य कराने का समाधान मानो उपर्युक्त चरणों द्वारा किया गया है । मेघदूत मे यत्र तत्र आये हुए प्रकृति वर्णनों ने तो मुझे बहुत ही सुग्ध किया है । यहाँ केवल एक ही उदाहरण देकर सतोप करूँगा ।

जल सूखत सिन्धु भई पतरी तन बेनी सरी को दिखावती है ।
तटरुखन ते रुरे पात पके, छवि पीरी मनो अँग लावती है ॥
धरि सोहनां रूप बियोगिनी को वह तो में सुहाग मनावती है ।
करियो घन सो विधि वाके लिये तन छीनता जो कि मिटावती है ॥

छुटपन मे मुझे विरहिणी नारी की रूप कल्पना अत्यंत सुन्दर लगती थी, सबव है यह मेघदूत ही का प्रभाव हो ।

शिक्षा पै गेरू ते कुपित ललना तोहि लिखिके ।

धरयो जौ लो चाहुँ तन अपन मेरे पगन मे ॥

चले आँसू तौ लौं दगन मग रोके उमगि के ।

नहीं धाता धाती चहन हम याहू विधि मिले ॥

इन पक्तियों को गाते तो आँखों मे बरबस आँसू उमड आते थे ।

मेघदूत के अतिरिक्त मुझे शकुतला मे चौकडी भरते हुए हिरन का दृश्य भी बडा मोहक लगता था, जो इस प्रकार है—

फिर फिर सु दर घोवा मोरत, देखन रथ पाछे जो घोरत ।

कबहुँक डरपि बान मति लागे, पिछलो गात समेटत आगे ।

अधरौंथी मग दाभ गिरावत, थकित खुले मुख ते बिखरावत ।

लेत कुलौंच लखो तुम अबही, धरत पौव धरती जब तब ही ।

इस 'पिछलो गात समेटत आगे'—का सस्कृत का रूप है—

पश्चाद्धेन प्रविष्ट . शरपतनभयाद्भूयसा पूर्वं कायम्—इस चरण मे तो जैसे हिरन की गति आँखों के सामने मूर्तिमान हो उठती थी ।

'पहरे बल्कल बसन यह लागत नीकी बाल' वाले छंद को जब पीछे मैने सस्कृत मे पढा तब तो जैसे शकुतला की समस्त मधुरिमा के सौरभ से हृदय भर गया । वह इस प्रकार है

सरासिज मनुविद्धं शैवलेनापि रम्य,

मलिनमपि हिमाशोर्लक्ष्म लक्ष्मी तनोति

इहमधिक मनोज्ञा बल्कलेनापि तन्वी,

किमिवहिमधुरायां मंडनं नाकृतीनाम्

अंतिम पक्ति का सत्य तो बारबार जीवन मे परखने को मिलता रहा ।

इस प्रकार मेघदूत और शकुन्तला के, राजा लक्ष्मणसिंह कृत, हिन्दी अनुवादों ने ही छुटपन मे सब से पहले मेरे भीतर काव्य प्रेम की नाँव डाली । इसके बाद जिन पक्तियों की और सर्व प्रथम मेरा ध्यान आकर्षित हुआ वह

तुलसीकृत रामायण की है, जिसका पाठ मेरी बहिन किया करती थी—यह भी छुटपन ही की बात है—वे पक्तियाँ है—

जय जय जय गिरिराज किशोरी, जय महेश मुख चन्द चकोरी ।

जय राजवदन षडानन माता, जगत जननि दामिनि द्युति गाता ॥

न हे तव आदि मध्य अवसाना, अमित प्रभाव वेद नहि जाना ।

भव भव विभव पराभव कारिणि, विश्व विमोहिनि स्ववश विहारिणि ॥

इन पक्तियों की और मेरा ध्यान इसलिए भी आकर्षित हुआ कि मैं गिरिराज हिमालय के अचल मे पला हूँ और रातदिन हिमशिखरों का दृश्य देखता रहा हूँ । पार्वती की इस स्तुति को सुनकर हिमालय के प्रति मेरी श्रद्धा बढ़ गई थी और जब उसके वाष्प शुभ्र शृङ्गों में कभी बिजली चमक उठती थी, जगत जननि दामिनि द्युति गाता का स्मरण हो आने से, मेरा मन आँखों के सामने दिगत व्यापी हिम श्रेणियों को देखकर विचित्र सभ्रम के भाव से भर जाता था ।

मध्ययुगीन हिन्दी कवियों में पीछे जिस रचना ने मुझे सबसे अधिक मोहित किया वह है श्री नरोत्तमदास कृत सुदामा चरित, जिसे मैंने न जाने कितनी बार पढ़ा है ।

सीस पगा न रूगा तन मे प्रभु जानै को आहि, बसे केहि ग्रामा,

धोती फटी सी, लटी दुपटी, अरु पाय उपानह की नहि सगमा ।

द्वार खडो द्विज दुबँल, देखि रह्यो चक्रि सो बसुधा अभिरामा ॥

पूछत दीनदयाल कौ धाम, बतावत आपनो नाम सुदामा ।

द्वार पर खड़ी सुदामा की मूर्ति आँखों के सामने प्रत्यक्ष हो उठती थी और हृदय कौतूहल से भर जाता था कि देखें कृष्ण क्या कहते हैं ? आज अनेक दीनहीन किसान मजदूरों के काव्य चित्र देखने को मिलते हैं—किन्तु नरोत्तम दास के सुदामा का वह जीवत सम्मोहन उनमें नहीं मिलता । सुदामा की स्त्री अपनी गृहस्थी का जो चित्र उपस्थित करती है वह तो जैसे बरछी की तरह हृदय में चुभ जाता है ।

कोदों सर्वो जुरतो भरि पेट, न चाहति हौ दधि दूध मिठौती

सीत वितीतत जो सिंसियात तां हौ हठती पै तुम्हे न हठौती ।
जौ जनती न हितू हरि सौ तो मैकाहे को द्वारिका पेलि पठौती
या घर ते कबहू न गयो पिय, टूटो तयौ अरु फूटी कठौती ।

वस्तु स्थिति को ज्ञाता सुदामा की पत्नी उसे द्वारिका जाने को कई तरह से मनाती है—वह कहती है—लो गन अपार वै तुम्हे न पहचानि है ?—जो पै सब जनम दरिद्र ही सतायो तौ पै कौने काज आइ है कृपानिधि की मित्रई ?—किन्तु निरीह स्वामिमानी सुदामा उसे समझता है—सुख दुख करि दिन काटे ही बनैगे भूलि विपति परे पै द्वार मित्र के न जाइए ।

सुदामा का द्वारिका जाना, कृष्ण से मिलना और फिर लौट कर अपनी कुटी को न पहचान सकना—सभी वर्णन मेरे किशोर हृदय को अत्यन्त मर्म स्पर्शी लगते थे ।

देव बिहारी, पद्माकर, मतिराम आदि अनेको कवियों के चमत्कार पूर्ण पदो ने तब मेरे मन को अनेक अनूठे भावो की सौरभ के रस सिक्त किया है । और भी प्राचीन कवियों मे विद्यापति मुझे बहुत प्रिय रहा है । उसकी कल्पना, उसका सौन्दर्य बोध तथा कवित्व शक्ति सदैव चिर नवीन रहेगी ।

सरसिज बिनु सर सर बिनु सरसिज, की सरसिज बिनु सूर

जीवन बिनु तन तन बिनु जीवन, की जीवन पिय दूरे ।—पँक्तिया मन को एक अज्ञात अभाव से आकुल कर देती थी । सूरदास के—‘खजन नैन रूप रसमाते—चचल चारु चपल अनियारे, पल पिजरा न समाते’—पद चचल पत्तियों की तरह पख मार कर कल्पना के आकाश मे बार बार मँडराया करते थे ।

हमारे प्रभु अवगुन चित न धरो,

इक लोहा पूजा में राख्यो इक घर बधिक परयो

पारस गुन अवगुन नहि देखत कचन करत खरयो

इन पदों से मुझे सदैव बड़ी सात्वना मिलती रही है ।

खड़ी बोली के कवियों मे गुप्तजी के ‘जयद्रथ वध’ नामक खड काव्य के अनेकों चरण मुझे कठस्थ हो गए थे । उनमे उत्तरा का विलाप मुझे विशेष रूप के प्रिय लगता था ।

गति मति सुकृति धृति पूज्य प्रिय पति स्वजन शोभन सपदा
 हा एक ही जो विश्व मे सर्वस्व था तेरा सदा
 यो नष्ट उसको देखकर भी बन रहा तू भार है
 हे कष्टमय जीवन तुझे धिक्कार बारम्बार है

इन चरणों को मैं प्रायः गुनगुनाया करता था। आगे चलकर तो गुप्त जी की अनेक रचनाओं से मुझे प्रेरणा मिली है। उनकी नवीनतम कृतियों में 'पृथ्वी पुत्र' मुझे विशेष प्रिय है। उस समय 'प्रिय प्रवास' के भी अनेक अंश मुझे अच्छे लगते थे। विशेषकर यगोदा और श्रीरावा का विलाप, अब भी मुझे उसकी अनेक पक्तियाँ याद हैं।

पत्रों पुष्पो रहित विटपी विश्व होवे न कोई
 कैसी ही हो सरस सरिता वारिशून्या न होवे,
 ऊधो सीपी सदृश न कभी भाग फूटे किसी का
 मोती ऐसा रत्न अपना हाथ कोई न खोवे ! इत्यादि ।

श्री नाथूराम शंकर शर्मा के भी कई छंदों ने मुझे सुगंध किया है— विशेषकर उनकी 'केरल की तारा' नामक रचना ने, जो तब कविता कलाप में प्रकाशित हुई थी।

चौक चौक चारों ओर चौकड़ी भरेंगे मृग
 खजन खिलाड़ियों के पङ्क ऋद्ध जाएंगे
 आज इन अखियों से होड़ करने को भला
 कौन से अड़ीले उपमान अड़ जाएंगे—

अथवा मोहिनी की माँग के लिए 'तेजने तिमिर के हिंये में तीर मारा है' आदि अनेक पक्तियाँ आज भी स्मृति पट पर जग उठती हैं।

किन्तु कोई विशेष काव्य कृति कब कबों प्रिय लगती है यह कहना सरल नहीं है। संभवतः बहुत कुछ उस समय के वातावरण तथा चित्त वृत्ति पर भी निर्भर रहता है। और यदि कुछ रचनाएँ स्मृति पट पर अंकित हो जाती हैं तो वह सदैव ही उनकी उत्कृष्टता का प्रमाण नहीं माना जा सकता।

प्रसादजी की रचनाओं के सपर्क में मैं बहुत पीछे आया, उससे पहिले

मेरा परिचय निराला जी की कविताओं से हो चुका था । सन् ३०-३१ के बाद निरालाजी से व्यक्तिगत परिचय बढ़कर मैत्री में परिणत हो चुका था । तब वह प्रायः जिन रचनाओं को सुनाया करते थे उनमें से अनेक कविताएँ मुझे विशेष प्रिय रही हैं । जैसे—

भर देते हो—बार बार तुम वरुणा की किरणों से

तस हृदय को शीतल कर देते हो !—इत्यादि अथवा

जागो एक बार—प्यारे जगाते हुए हारे सब तारे तुम्हे

अरुण पङ्क तरुण किरण खोल रहीं द्वार ! आदि

और भी अनेक ऐसे रचनाएँ जिन्हें मैं स्मृति से उद्धृत कर सकता हूँ और जो अब उनके परिमल नामक काव्य संग्रह में संगृहीत हैं मुझे प्रिय रही हैं । परिमल की रचनाएँ मेरे अंतर में निरालाजी की घन गभीर मद्र मधुर ध्वनि में अंकित हैं । उनकी बड़ी रचनाओं में तुलसीदास, सरोजस्मृति तथा राम की शक्ति पूजा मुझे विशेष प्रिय है । छोटी रचनाओं में परिमल के गीतों के अतिरिक्त गीतिका के अनेक गीत बड़े सुन्दर लगते हैं । यथा—सखि, वसत आया, भरा हर्ष वन के मन, नवोत्कर्ष छाया—अथवा—मौन रही हार, प्रिय पथ पर चलती, सब कहते श्रृंगार—अथवा—मेरे प्राणों में आओ, शतशत शिथिल भावनाओं के उर के तार सजा जाओ ! इत्यादि । इस प्रकार गीतिका के अनेक गीत मुझे अत्यधिक प्रिय हैं जिनमें 'वीणा-वादिनि वर दे' भी है जो अत्यंत लोक प्रिय हो चुका है ।

प्रसाद जी की बीती विभावरी जागरी,

अबर पनघट पर डुबो रही ताराघट ऊषा नागरी

गीत एक विचित्र आशा जागरण का मंत्र लेकर मन को लुभाता है । और उनका 'हे लाज भरे सौन्दर्य बताओ मौन बने रहते हो क्यों—गीत तो जैसे प्रसाद जी की मूर्तिमती कविता की तरह हृदय में अपने आप गूँजता रहता है । प्रसाद जी के नाटकों के अनेक अन्य गीतों की तरह कामायनी के भी अनेक अश मेरो स्मृति की प्रिय धरोहर में से हैं, जिनका उदाहरण देना संभव नहीं ।

महादेवी जी का जो मर्म मधुर गीत सबसे पहिले अपनी अपलक

प्रतीक्षा की आशा लेकर मन में प्रवेश कर गया वह उनके नीहार नामक संग्रह में मिलता है ।

जो तुम आ जाते एक बार !

कितना करुणा, कितने संदेश, पथ में बिछ जाते बन पराग,
गाता प्राणों का तार तार, अनुराग भरा उन्माद राग ।

ओसू खेते वे पत्र पखार !

मुझे अपनी रचनाओं में 'चाँदनी' सब के प्रिय हैं जो मेरे मन की आका-
क्षाओं से मेल खाती है—

जग के दुख दैन्य शयन पर, यह रुग्णा जीवन बाला

रे कब से जाग रही यह ओसू की नीरव माला—इत्यादि ।

कितु, 'जा तुम आ जाते एक बार' को मैं इससे भी अधिक अपने निकट
पाता हूँ । आगे चलकर तो महादेवी जी ने अनेको ऐसे गीत दिए हैं जिन्हें कठस्थ
कर लेने को जी करता है, जिनमें 'मैं नीरभरी दुख की बदली' भी है । साध्यगीत
तथा दीप शिखा के अनेको गीत मन के मौन सहचर बन गए हैं जो आंतर को
स्वप्न ध्वनित करते रहते हैं ।

बच्चन भी मेरा अत्यंत प्रिय कवि तथा मित्र रहा है । निशा निमंत्रण तथा
एकांत संगीत के अनेको गीत 'मव्य निशा में पछी बोला' की तरह मनके अतर-
तम निराशा के स्तरों में गहरी-वेदना उडेल देते हैं । वैसे बच्चन की ओर सबसे
पहिले मैं उसकी पग ध्वनि से आकर्षित हुआ ।

उर के ही मधुर अभाव चरण बन, करते स्मृति पट पर नर्तन
मुखरित होता रहता बन बन,

मैं ही उन चरणों में नूपुर नूपुर ध्वनि मेरी ही बाणी

वह पग ध्वनि मेरी पहचानी !—

बच्चन की कविता की पगध्वनि मेरे मन की चिर पहचानी बन चुकी है ।
उसकी मिलन यामिनी के अनेक गीत मुझे पसंद हैं—विशेषकर—

प्राण, स ध्या मुक गई गिरि ग्राम तरु पर

उठ रहा है क्षितिज के ऊपर सिंदूरी चाँद

मेरा प्यार पहिली बार लो तुम !—इत्यादि

काव्य बन के चचन खजन श्री नरेन्द्र शर्मा को मै नरेन कहता हूँ—

सब के पहिले उसके 'प्रयासी के गीत' की प्रथम रचना ने ही मेरा ध्यान उसके कवि की ओर आकृष्ट किया—

सौंफ होते ही न जाने छा गई कैसी उदासी,

यह पक्ति जैसे जीवन की अनेक गहरी सौंफों को मोन मुखरित कर जीवन विपाद के साक्षी की तरह मन की आँखों के सामने प्रत्यक्ष होती रहती है। उनके 'मिट्टी और फूल' की अनेक रचनाओं की पक्तियाँ मन में जब तब गूँज उठती हैं। नरेन्द्र के अतिरिक्त श्री अजेय जी की भी अनेक रचनाएँ मेरी प्रिय रही हैं। 'हारिल' रचना मैंने कई बार पढ़ी है। 'हरी घास पर क्षण भर' की हरियाली में क्षण भर ही नहीं अनेक बार देर तक विचरण करता रहा हूँ। 'नदी के द्वीप' कविता के समर्थन में तो कई बार उनसे कह चुका हूँ कि मैं भी नदी का ही द्वीप हूँ।

वैसे अनेकों और भी रचनाएँ मुझे अपने समकालीन एवं नवीन कवियों की प्रिय हैं जिनकी चर्चा समयाभाव के कारण इस छोटी सी वार्ता में करना संभव नहीं। इनमें 'दिनकर' की किरणों का सम्मोहन मुझे सर्वाधिक प्रिय है।

पुस्तकें, जिनसे मैंने सीखा

मेरे विचार में प्रत्येक व्यक्ति के लिये यह आवश्यक नहीं है कि वह पुस्तकों से ही सीखे। पुस्तकों के अतिरिक्त और भी अनेकानेक साधन हैं जिनसे मनुष्य शिक्षा प्राप्त कर सकता है और अपने भीतर सुरुचि, शील तथा उच्चतम सस्कारों को संचित कर सकता है। पुस्तकों की शिक्षा एक प्रकार से एकांगी शिक्षा है। हम प्रायः लोगों को कहते सुनते हैं कि अभी तुमने पढ़ा ही है गुना नहीं। इससे यही ध्वनि निकलती है कि पुस्तकों की कोरी पढ़ाई को जीवन और स्वभाव का अंग बनाने के लिये और भी अनेक प्रकार की शिक्षाओं की आवश्यकता है, जिनमें सबसे प्रमुख स्थान शायद अनुभूति का है। वैसे भी सच्ची शिक्षा के लिये, जिससे कि मनुष्य के व्यक्तित्व का विकास हो सके, पुस्तकों के अध्ययन मनन के साथ ही उपयुक्त वातावरण तथा सस्कृत व्यक्तियों का सहवास, जिसे सत्संग कहते हैं, अत्यन्त आवश्यक है जिनके बिना हम कोरे कागज़ी उपदेशों अथवा नैतिक सत्यों को अपने मन तथा स्वभाव का अंग नहीं बना सकते। महान् व्यक्तियों के उन्नत विचारों तथा महान् ग्रंथों के उत्तम आदर्शों को आत्मसात् कर उन्हें जीवन में परिणत करने के लिये यह भी नितात आवश्यक है कि उन्हें अपने कार्यों एवं आचरण में अभिव्यक्त करने के लिये हमें मनोनुकूल व्यापक सामाजिक क्षेत्र मिले। जिस देश या समाज में बाह्य परिस्थितियों, व्यक्तिगत रागद्वेष तथा छोटे मोटे स्वार्थों के कारण, मनुष्य की उन्नत आंतरिक प्रेरणाओं का विरोध करती हैं वहाँ भी शिक्षा का परिपाक अथवा व्यक्तित्व का यथोचित विकास नहीं हो पाता। ऐसी परिस्थितियों केवल नाटे, बौने, ठिगने, कुबड़े व्यक्तियों को जन्म देकर रह जाती हैं।

स्वभाव से ही अत्यन्त भाव प्रवण तथा कवि होने के कारण मेरी रुचि पुस्तकों की ओर अधिक नहीं रही। मैंने व्यक्तियों के जीवन से, परस्पर के जन समागम से तथा महान् पुरुषों के दर्शन एवं उनके मानसिक सत्संग से कहीं

अधिक सीखा है, जिसे मैं सहज सीखना या सहज शिद्दा कहता हूँ। इससे भी अधिक मैंने प्रकृति के मौन मुखर सहवास से सीखा है। भावुक तथा सवेदन शील होने के कारण मेरे भीतर स्वभाव का अश अत्यधिक रहा है। स्वभाव का अश, जिसमें अच्छा बुरा, ऊँच नीच सबल तथा दुर्बल सभी कुछ रहा है और अत्यधिक रहा है। छुटपन से ही मैं सदैव अपने स्वभाव से उलभता रहा हूँ। अपने स्वभाव से सघर्ष करते रहने के कारण ही मैं थोड़ा बहुत सीख सका हूँ, अपनी दुर्बलताओं तथा अपनी एकात आकाक्षाओं का ध्यान मेरे भीतर बराबर बना रहा है। अपने को भूल कर, आत्मविस्मृत होकर, अपने चिन्तन अथवा चिन्ता के पेरे से बाहर निकल कर शायद ही मैं कभी आत्मविभोर भाव से ससार के साथ रह सका हूँ। अगर किसी ने मुझे इस भावना से मुक्ति दी है तो वह प्रकृति ने। प्रकृति के रूप को देखकर मैं अनेकानेक बार आत्म विस्मृत हो चुका हूँ। जैसे मा बच्चे को अपनाती है, वैसा प्रकृति ने मुझे अपनाया है। उसने मेरे चचल मन की आकुल व्याकुलता को, जिसे मैं किसी पर प्रकट नहीं कर सका हूँ और न स्वय ही समझ सका हूँ अपने में ले लिया है। प्रकृति के मुख का निरीक्षण कर मेरे भीतर अनेक गहरी अनुभूतियाँ उतरी है। ससार के छोटे मोटे सघर्षों तथा जीवन के कटु तिक अनुभवों के परे उसने एक व्यापक पुस्तक की तरह खुल कर मेरे भीतर अनेक सहानुभूति, सात्वनाएँ, स्नेह ममत्व की भावनाएँ तथा अवाक् अलौकिक, अपने को बुला देने वाली, शक्तियों का स्पर्श अङ्कित किया है।

प्रकृति से मेरा क्या अभिप्राय है शायद इसे मैं न समझा सकूँगा। अगर किसी वस्तु को बिना सोचे विचारे, केवल उसका मुख देख कर, मेरे मन ने स्वीकार किया है तो वह प्रकृति है। वह शायद मेरी ही एक अंग है, सबसे स्निग्ध, उज्वल और व्यापक अंग, जिसके प्रशात अतस्तल में सब प्रकार के सद् अस्सद्, उच्च क्षुद्र, तथा सुखदुःख अपने आप जैसे घुलमिल कर एकाकार हो जाते हैं। उसकी एकात क्रोड़ में बैठकर मैं अपने को सब से बड़ा अनुभव करता हूँ, जो अनुभूति मुझे और किसी के सन्मुख नहीं हुई है। छुटपन में दूसरो ने मुझे सदैव अपनी विकृतियों, सकीर्णताओं, कठोरताओं, निर्दयताओं तथा दिठाइयों से दबाने का प्रयत्न किया है। अशिष्टता, खलाई तथा असम्भ्यता का सामना करने में अपने को अक्षम

पाने के कारण मैं सदैव, दूसरो की अयोग्यता के सामने भी सकोचवश सिकुड कर रहा हूँ। किन्तु प्रकृति ने अपने आगम में मुझे सदैव खुल खेलेने को उसकाया है। उसने मेरे अनेक मानसिक घावो को अपने प्रेम स्पर्श से भर दिया है, मेरी अनेक दुर्बलताओ को अपनी प्रेरणाओ के प्रकाश से धोकर मानवीय बना दिया है। इस प्रकार जो सर्व प्रथम पुस्तक मुझे देखने को मिली, वह प्रकृति ही है।

फूल, चाद, तारे, इन्द्रधनुष और जगमगाते हुये ओसो से भरी इस रहस्यमयी प्रकृति के बाद...जिसका आनन्द सदेश मुझे साय प्रातः पत्नी देते हैं जिस दूसरे महान् ग्रथ ने अपनी पवित्र मधुर छाप मेरे हृदय में अंकित की है, वह है बाइबिल का न्यू टेस्टामेंट। बाइबिल भी उदार मधुर प्रकृति की तरह अनजाने ही अपने आप मेरे भीतर के जीवन का एक अमूल्य अंग बन गई। चिन्तन और बौद्धिक व्यायाम की कठोरता से अछूती, अतरतम की सहज मर्म पूर्ण पुकार की तरह, बाइबिल, जैसे भागवत् हृदय की, प्रेम करुणा से भरी, पवित्र भावना की ज्योति प्रेरित वाणी है। वह आत्मा का शुष्क ज्ञान नहीं, आत्मा की भाव विगलित, कविता की कविता है। क्राइस्ट के अश्रुधौत, महत् त्याग पूर्ण, मूर्तिमान प्रेम के व्यक्तित्व ने मेरे हृदय को मुग्ध कर दिया। दर्शन और मनोविज्ञान के नीरस तथ्यों से ऊब कर मेरा हृदय चुपचाप, शिशु के अखड पवित्र विश्वास की तरह सरल मधुर, बाइबिल की दिव्य लय में बध गया। Look at the lilies of the field, how they grow कहने वाले महान् अर्तद्रष्टा ने मेरे भीतर जीवन के स्वतः स्फूर्त सूक्ष्म अंतः सौन्दर्य का रहस्य खोल दिया। Resist not evil ने जैसे ईश्वरीय सत्य की अवश्यम्भावी अतिम विजय का सदेश मेरे मन में अंकित कर दिया। Blessed are they that mourn, for they shall be camforted, Blessed are the meek : for they shall inherit the earth जैसी सूक्तियो ने ईश्वर की अक्षय करुणा और प्रेम के न्याय के प्रति मेरे हृदय को अडिग विश्वास से भर दिया। इस क्षण अंगुर, रागद्वेष और कलह कोलाहल के अधकार के परदे को चीर कर सब से पहले बाइबिल ने ही मेरे हृदय को ईश्वर की महिमा, स्वर्ग के राज्य, तथा मानवता के भविष्य की ओर

आकृष्ट किया। 'ye are the salt of the earth, ye are the light of the world' आदि वाक्यों ने मेरे मन की बीणा में एक अक्षय आशा-वादिता का स्वर जगा दिया। सब मिलाकर बाइबिल के अध्ययन ने ससार की अचिरता और 'परिवर्तन' के विपाद से भरे हुए मेरे अतःकरण को एक अद्भुत नवीन विश्वास का स्वास्थ्य तथा अमरत्व प्रदान किया। अब भी बाइबिल को पढ़ने से उसी प्रकार भगवत् प्रेम के अश्रुओं से धुला, आत्म त्याग से पवित्र, जीवन के सात्विक सौन्दर्य का जगत, अपने मौन मधुर रूपरंगों के वैभव में मेरी मन की आँखों के सम्मुख प्रस्फुटित हो उठता है, जिसके चारों ओर एक अखंडनीय शांति का स्निग्ध वातावरण व्याप्त रहता है, जो दिव्य औषधि की तरह मन की समस्त शक्ति को मिटाकर उसे नवीन शक्ति प्रदान करता है।

बाइबिल के अतिरिक्त उपनिषदों के अध्ययन ने भी मेरे हृदय में प्रेरणाओं के अक्षय सौन्दर्य को जगाया है। 'जग के उर्वर आँगन में बरसो ज्योतिर्मय जीवन' का अनन्त प्रकाशपूर्ण वैभव मेरे अन्तर में उपनिषदों ने ही बरसाया है। उपनिषदों का अध्ययन मेरे लिये शाश्वत प्रकाश के असीम सिन्धु में अवगाहन के समान रहा है। वे जैसे अर्निवचनीय अलौकिक अनुभूतियों के वातायन हैं, जिनसे हृदय को विश्वक्षितिज के उस पार अमरत्व की अपूर्व भाकियाँ मिलती हैं। अपने सत्य द्रष्टा ऋषियों के साथ चेतना के उच्च उच्चतम सोपानों में विचरण करने से अतःकरण एक अवर्णनीय आह्लाद से ओतप्रोत हो गया। मन का कलुष और जीवन की सीमाएँ जैसे अमृत के भरनों में स्नान करने से एक बार ही धुल कर स्वच्छ एवं निर्मल हो गईं। उपनिषदों का मनन करने से मन के बाह्य आधार नष्ट हो जाते हैं। उसकी सीमित कुठित तर्कभावना को धक्का लगता है और बुद्धि के कपाट जैसे ऊपर को खुल जाते हैं। वह एक ऐसे अतीन्द्रिय केन्द्र में स्थित हो जाता है जहाँ से वह साक्षी की तरह तटस्थ भाव से विश्व जीवन के व्यापारों का निरीक्षण करने लगता है। उपनिषदों में भी ईशोपनिषद् ने नाविक के तीर की तरह मेरे मन के अन्धकार को भेदने में सबसे अधिक सहायता दी है। 'ईशावस्यमिदं सर्वं यत्किंच जगत्या जगत्' के मनन मात्र से ही जीवन के प्रति दृष्टिकोण बदल जाता है और हृदय में जिज्ञासा

जग उठती है कि किस प्रकार इस क्षण भगुर ससार के दर्पण में उस शाश्वत के मुख का बिम्ब देखा जा सकता है। ईशोपनिषद् के विद्या और अविद्या के समन्वयात्मक दृष्टिकोण ने भी मेरे मन को अत्यन्त बल तथा शांति प्रदान की।

उपनिषदा के अध्ययन के बाद जब मैंने टाल्सटाय की My Religion नामक पुस्तक पढ़ी तो मेरा मन अत्यन्त उद्विग्न हो उठा और मुझे लगा कि जैसे आकाश से गिर कर मैं खाई में पड़ गया हूँ। टाल्सटाय की विचारधारा पाप भावना से ऐसी कुठित तथा पीड़ित लगी कि उसके सपर्क में आकर मेरे भीतर गहरा विगाद जमा हो गया। उपनिषदों के उज्वल, उन्मुक्त, अपापविद्ध ऊर्ध्वाकाश के वातावरण में साँस लेने वाले मन की गति जैसे श्रांति क्लांति से शिथिल होकर निर्जाव पड़ने लगी। इससे उपनिषदों के ब्रह्मवाद का महत्व मेरे मन में और भी बढ़ गया। इस देशकाल नामरूप के सापेक्ष जगत के परे जो सत्य का परात्पर शिखर है जो द्वन्दो में विभक्त इस जागतिक चेतना की सीमाओं से ऊपर और बुद्धि से अतीत है वही परम मावनीय सत्य का आधार हो सकता है। देश, काल परिस्थितियों के अनुरूप बदलती हुई सापेक्ष नैतिक तथा सामाजिक मान्यताओं की स्थापना का रहस्य भी वही है।

किन्तु 'न तत्र चक्षुर्गच्छति न वाग्गच्छति नो मनो' वाले उपनिषदों के सत्य में मन अधिक समय तक केन्द्रित नहीं रह सका। मेरा स्वभाव फिर मुझसे उलझने लगा और मेरे मन में बार बार यह जिज्ञासा उठने लगी कि यह सापेक्ष सत्य, जिसे माया कहते हैं, जो देशकाल के अनुरूप नित्य परिवर्तित होता रहता है, वह किन नियमों के अधीन है और उसे कौन सी शक्तियाँ संचालित करती रहती हैं। मेरी इस जिज्ञासा की पूर्ति अनेक अशो तक मार्क्सवाद कर सका। हमारी सामाजिक मान्यताओं का जगत क्यों और कैसे बदलता है और उसमें युगीन समन्वय किस प्रकार स्थापित किया जा सकता है इसका सतोषप्रद निरूपण, इसमें सदेह नहीं, केवल मार्क्सवाद ही यथेष्ट रूप से करा सकता है। द्वन्द्वात्मक भौतिकवाद की तर्कप्रणाली हमारा परिचय उन नियमों से कराती है जिनके बल पर मानवीय सत्य का छिलका अथवा सामाजिक जीवन का ढाँचा सगठित होता है। वह मानव जीवन सिन्धु के उद्वेलन आलोड़न का, सामाजिक

उत्थान पतन तथा सभ्यता के प्रगति विकास का इतिहास है। मानव जीवन के इस समतल संचरण के वृत्त को मैंने अपनी 'युगवाणी' तथा 'ग्राम्या' में वाणी देने का प्रयत्न किया है।

किंतु पुस्तकों के अध्ययन के अतिरिक्त मानव जीवन के अध्ययन तथा मानव स्वभाव के संघर्ष की अनुभूतियों से मैं जिन परिणामों में पहुँचा हूँ उनसे मुझे प्रतीत होता है कि मानव विकास की वर्तमान स्थिति में हमें मानव जीवन के सत्य को उसके आध्यात्मिक तथा भौतिक स्वरूपों में पहचानने के बदले उसे विश्वव्यापक सांस्कृतिक स्वरूप में पहचानने तथा अभिव्यक्ति देने की आवश्यकता है, जिससे उसके आध्यात्मिक तथा भौतिक जीवन के अंतर्विरोध नवीन जीवन सौन्दर्य की भावना में समन्वित हो सके। इस सांस्कृतिक सौन्दर्य की भावना ही मैं नवीन मनुष्यत्व एवं मानवता की भावना को अतर्निहित पाता हूँ, जो धर्म और काम के बीच, व्यक्ति और विश्व के बीच, स्वभाव और नैतिक कर्तव्य के बीच, ऐहिक और पारलौकिक के बीच एक सुनहली पुलकी तरह भूलती हुई मुझे दिखाई देती है, जिसमें मानव जाति की प्रगति तथा विकास अपने अंतर सगीत की लय में बँधे हुये युग युग तक अविराम चरण धरते एवं आगे बढ़ते हुए जीवन की असीमता तथा शाश्वतता का प्रमाण देकर ईश्वर की आनंद लीला को सार्थक करते जाएँगे। एवमस्तु।

जीवन के प्रति मेरा दृष्टिकोण

कूर्मान्चल की सौन्दर्य पख तलहटी में पैदा होने के कारण मुझे जीवन प्रकृति की गोद में पेंग भरता हुआ मिला। सबसे पहिले मैंने उसके मुख को सुंदर के रूप में पहचाना। किन्तु बचपन की चंचलता भरी आँखों को जीवन का बाहरी समारोह जैसा मोहक तथा आकर्षक लगता है वास्तव में उसका वैसा ही रूप नहीं है। एक सृजन प्राण साहित्यजीवी को वह जैसा प्रतीत होता है जन साधारण को वैसा नहीं लगता। साहित्य, सौन्दर्य तथा सस्कृति का उपासक स्वभावतः भावप्रवण, कोमल प्राण, स्वाधीन प्रकृति, तथा ससार की दृष्टि से असफल प्राणी होता है। उसके मन को नित्य नवीन स्वप्न लुभाते रहते हैं और उसकी सौन्दर्य भोग की प्रवृत्ति उसे कठोर वास्तावेकता से पलायन करने की ओर उन्मुख करती रहती है। अपनी भावुकता तथा स्वभाव कोमल दुर्बलता के कारण उसे जीवन में अधिक संघर्ष करना पड़ता है, और अपनी महत्वाकांक्षा के कारण बाहर के ससार के अतिरिक्त अपने अतर्जगत से भी निरंतर जूझता रहना पड़ता है। किन्तु यह सब होने पर भी जीवनी शक्ति के प्रति उसके मन में एक अगाध विश्वास तथा अमिट आशा का संचार होता रहता है, जो जन साधारण के मन में कम पाया जाता है।

कुछ ऐसा ही स्वभाव लेकर मैंने भी इस ससार में पदार्पण किया। मेरी भीतर की दुनियाँ मेरे लिए इतनी सक्रिय तथा आकर्षक रही कि अपने बाहर के जगत के प्रति मैं छुटपन से ही प्रायः उदासीन रहा। मैंने अपने समय का अधिकांश भाग कमरे के भीतर ही बिताया है और खिड़कियों के चौखटों में जड़ा हुआ जो पास पड़ोस का दृश्य मुझे देखने को मिलता रहा उसी से मैं सतोष करता रहा हूँ। और अगर कभी मुझे खिड़की के पथ से फूलों से भरी पेड़ की डाल दिखाई दी अथवा चिड़ियों का चहकना कानों में पड़ गया तब मेरी कल्पना जैसे उसमें अपना गंध मधु मिला कर मुझे किसी अपरूप स्वर्ग में उड़ा ले गई है।

और मैं बाहर के ससार के प्रति आँखें मूँद कर और भी अपने भीतर पैठ गया हूँ, जहाँ पहुँचने पर मेरा मन धीरे-धीरे जिस स्वप्न जगत का निर्माण करने लगता है उससे मेरे जीवन के समस्त अभावों की पूति होती रहती है।

आप सोचेंगे कि मैं कैसा निकम्मा और आलसी जीवन व्यतीत करता हूँ जो बाह्य जीवन के आर-पार व्यापी यथार्थ से अपने को वंचित अथवा विरक्त कर अपनी चेतना को स्वप्नों के झूठे सम्मोहन में लिपटाये हुए रूमानी वातावरण के नशे में डूबा रहता हूँ। पर बात ठीक ऐसी नहीं है। वास्तव में बाहर और भीतर की दुनियाँ दो अलग दुनियाँ नहीं हैं। केवल यथार्थ का मुख देखते रहने से ही जीवन के सत्य तक नहीं पहुँचा जा सकता, और जो स्वप्न है उसे केवल असत्य कह कर ही नहीं उड़ाया जा सकता। स्वप्न से मेरा क्या अभिप्राय है यह आप समझ रहे होंगे। वह नींद में पगी अलस पलकों का खुमार नहीं बल्कि सतत जागरूक दृष्टि का नशा है। कोई यथार्थ से जूझ कर सत्य की उपलब्धि करता है और कोई स्वप्नों से लडकर। यथार्थ और स्वप्न दोनों ही मनुष्य की चेतना पर निर्मम आघात करने हैं, और दोनों ही जीवन को अनुभूति को गहन गभीर बनाते हैं। तो, मैं स्वप्न का स्वर्ण कपाट खोलकर जीवन के मर्म की ओर बढ़ा हूँ, जो स्थूल यथार्थ के लौह कपाट से कहीं निर्मम तथा कठोर होता है क्योंकि वह सूक्ष्म, मोहक तथा अर्ध प्रकट होता है।

ससारी लोग मुझ जैसे व्यक्तियों पर मन ही मन हँसते हैं क्योंकि इतर-जन जीवन की जिन परिस्थितियों का सामना सहज रूप से बिना नाक भौंह सिकोड़े कर सकते हैं उनसे मैं बार-बार क्षुब्ध तथा विचलित हो उठता हूँ। जीवन में सुख दुःख, दैन्य संपदा, रोग व्याधि, तथा कुरूपता कठोरता उन्हें अत्यन्त स्वाभाविक तथा जीवन के अनिवार्य अंग सी जान पड़ती हैं, और इन सब विरोधों या द्वन्द्वों को वे भाग्य की कभी न भरने वाली टोकरी में डालकर सतोष ग्रहण कर लेते हैं। किन्तु मुझ जैसे व्यक्ति के लिए जीवन के तथाकथित यथार्थों को ज्यों का त्यों स्वीकार कर लेना कठिन हो जाता है। मेरी आँखों के सामने जीवन का एक विशिष्ट विधान, एक पूर्णतम मूर्ति रहती है। मेरा मन मानव जीवन का उद्देश्य जानना चाहता है वह उसकी तह तक पैठ कर उसे नये रूप में संजोना

चाहता है और ध्येय की खोज में अनेक प्रकार के प्रश्नों, समस्याओं तथा कार्य कारण भावों की गुत्थियों में उलझा रहता है। जीवन के यथार्थ को अपने विश्वासों के अनुकूल बनाने के बदले उसके सामने मूक भाव से मन्तक नवाने की नीति को वह किसी तरह अङ्गीकार नहीं करना चाहता। वह अपने व्यक्तिगत सुख दुःख की भावनाओं में आत्म सयम तथा साधना द्वारा सतुलन स्थापित कर सामाजिक यथार्थ को आदर्श की ओर ले जाने में विश्वास करता है। इसीलिए यदि वह यथार्थ की तात्कालिक कुरूपता को उतना महत्व न देकर, उससे आँखें हटाकर, तथाकथित स्वप्न जगत में उसके आदर्श रूप को निरूपित करने में व्यग्र रहता है तो वह निष्क्रिय या आलसी जीवन नहीं व्यतीत करता।

स्वप्न द्रष्टा या निर्माता वही हो सकता है जिसकी अतर्दृष्टि यथार्थ के अतस्तल को भेदकर उसके पार पहुँच गई हो, जो उसे सत्य न समझ कर केवल एक परिवर्तनशील अथवा विकासशील स्थिति भर मानता हो। विचारकों ने जीवन का कुछ भौतिक बौद्धिक मान्यताओं तथा नैतिक आध्यात्मिक मूल्यों में विश्लेषण सश्लेषण कर उसे सिद्धान्तों में जकड़ दिया है। मनुष्य की चेतना उन जटिल, दुरूह मूल्यांकनों को आर पार न भेद सकने के कारण उन्हीं की परिधि के भीतर घूम फिर कर, उनकी बालू की सी चकाचौध में खो जाती है। किन्तु जीवन के मूल इन सब से परे हैं। वह अपने ही में पूर्ण है, क्योंकि वह सृजन-शील तथा विकासशील है। मनुष्य द्वारा अनुसंधानित समस्त नियम तथा मान्यताएँ उसके छोटे-मोटे अंग तथा जीवन की अभिव्यक्ति के बनते मिटते हुए पदचिह्न भर हैं। वह आत्म सृजन के आनन्द तथा आवेश में अपनी अभिव्यक्ति के नियमों को अतिक्रम कर अपनी साप्रत पूर्णता को निरन्तर और भी बढ़ी पूर्णता में परिणत करता रहता है।

हमारा युग जैसे लाठी लेकर आदर्श के पीछे पड़ा हुआ है। वह यथार्थ के ही रूप में जीवन के मुख को पहचानना चाहता है, और उसी को गढ़ कर, बदल कर मनुष्य को उसके अनुरूप ढालना चाहता है। यह मनुष्य नियति का शायद सबसे बड़ा व्यग्र है और यह ऐसा ही है जैसे मैं अपनी प्रतिकृति को बदल कर अपने को बदलना चाहूँ अथवा अपनी वेशभूषा बदल लेने से अपने को भी

बदला हुआ समझ लें। आज का मनुष्य इसीलिये यथार्थ की समस्त कुरूपता से समझौता कर, उसे आत्मसात् कर, उससे उसी के स्तर पर जूझ रहा है। “ए दूथ फॉर ए दूथ” का प्राकृत आदिम संस्कार आज उसके लिये सर्वोपरि सत्य बन गया है, और दलदल में फँसे हुए हाथी की तरह मानव अस्तित्व युग के कर्म कल्मष में लिपटता हुआ स्वयं भी कुरूप तथा कुत्सित बनता जा रहा है।

यथार्थ का दर्पण जिस प्रकार जगत की बाह्य परिस्थितियाँ हैं उसी प्रकार आदर्श का दर्पण मनुष्य के भीतर का मन है। यदि वह उस पर केवल यथार्थ की ही छाया को घनीभूत होने देगा तो वह यथार्थ के भीषण बोझ से दबकर उसी की तरह कुरूप तथा बौना हो जाएगा। यदि वह आदर्श और यथार्थ को दो आमूल भिन्न, स्वतंत्र तथा कभी न मिल सकने वाली इकाइयों मानेगा तो वह उनके निर्मम पाटो के बीच पिस जाएगा। यदि वह यथार्थ को आदर्श के अधीन रख कर उसे आदर्श के अनुरूप ढालने का प्रयत्न करेगा तो वह यथार्थ पर विजयी होकर मानव जीवन के विकास में सहायता पहुँचा सकेगा।

जिस प्रकार आज का युग आदर्श से विमुख है उसी प्रकार वह व्यक्ति के प्रति विरक्त है। वह केवल समाज और सामूहिकता का अनुयायी है। वह व्यक्ति को समाज की भारी भरकम निष्प्राण मशीन का कल पुरजा बना देना चाहता है। अतर्जीवी व्यक्ति की जो महान् सामाजिकता रूपी बाह्य देन है वह मनुष्य की आत्मा को उसके अधीन रख कर चलाना चाहता है। यह ऐसा ही हुआ जैसे कोई मूल जल स्रोत की धारा को बन्द कर उसे उसी के प्रवाह से एकत्रित हुए तालाब के पानी में डुबा देना चाहे। ऐसी अनेक प्रकार की अस-गतियाँ आज के युग में मेरे समान अंतर्मुख प्राणी को अधिकाधिक चिन्तनशील बनाती जाती हैं, जिसे मैं युग का ऋण समझ कर चुकाने का प्रयत्न करता हूँ।

वैसे मैं जीवनी शक्ति को अपने में संपूर्ण मानता हूँ, जिसका प्रकाश भीतर है, छायाभास बाहर : जिसका केन्द्र मनुष्य के अंतरतम में है, बाह्य परिधि विशाल मानव समाज में : जिसका सत्य अंतर्मुखी हैं : प्रसार तथा नियमों में बंधा तथ्य बहिर्मुखी। जो मन तथा आत्मा से परिचालित होने पर भी उनके अधीन नहीं हैं। मन तथा आत्मा की इकाइयों जीवन के सत्य से ऊँची हो सकती हैं,

किन्तु उससे अधिक समृद्ध तथा परिपूर्ण नहीं,—जीवन, जो भगवत् करुणा का वरदान स्वरूप, उनके आनन्द इगित से चालित, उनकी मनोहर लीला का विकासशील उपक्रम स्वरूप है। विकसित मनुष्य सृजनशील अतःस्थित प्राणी होता है, न कि तर्क बुद्धि में अवसित बाह्य परिस्थिति जीनी व्यक्ति : वह जीवन की अखण्डनीय एकता से सयुक्त होता है, न कि उसके चञ्चल वैचित्र्य में खोया हुआ। वह द्रष्टा होता है, न कि कोरा विचारक और विन्तक . वह इन्द्रियों के स्वामी की तरह प्रकृति का उपभोग करता है, न कि उनका दास बनकर प्रकृति के हाथ का खिलौना बना रहता है। विकसित मनुष्य, वह जीवनी शक्ति का प्रतिनिधि होता है जीवनी शक्ति . जो अततः सच्चिदानन्दमयी दिव्य प्रकृति है।
 एवमस्तु

भारतीय संस्कृति क्या है ?

आज हम एक ऐसे युग में प्रवेश कर रहे हैं जब भिन्न-भिन्न देशों के लोग एक नवीन धरती के जीवन की कल्पना में बँधने जा रहे हैं। जब मनुष्य जाति अपने पिछले इतिहास की सीमाओं को अतिक्रम कर नवीन मनुष्यता के लिए एक विशाल प्राग्रह का निर्माण करने के प्रारम्भिक प्रयत्न कर रही है और जब विभिन्न संस्कृतियों के पुजारी परस्पर निकट संपर्क में आकर एक दूसरे को नए ढंग से पहचानने तथा आपस में घुलमिल जाने के लिए व्याकुल हैं। ऐसे युग में, जब कि मनुष्य के भीतर विराट् विश्व संस्कृति की भावना हिलोरे ले रही है, “वसुधैव कुटुम्बकम्” की घोषणा करने वाली भारतीय संस्कृति के प्रथम पर विचार विवेचन करना असामयिक तथा अप्रासंगिक नहीं होगा, क्योंकि भारतीय संस्कृति के भीतर वास्तव में विश्व संस्कृति के गहन मूल्य तथा व्यापक उपादान यथोचित रूप से वर्तमान हैं।

भारतीय संस्कृति के सम्बन्ध में आज हमारे नव शिक्षितों के मन में अनेक प्रकार की भ्रातियों फैली हुई हैं और विचारशील लोग भी अनेक कारणों से भारतीय संस्कृति का उचित मूल्यांकन करने की ओर विशेष अभिरुचि तथा आग्रह प्रकट करते नहीं दिखाई देते हैं। इसके मुख्य कारण यही हो सकते हैं कि राजनीतिक पराधीनता के कारण हमारी संस्कृति के ढाँचे में अनेक प्रकार की दुर्बलताएँ, अरुदरताएँ तथा विचार सम्बन्धी क्षीणताएँ आ गई हैं और मध्य युगों से हम प्रायः लौकिक जीवन के प्रति विरक्त, परलोक के प्रति अनुरक्त, अध विश्वासों के उपासक तथा रूढ़ि रीतियों के दास बन गए हैं। मध्य युग भारतीय संस्कृति के ह्रास का युग रहा है जिसके प्रमुख लक्षण हमारी आत्म पराजय, सामाजिक असंगठन तथा हमारे मानसिक विकास का अवरोध रहे हैं। इसके अतिरिक्त हमारे विचारों तथा विवेचकों का मस्तिष्क पाश्चात्य विचार धारा से इतना अधिक प्रभावित तथा आक्रांत रहा है कि उन्होंने भारतीय संस्कृति के प्रति

पश्चिम के समीक्षकों के छिड़ले तथा आतिपूर्ण दृष्टिकोण को अक्षरशः सत्य मान लिया है, जिससे अपनी सस्कृति के प्रति उनकी भावना आहत तथा विवेक कुठित हो गया है। फलतः आज हमारा नव शिक्षित समुदाय भारतीय सस्कृति को उपेक्षा की दृष्टि से देखने लगा है और पश्चिमी विचारों तथा रहन-सहन का थोथा अनुकरण कर अति आधुनिकता के हँसमुख अकार से भरे हुए गहरे गर्त की ओर अग्रसर हो रहा है।

ऐसा क्यों हो गया है, पश्चिमी विचारधारा की क्या विशेषताएँ हैं और उसके आकर्षण के क्या कारण हैं, पहिले हम इस पर विचार करेंगे।

पश्चिमी विचारधारा की मुख्य दो विशेषताएँ हैं जिनके कारण वह युग-युग से पराधीन तथा जीवन विमुख भारतीय शिक्षित समुदाय को अपनी ओर आकर्षित कर सकी है। उसकी पहिली विशेषता है उसका जीवन सम्बन्धी दृष्टिकोण। पश्चिमी विचारधारा जीवन के प्रति अपने मोह को कभी नहीं भुला सकी है। उसने जीवन की कल्पना को मानव हृदय के समस्त रस से सींच कर तथा रगीन भावनाओं में लपेट कर उसे मन की आँखों के लिए सदैव मोहक बना कर रखा है। जीवन के क्षेत्र का त्याग कर या उससे ऊपर उठकर मन की अतरतम गुहा में प्रवेश करना अथवा आत्मा के सूक्ष्म रूपहले आकाश में उड़ना उसने कभी अंगीकार नहीं किया है। और भारतीय विचारधारा के प्रति उसके विरोध का एक यह भी मुख्य कारण रहा है कि उसने मात्र जीवन के सतरंगी कुहासे को उतना अधिक महत्व नहीं दिया है, बल्कि, उसे माया कह कर एक प्रकार से उसकी ओर निरस्ताह ही प्रकट किया है।

दूसरी विशेषता पश्चिमी विचारधारा की यह रही है कि उसने तर्क बुद्धि के मूल्यांकन को आँखों से कभी ओझल नहीं होने दिया है। उसने तर्क बुद्धि की सफलता को उसकी सामाजिक तथा लौकिक उपयोगिता में माना है और उसका प्रयोग ऐहिक, व्यक्तिगत तथा सामूहिक सुख की अभिवृद्धि के लिए किया है। पश्चिमी सस्कृति तर्क बुद्धि से इतनी अधिक प्रभावित रही है कि उसने धीरे-धीरे धर्म को भी उसके सूक्ष्म रहस्यमय तत्त्वों से विमुक्त कर उसे अधिकाधिक लौकिक तथा उपयोगी बनाने की चेष्टा की है और धार्मिक प्रतीकों अथवा प्रती-

कात्मक रूढि रीतियों को केवल अधविश्वास कह कर, धर्म को कुछ लौकिक तथा जीवनोपयोगी नैतिक नियमों के संयोजन में सीमित कर दिया है। कुछ विशिष्ट व्यक्तियों को छोड़कर जन साधारण के लिए पश्चिम में धर्मानुराग का अर्थ केवल व्यक्ति तथा समाज के लिए कल्याणकारी नैतिकता ही से रहा है। और भारतीय सस्कृति के प्रति पश्चिम के विचारकों का एक यह भी आक्षेप रहा है कि उसमें नैतिकता सदाचार अथवा पाप पुण्य की भावना पर उतना जोर नहीं दिया जाता है। इसका कारण यह है कि पश्चिमी विचारकों ने भारतीय सस्कृति पर केवल ऊपर ही ऊपर मोच विचार किया है। और इसमें सदेह नहीं कि भारतीय सस्कृति सदैव से उच्च से उच्चतम नैतिकता, सदाचार, आदर्शों तथा उदात्त व्यक्तित्वों की पोषक रही है। किंतु वह नैतिकता तक ही कभी सीमित नहीं रही है, मन के आ-व्यात्मिक आरोहण के लिए नैतिकता एक आवश्यक उच्च सोपान मात्र रही हैं। पश्चिमी सस्कृति आ-व्यात्मिकता को आध्यात्मिकता के लिए कभी पूर्ण रूप से ग्रहण नहीं कर सकी। जीवन के क्षेत्र में दृढ़ चरण रखे हुए वह आ-व्यात्मिक स्फुरणों के सौन्दर्य, माधुर्य तथा आनंद को केवल प्रशंसक मात्र रही है और आध्यात्मिक ऐश्वर्य का उपयोग उसने जीवन का भार वहन करने भर को किया है।

भारतीय सस्कृति का मूल मात्र आ-व्यात्मिकता रहा है और आध्यात्मिकता भी केवल आध्यात्मिकता के लिए। न धन न जन न च कामिनी के लिए, जो कि ऐहिक जीवन के अत्यंत आवश्यक उपादान हैं। किंतु इस प्रकार की आध्यात्मिकता का हम क्या अभिप्राय समझें ? इससे हमें यही समझना चाहिए कि भारतीय सस्कृति ने मनुष्य के अस्तित्व का पूर्ण रूप से अध्ययन किया है। उसने उसके मर्त्य तथा जीव रूप को ही सन्मुख रख कर उसके लिए जीवन धर्म की व्यवस्था नहीं बनाई है बल्कि उसने उसके शाश्वत अमर्त्य रूप की अभिव्यक्ति तथा विकास के लिए भी पथ निर्देश किया है। जो लोग भारतीय दृष्टिकोण के सबंध में केवल बाहरी ज्ञान रखते हैं उन्हें उसमें केवल अनेक संप्रदाय, मत, रूढि रीति, तप और साधना के नियम, योग, दर्शन आदि ऐसी अध विश्वास पूर्ण पुराणपथी वस्तुएं मिलती हैं कि वे उनको ऐहिक तथा लौकिक जीवन सबंधी उपयोगिता को शक्यक समझ नहीं पाते हैं। हम प्रायः एक जन्म में एक पीढ़ी के, अथवा

अधिक से अधिक तीन पीढ़ियों के जीवन को देख पाते हैं और वह जीवन वृत्त जिन मान्यताओं, दृष्टिकोणों, अभिरुचियों तथा परिस्थितियों को लेकर चलता है उन्हीं को सत्य मान लेते हैं। भारतीय दृष्टिकोण के अनुसार जीवन तत्व सदैव विकासशील रहा है और व्यक्ति के जीवन की स्थिति केवल बाह्य जीवन ही में नहीं उससे भी ऊपर अथवा परे शाश्वत परात्पर सत्य में मानी गई है। इस शाश्वत जीवन के लिए भारतीय संस्कृति ने अतर्मुखी पथ निर्धारित किया है। मनुष्य का पूर्ण विकास एक सुख सपन्न पूर्ण सामाजिकता ही में नहीं बल्कि मुक्त शांत आनंदमय अमरत्व की स्थिति प्राप्त करने में माना गया है और ऐसे व्यक्तियों ने जो इस स्थिति को प्राप्त कर सके हैं मानव समाज के समतल सत्य में भी बराबर नवीन मौलिक तथा उच्च गुणों का समावेश किया है। भारतीय संस्कृति जहाँ व्यक्तिवादी है वहाँ उनके लोकोत्तर व्यक्तित्व की रूप रेखाएँ ईश्वरत्व में मिल जाती हैं। किंतु यह कहना मिथ्या आरोप होगा कि भारतीय संस्कृति केवल व्यक्तिवादी ही रही है। उसने सामाजिक तथा लौकिक जीवन के महत्व को भी उसी प्रकार समझने की चेष्टा की है। और भिन्न भिन्न युगों की परिस्थितियों के आवार पर उसने अत्यंत उर्वर तथा उन्नत सामाजिक जीवन के आदर्श सामने रखे हैं और उन्हीं के अनुरूप लोक जीवन का निर्माण करने में भी वह अत्यंत सफल रही है। धर्म अर्थ काम सभी दिशाओं में उसका विकास तथा विस्तार अन्य संस्कृतियों की तुलना में अतुलनीय रहा है। उसके वर्णाश्रम को मौलिक व्यवस्था भी जीवन का सभी स्थितियों को सामने रखकर बनाई गई थी, अन्न भले ही अपने हास्युग में उसका स्वरूप विकृत हो गया हो।

किंतु फिर भी यह मानना ही पड़ेगा कि बाह्य जीवन की खोज तथा विजय में पश्चिमी प्रतिभा की विश्व सभ्यता को सबसे बड़ी देन रही है। भारतीय संस्कृति का लक्ष्य मुख्यतः अतर्जगत की खोज तथा उपलब्धि रही है और निःसंदेह भारतवर्ष अतर्जगत का सर्व श्रेष्ठ तथा सिद्ध वैज्ञानिक रहा है।

आज हम एक ऐसे युग में प्रवेश कर रहे हैं जब कि पूर्व और पश्चिम एक दूसरे की ओर बाँहें बढाकर एक नवीन मानवता के वृत्त में बँधने जा रहे हैं। आज की जीवन चेतना को पूर्व और पश्चिम में, ज्ञान और विज्ञान में, या

आ-यात्मिकता और भौतिकता में बॉटकर कुठित करना भविष्य की ओर आँखें बंद कर चलने के समान है। और इसी प्रकार भारतीय सस्कृति या पश्चिमी सस्कृति की दृष्टि से आज की मानवता के मुख को पहचानना, उसके लिए अन्याय करना है।

मनुष्य का भूत और वर्तमान ही उसे समझने के लिए पर्याप्त नहीं हैं। भावी आदर्श पर विभ्रित उसका चेहरा इन सबसे अधिक यथार्थ और इसी लिए अधिक सुंदर तथा उत्साह जनक है।

यदि पिछले युगों में, और आज भी, पश्चिम की सभ्यता तथा सस्कृति अधिक जीवन सक्रिय, क्षुब्ध, तथा सघर्ष प्रिय रही है और भारतवर्ष की सस्कृति अधिक अतश्चेतन, प्रशांत, अहिंसात्मक तथा बाहर से अल्प क्रियाशील अथवा जीवन अज्ञान, अग्र पश्चिम की सस्कृति बहिर्जड प्रकृति पर और पूर्व की अतः प्रकृति पर विजयी हुई है, अग्र पश्चिम की सस्कृति ने बाह्य का, वस्तु का, विविधता का या वैचित्र्य का और भारतीय सस्कृति ने अतस् का, एकता का, केवल का या परम का अधिक अध्ययन मनन तथा चिंतन किया है तो आने वाली विश्व सभ्यता और मानव सस्कृति अपने निर्माण में इन दोनों का उपयोग कर अधिक सुंदर स्वस्थ संपन्न तथा भावी मानवता की एकता में नवीन विविधता और उसके पिछले संस्कारों की विविधता में नवीन एकता के दर्शन कर एक ऐसे व्यापक संस्कृति के वृत्त में प्रवेश कर सकेगी जो भारतीय भी होगा और पश्चिमी भी, और इन दोनों को आत्मसात् और अतिक्रम कर इनसे कहीं अधिक महत्, मोहक, मानवीय तथा अपनी पूर्णकाम लौकिकता में अलौकिक भी।

भाषा और संस्कृति

आजकल जो अनेक समस्याएँ हमारे देश के सामने उपस्थित हैं उनमें भाषा का प्रश्न भी अपना विशेष महत्व रखता है। इधर पत्र-पत्रिकाओं में किसी न किसी रूप में इसकी चर्चा होती रहती है और इस सब में अनेक सुभाव भी देखने को मिलते हैं। इस प्रश्न के सभी विवादपूर्ण पहलू लोगों के सामने आ गए हैं और उन पर यथेष्ट प्रकाश भी डाला जा चुका है।

इस समय हमें अत्यंत धीरज, साहस तथा सद्भाव से काम करने की आवश्यकता है। भाषा मनुष्य के हृदय की कुजी है, और किसी भी देश या राष्ट्र के सगठन के लिए एक अत्यंत सबल साधनो में से है। विश्व-मानवता का मानसिक सगठन भी भाषा ही के आधार पर किया जा सकता है। भाषा हमारे मन का परिधान या लिबास है। उसके माध्यम से हम अपने विचारों, आदर्शों, सत्य मिथ्या के मानों तथा अपनी भावनाओं एवं अनुभूतियों को सरलता पूर्वक व्यक्त कर एक दूसरे के मन में वाहित करते हैं। भाषा, संस्कृति ही की तरह, कोई स्वभावज सत्य नहीं, एक सगठित वस्तु है, जो विकास-क्रम द्वारा प्राप्त तथा परिष्कृत होती है। अगर हमारे भीतर भाषा का स्वरूप सगठित नहीं होता तो हम जो कुछ शब्द ध्वनियों या लिपि-सकेतों द्वारा कहते हैं, और अपनी चेतना के जिन सूक्ष्म भावों का अथवा मन के जिन गुणों का परस्पर आदान-प्रदान करना चाहते हैं वह सब संभव तथा सार्थक नहीं होता।

इस दृष्टिकोण से जब हम अपने युग तथा देश की परिस्थितियों पर विचार करते हैं तो हमें यह समझने में देर नहीं लगती कि अपने देश की जनता में उसके विभिन्न वर्गों और सम्प्रदायों में एकता स्थापित करने के लिए तथा अपने राष्ट्रीय जीवन को सशक्त, संयुक्त एवं संगठित बनाने के लिए हमें एक भाषा के माध्यम की नितांत आवश्यकता है, जिसका महत्व किसी भी दूसरे तर्क या विवाद से घटाया नहीं जा सकता। यह ठीक है कि हमारी सभी प्रांतीय भाषाएँ यथेष्ट उन्नत हैं, उनका साहित्य पर्याप्त विकसित है और वे अपने प्रांतों के राज-काज को संभाल सकती हैं। किंतु राष्ट्र-भाषा के प्रचार तथा अभ्युदय से

प्रातीय भाषाओं के विकास में किसी प्रकार की क्षति या बाधा पहुँच सकती है इस प्रकार का तर्क समझ में नहीं आता। वास्तव में राष्ट्रभाषा या एक भाषा का प्रश्न अगली पीढ़ियों का प्रश्न है। आज की पीढ़ी के हृदय में मध्ययुगों की इतनी विकृतियाँ और सकीर्णताएँ अभी अवशेष हैं कि हम छोटे-मोटे गिरोहों, संप्रदायों, वादों और मतों में बँटने की अपनी हास युग की प्रवृत्तियों को छोड़ ही नहीं सकते। विदेशी शासन के कारण हमारी चेतना इतनी विकीर्ण तथा पराजित हो गई है कि हम अपने सामाजिक उत्तरदायित्व को ठीक-ठीक समझ ही नहीं सकते और अपने स्वार्थों से बाहर, एक सबल सतुलित राष्ट्रीय संगठन के महत्व को और हमारा ध्यान ही नहीं जाता। अगली पीढ़ियों अपनी नवीन परिस्थितियों के कारण राष्ट्रीय आदर्शों के गौरव के प्रति अधिक जाग्रत और प्रबुद्ध हो सकेंगे, इसमें संदेह नहीं। उनके हृदयों में अधिक स्फूर्ति होगी, रक्त में नवीन जीवन, तथा प्राणों में अदम्य उत्साह एवं शक्ति। वे अपनी प्रातीय भाषा के साथ राष्ट्रभाषा के वातावरण में भी बढ़ेंगी और उसे भी आसानी से सीख लेगी।

आज तक हम सात समुद्र पार की विदेशी भाषा को तोते की तरह रट कर साक्षर तथा शिक्षित होने का अभिमान ढोते आये हैं। तब प्रातीय भाषाओं के जीवन का प्रश्न हमारे मन में नहीं उठता था। आज जब राजकाज में अंग्रेजी का स्थान हिन्दी ग्रहण करने जा रही है तब प्रातीय भाषा-भाषियों का विरोध हठधर्मी की सतह पर पहुँच गया है। धार्मिक सांप्रदायिकता के जाल से मुक्त होकर अब हम भाषा-सम्बन्धी सांप्रदायिकता के दलदल में डूबने जा रहे हैं।

सौभाग्यवश हमारी सभी प्रातीय भाषाओं की जननी सस्कृत भाषा रही है। दक्षिणी भाषाओं में भी सस्कृत के शब्दों का प्रचुर मात्रा में प्रयोग बढने लगा है। उत्तर भारत की भाषाएँ तो विशेष रूप से सस्कृत के सौष्ठव, ध्वनि सौन्दर्य तथा उसकी चेतना के प्रकाश से अनुप्राणित तथा जीवित हैं। अगर हम अपनी हठधर्मी से लड़ सके तो मुझे कोई कारण नहीं दीखता कि क्यों हम आज हिन्दी को राष्ट्रभाषा के रूप में एकमत होकर स्वीकार कर उसे वास्तविकता में परिणत न कर सके। अन्य प्रातीय भाषाओं की तुलना में राशि (जनसंख्या) तथा गुण (सरलता, सुबोधता, उच्चारण सुविधा आदि) की दृष्टि से भी हिन्दी का

स्थान विशेष महत्वपूर्ण तथा प्रमुख है ।

हिन्दी उर्दू का प्रश्न प्रादेशिक भाषाओं के प्रश्न से कुछ अधिक जटिल तथा विवादपूर्ण है । एक तो दोनों की जनक-भाषाएँ आमूल भिन्न हैं । हिन्दी संस्कृत की सतान है, उर्दू फारसी और अरबी की । फिर अभी हम दुर्भाग्यवश जिस प्रकार हिन्दू और मुस्लिम सम्प्रदायों में विभक्त हैं, हमारे सांस्कृतिक दृष्टिकोणों में भी सामंजस्य स्थापित नहीं हो पाया है । फलतः हिन्दी और उर्दू को भी हम दो विभिन्न संस्कृतियों की चेतनाओं तथा उपादानों की वाहक मानने लगे हैं । पर यह पुरानो दुनियाँ का इतिहास है । ससार में आज सभी जातियों वगो, समूहों या सम्प्रदायों में धार्मिक, नैतिक, सांस्कृतिक, आर्थिक, राजनैतिक आदि अनेक प्रकार की विरोधी शक्तियों का संघर्ष देखने को मिलता है जो आगे चल कर आनेवाली दुनिया में अधिक व्यापक सामंजस्य ग्रहण कर सकेगा और मनुष्य को मनुष्य के अधिक निकट ले आएगा । भिन्न-भिन्न समूहों की अतश्चेतना के सगठनों में साम्य, सद्भाव तथा एकता स्थापित हो जाएगी । इसे अनिवार्य तथा अवश्यमावी समझना चाहिए ।

हमें हिन्दी उर्दू को एक ही भाषा के—उसे आप उत्तर प्रदेश की भाषा कह लें—दो रूप मानने चाहिये । दोनों एक ही जगह फूली-फली हैं । दोनों के व्याकरण में, वाक्यों के गठन, संतुलन तथा प्रवाह आदि में पर्याप्त साम्य है—यद्यपि उनके ध्वनि-सौन्दर्य में विभिन्नता भी है ! साहित्यिक हिन्दी तथा साहित्यिक उर्दू एक ही भाषा की दो चोटियाँ हैं, जिनमें से एक अपने निखार में संस्कृत प्रधान हो गई हैं, दूसरी फारसी-अरबी प्रधान । और उनका बीच का मोल-चाल का स्तर ऐसा है जिसमें दोनों भाषाओं का प्रवाह मिलकर एक हो जाता है । हिन्दी उर्दू के एक होने में बाधक वे भीतरी शक्तियाँ हैं जो आज हमारे धार्मिक, सांप्रदायिक, नैतिक आदि संकीर्णताओं के रूप में हमें विच्छिन्न कर रही हैं । भविष्य में हमारे राष्ट्रीय निर्माण में जो सांस्कृतिक, आर्थिक तथा राजनीतिक शक्तियाँ काम करेंगी वह बहुत हद तक इन विरोधों को मिटाकर दोनों सम्प्रदायों को अधिक उन्नत और व्यापक मनुष्यत्व में बाँध देंगी । भीतरी कारण नहीं रहेंगे अथवा पगु हो जाएंगे ।

इस समय हमारा चेतन मानव-प्रयास इस दिशा में केवल इतना ही हो सकता है कि हम दोनों भाषाओं को मिलाने के लिए एक वास्तविक आधार प्रस्तुत कर सकें। वह आधार इस समय स्थूल ही आधार हो सकता है—और वह है नागरी लिपि। सरकार को हिंदी-उर्दू भाषियों के लिए, राज-काज में, एक ही लिपि को स्वीकार कर उसका प्रचार करना चाहिए। यही नीति हमारे शिन्हा-केन्द्रों की भी होनी चाहिए। हमें इस समय भाषा के प्रश्न को बलपूर्वक सुलभाने का प्रयत्न नहीं करना चाहिए। केवल लिपि के आधार पर जोर देना चाहिए। यह कहने की आवश्यकता नहीं कि नागरी लिपि उर्दू से ही नहीं सारा की सभी लिपियों से शायद अधिक सरल, सुबोध तथा वैज्ञानिक है और उसमें समयानुकूल छोटे-मोटे परिवर्तन आसानी से हो सकते हैं।

भाषा का सूक्ष्म जीवन लिपि का आधार पाकर अपनी रक्षा अपने आप कर सकेगा। उसमें आने वाली पीढ़ियाँ अपने जीवन के रक्त से, अपनी प्रीति के आनंद से तथा स्वप्नों के सौंदर्य से सामजस्य प्रदान कर सकेगी। वह मेल अधिक स्वाभाविक नियमों से संचालित होगा। आज हम बलपूर्वक हिन्दुस्तानी के रूप में दोनों को मिलाने का कृत्रिम और कुरूप प्रयत्न कर रहे हैं। यह हमें कही नहीं ले जाएगा। क्योंकि ऐसे सचेष्ट प्रयत्न किन्हीं आंतरिक नियमों के आधार पर ही सफल हो सकते हैं। ऐसे बाहरी प्रयत्नों से हम भाषा का व्यक्तित्व, उसका सौष्टव तथा सौंदर्य बनाने के बदले बिगाड़ ही देंगे। भारतवर्ष के अन्य प्रांतों की भाषाओं के जीवन को सामने रखते हुए मैं सोचता हूँ हिंदी-उर्दू का मेल सस्कृत के ध्वनि-सौंदर्य, रुचि-सौष्टव तथा व्यक्तित्व के आधार पर ही सफल हो सकेगा, जिसमें अधिकाधिक मात्रा में बोलचाल के लोक प्रचलित तद्भव शब्दों का समावेश किया जा सकता है। किंतु सचेष्ट प्रयत्नों के अलावा भाषा का अपना भी जीवन होता है और आनेवाली पीढ़ियाँ नवीन विकसित परिस्थितियों के आलोक में भाषा को किस प्रकार सँवारेंगी यह अभी किसी गणित के नियम से नहीं बतलाया जा सकता।

सांस्कृतिक आंदोलन

आज का विषय है 'सांस्कृतिक आन्दोलन,—क्या, कैसा—इससे हमारा अभिप्राय है, क्या हमें एक सांस्कृतिक आन्दोलन की आवश्यकता है ? इस युग में जिस प्रकार राजनीतिक, आर्थिक आन्दोलन लोक-जीवन की आवश्यकताओं की पूर्ति कर रहे हैं क्या हमें उसी तरह एक सांस्कृतिक आन्दोलन भी चाहिए, जो हमारे युग की समस्याओं का समाधान करने में सहायक हो ? और अगर चाहिए तो उसके आधार क्या हो, उसे किन मान्यताओं को अपनाकर चलना चाहिए ?

शायद 'आन्दोलन' शब्द हमारे अभिप्राय को प्रकट करने के लिए अधिक उपयुक्त नहीं। वह आज के लघुपूर्ण वातावरण में अधिक आन्दोलित लगता है। हमें कहना चाहिए शायद 'संचरण'—सांस्कृतिक संचरण, जिससे सृजन और निर्माण किं वनि अधिक स्पष्ट होकर निकलती है।—बाहरी दृष्टि से देखने में उपर्युक्त विषय—सांस्कृतिक आन्दोलन,—क्या, कैसा ?—ऐसा जान पड़ता है कि हम लोग यहाँ किसी प्रकार का बौद्धिक व्यायाम करने के लिए अथवा तार्किक दाँव-पैच दिखाने के लिए एकत्र हुए हैं। पर ऐसा नहीं है। मेरा विनम्र विचार है कि हमें सस्कृति जैसी महत्वपूर्ण वस्तु को, जिसका सम्बन्ध मनुष्य के अन्तरतम विश्वासों, श्रद्धाओं, आदर्शों, तथा सत्य शिव और सुन्दर के सिद्धान्तों से है—केवल मन या बुद्धि के धरातल पर ही नहीं परखना चाहिए। उसका सम्बन्ध मनुष्य की अन्तर्चेतना से, उसकी गम्भीरतम अनुभूतियों, उसके अन्तर्मन के सहजबोध तथा रहस्य प्रणयों से भी है। हम मनुष्य के मन और बुद्धि की सीमाओं से अच्छी तरह परिचित हैं। सस्कृति क्या है, इस पर एक महान् प्रथ ही लिखा जा सकता है और फिर भी उसके साथ यथेष्ट न्याय नहीं हो सकता। अभी मैं अन्तर्चेतना, अन्तर्विश्वास और सहजबोध के बारे में जो कह चुका हूँ उनके अस्तित्व के बारे में भी कोई बौद्धिक प्रमाण नहीं दिया जा सकता।

संस्कृति के आधारों तथा मान्यताओं की बात भी मुझे कुछ ऐसी ही लगती है। बुद्धि का प्रकाश तो किमी दूर तक सभी सूक्ष्म से सूक्ष्म विषयों पर डाला जा सकता है, पर हमें बुद्धि के निर्णय को आखिरी हद या अन्तिम सीमा नहीं मान लेनी चाहिए। उससे भी प्रबल और पूर्ण साधन मनुष्य के भीतर ज्ञान प्राप्ति अथवा सत्य बोध के लिए बतलाए जाते हैं।

मेरे विचार में किसी भी सांस्कृतिक आन्दोलन या साम्प्रदायिक संस्था का यह उद्देश्य होना चाहिए कि वह मनुष्य की सृजनशील प्रवृत्ति को उसकी बुद्धि के ऊपर स्थान दे और उसे मानव हृदय में जाग्रत कर उसके विकास के लिए उपयुक्त साधन और वातावरण प्रस्तुत करे। जहाँ मनुष्य स्वयं स्रष्टा बन जाता है वहाँ उसका अन्तरतम चेतन व्यक्तित्व सक्रिय हो जाता है—उसे सौन्दर्य, आनन्द और नृति का अनुभव होने लगता है। जीवन का अन्वेषण और मन का कुहासा छिन्न-भिन्न होने लगता है। वह जीवन और उसका उत्तरदायित्व अपने ऊपर लेकर उसका अपने अनुकूल तथा समाज और युग के अनुरूप निर्माण एवं सृजन करने लगता है। वह प्रकृति और स्वभाव का अग्र ही न रह कर उनका द्रष्टा और स्रष्टा भी बन जाता है।

मनुष्य के अज्ञान, विश्वास तथा भीतरी आस्थाओं के समर्थन में मैं इन थोड़े से शब्दों में संकेत भर रहा हूँ। वैसे हमारा युग विज्ञान का युग कहलाता है—जिसका अर्थ है भूत विज्ञान का युग। विज्ञान शब्द मनोविज्ञान, अन्तर्विज्ञान, आत्मविज्ञान आदि जैसे सूक्ष्म दर्शन विषयों के लिए भी प्रयुक्त होता है, लेकिन इस युग में हमने विज्ञान द्वारा चेतना के निम्नतम धरातल पर ही—जिसे पदार्थ या भूत कहते हैं—अधिक प्रकाश डाला है। भाप, विजली जैसी अनेक भौतिक रासायनिक शक्तियाँ पर अपना आधिपत्य जमा लिया है। जिसका परिणाम यह हुआ कि मानव जीवन की भौतिक एवं आधुनिक अर्थ में सामाजिक परिस्थितियाँ अधिक सक्रिय और सशक्त हो गई हैं। जीवन की इन सबल बाह्य गतियों का नए दृग से सगठन करने के लिए आज ससार में नवीन रूप से राजनीतिक आर्थिक आन्दोलनों का प्रादुर्भाव, लोकशक्तियों का संघर्ष, तथा महायुद्धों का हाहाकार बढ़ रहा है। ये राजनीतिक आर्थिक आन्दोलन

हमारी पार्थिव सत्ता के विप्लव और विस्फोट हैं। वस्तु सत्ता का स्वभाव ही ऐसा है, इसलिए इनकी अपने स्थान पर उपयोगिता भी सिद्ध ही है। फलतः आज हमारा पदार्थ जीवन भौगोलिक दृष्टि से, मुख्यत तीन विभागों में विभक्त हो गया है। एक ओर पूँजीवादी राष्ट्र हैं, दूसरी ओर साम्यवादी रूस, तथा तीसरी ओर हिन्दुस्तान जैसे अन्य छोटे बड़े देश जिनका निर्माणकाल अभी प्रारम्भ ही हुआ है या नहीं हुआ है और जो उपर्युक्त दोनों सशक्त सगठनों के भले बुरे परिणामों से प्रभावित तथा सन्नत है। हमें तीसरे विश्वयुद्ध की अस्पष्ट गर्जन अभी से सुनाई देने लगी है जो सम्भवतः अगु-युद्ध होगा।

ऐसी अवस्था में हम अनुभव करते हैं कि मानव जाति को इस महा विनाश से बचाने के लिए हमें आज मनुष्य चेतना के ऊर्ध्व स्तरों को भी जाग्रत तथा सक्रिय बनाना है, जिससे आज की विश्व परिस्थितियों में सतुलन पैदा किया जा सके, और लोक-जीवन के इस बहिर्गत प्रवाह के लिए एक अन्तर्मुख स्रोत भी खोलना है जिससे जीवन की मान्यताओं के प्रति उसका दृष्टिकोण और व्यापक बन सके। आधुनिक भौतिकवाद मुझे, मध्ययुगीय भारतीय दार्शनिकों के आत्मवाद की तरह, अपने युग के लिए एकांगी तथा अधूरा लगता है। मानव जीवन के सत्य को अखण्डनीय ही मानना पड़ेगा, उसके टुकड़े नहीं किए जा सकते। मैं सोचता हूँ मनुष्य की चेतना सत्ता, मन और पदार्थ के स्तरों में नवीन विश्व परिस्थितियों के अनुरूप समन्वय एवं सतुलन स्थापित करने के उद्देश्य से जो भी प्रयत्न सम्भव हों उन्हें हमें नवीन साम्प्रतिक संचरण के रूप में ही अप्रसर करना होगा। क्योंकि संस्कृति का संचरण न राजनीति की तरह समतल संचरण हैं न धर्म और अध्यात्म की तरह ऊर्ध्व संचरण। वह इन दोनों का मध्यवर्ती पंथ है और मानव जीवन की बाहरी और भीतरी दोनों गतियों, प्रवृत्तियों एवं क्रियाओं का उसमें समावेश रहता है। मनुष्य की सृजनात्मिक वृत्ति को उसमें अधिक सम्पूर्ण प्रसार मिलता है।

ऐसे आन्दोलन द्वारा हम पिछले धर्मों, आदर्शों, और संस्कृतियों में अस्पष्ट रूप से प्रतिबिम्बित मानव चेतना के अन्तर-सौंदर्य को अधिक परिपूर्ण रूप से प्रस्फुटित कर सकेंगे, और उसे जाति श्रेणी सम्प्रदायों से मुक्त एक नवीन

मानवता में ढाल सकेंगे। जहाँ तक मान्यताओं का प्रश्न है मेरी समझ में मानवीय एकता ही हमारे जीवन-मानों की आधार बननी चाहिए। जो आदर्श अथवा विचार-धाराएँ मनुष्य की एकता के विरोधी हों या उसके पक्ष में बाधक हों उनका हमें परित्याग करना चाहिए, और जो उसकी सिद्धि में सहायक हों उनका पोषण करना चाहिए। मानव एकता के सत्य को हम मनुष्य के भीतर से ही प्रतिष्ठित कर सकते हैं, क्योंकि एकता का सिद्धांत अन्तर्जीवन या अन्तर्चेतना का सत्य है। मनुष्य के स्वभाव, मन और बहिर्जीवन में सदैव ही विभिन्नता का वैचित्र्य रहेगा। इस प्रकार हम भिन्न जातियों और देशों की विशेषताओं की रक्षा करते हुए भी मनुष्य को एक आन्तरिक एकता के स्वर्णपाश में बाँध सकेंगे। आज के विरोधों से रहित एक अन्तःसंगठित मनुष्यता का निर्माण कर सकेंगे जिसके चेतना, मन और प्राणों के स्तरों में अधिक सम्पूर्ण सतुलन होगा। जो अन्तर्जीवन की अभीप्साओं और बहिर्जीवन के उपभोग में एकता समन्वय स्थापित कर सकेंगे और जिसका दृष्टिकोण जीवन की मान्यताओं के प्रति अधिक ऊर्ध्व, व्यापक तथा गम्भीर हो जाएगा।

सांस्कृतिक चेतना

(अभिभाषण का अंश)

आज जब साहित्य, संस्कृति तथा कला की अन्तःशुभ्र सूक्ष्म पुकारों बाह्य जीवन के आडम्बर तथा राजनीतिक जीवन के कोलाहल में प्रायः डूब-सी रही हैं, आप लोगों का इस सांस्कृतिक समारोह में सम्मिलित होना विशेष महत्त्व रखता है। इससे हमें जो आशा, उत्साह, जो स्फूर्ति और प्रेरणा मिल रही है, वह शब्दों में व्यक्त नहीं की जा सकती। आप का अमूल्य सहयोग मनुष्य की उस अन्तर्जीवन की आकाक्षा का द्योतक है, जिसके अभाव में आज के युग की बाहरी सफलता अपने ही खोखलेपन में अधूरी तथा असम्पूर्णा रह गई है।

किसी भी देश का साहित्य उसकी अन्तर्चेतना के सूक्ष्म सगठन का द्योतक है : वह अन्तःसगठन जीवन-मान्यताओं, नैतिक शील, सौन्दर्य-बोध, रुचि, सत्कार आदि के आदर्शों पर आधारित होता है। आज के सत्क्रांति काल में जब कि एक विश्वव्यापी परिवर्तन तथा केन्द्रीय विकास की भावना मानव-चेतना को चारों ओर से आक्रांत कर उसमें गम्भीर उथल-पुथल मचा रही है, किसी भी साहित्यिक अथवा सांस्कृतिक संस्था का जीवन कितना अधिक कटक-कीर्ण तथा कष्टसाध्य हो सकता है, इसका अनुमान आप-जैसे सद्बुद्ध मनीषी एवं विद्वान सहज ही लगा सकते हैं। इन आधिभौतिक, आधिदैविक काठनाइयों को सामने रखते हुए मेरा यह कहना अनुचित न होगा कि यह सांस्कृतिक आयोजन आज के युग की उन विराट् स्वप्न-सभावनाओं के स्वल्प समारंभों में से एक है, जो आज पिछली सध्याओं के पलनों में भूलती हुई अनेक दिशाओं में, अनेक प्रभातों की नवीन सुनहली परछाँइयों में जन्म ग्रहण करने का तुच्छ प्रयास कर रही हैं। ऐसे समय हम अपने गुरुजनों का आशीर्वाद तथा पथ-प्रदर्शन चाहते हैं। अपने समवयस्कों तथा सहयोगियों से स्नेह और सद्भाव चाहते हैं, जिससे हम अपने महान् युग के साथ पैंग भरते हुए आने वाले क्षितिजों के प्रकाश को छू सकें। आप जैसे विद्वद्जनों के साथ हमें विचार-विनिमय तथा साहित्यिक आदान-प्रदान करने का अपूर्व संयोग मिल सके, यही हमारे इस अनुष्ठान का उद्देश्य, इस साहित्यिक पर्व का अभिप्राय है। जिसमें

हम अपने समवेत हृदय-स्गन्दन में पिछले युगों की चेतना को थपकी देते हुए और अपनी सांस्कृतिक शिराओं में नवीन युग की गत्यात्मकता को प्रवाहित करते हुए, अपने सम्मिलित व्यक्तित्व में पिछले आदर्शों का वैभव तथा नवीन जागरण के आलोक को मूर्तिमान करने का प्रयत्न करना चाहते हैं ।

आज के साहित्यिक अथवा कलाकार की बाधाएँ व्यक्तिगत से भी अधिक उसके युग पथ की बाधाएँ हैं । आज मानव-जीवन बहिरतर की अव्यवस्था तथा विश्वखलता से पीडित है । हमारा युग केवल राजनीतिक आर्थिक क्रांति का ही युग नहीं, वह मानसिक तथा आध्यात्मिक विप्लव का भी युग है । जीवन-मूल्यों तथा सांस्कृतिक मान्यताओं के प्रति ऐसा घोर अविश्वास तथा उपेक्षा का भाव पहिले शायद ही किसी युग में देखा गया हो । वैसे सभ्यता के इतिहास में समय-समय पर अनेक प्रकार के राजनीतिक तथा आध्यात्मिक परिवर्तन आए हैं, किन्तु, वे एक दूसरे से इस प्रकार सबद्ध होकर शायद ही कभी आए हों । आज के युग की राजनीतिक तथा सांस्कृतिक चेतनाएँ धूप-छाँह की तरह जैसे एक दूसरे से उलभ गई हैं । मानव-चेतना की केन्द्रीय धारणाओं तथा मौलिक विश्वासों में शायद ही कभी ऐसी उथल-पुथल मची हो । आज विश्व-सत्ता की समस्त भीतरी शक्तियाँ तथा बाहरी उपादान परस्पर विरोधी शिविरो में विभक्त होकर लोक-जीवन के क्षेत्र में घोर अशान्ति तथा मानवीय मान्यताओं के क्षेत्र में विकट अराजकता फैला रहे हैं । आज अध्यात्म के विरुद्ध भौतिकवाद, ऊर्ध्वचेतन अति-चेतन के विरुद्ध उपचेतन अवचेतन, दर्शन के विरुद्ध विज्ञान, व्यक्तिवाद के विरुद्ध समूहवाद एवं जनतंत्र के विरुद्ध पूँजीवाद खड़े होकर मानवजीवन में एक अधिविश्व-क्रांति तथा अतर्गत असगति का आभास दे रहे हैं । मनुष्य का ध्यान स्वतः ही एक व्यापक अन्तर्मुख विकास तथा बहिर्मुख समन्वय की ओर आकृष्ट हो रहा है । आज अनुष्य की चेतना नए स्वर्गों, नए पातालों तथा नई ऊँचाइयों नई गहराइयों को जन्म दे रही है । पिछले स्वर्ग नरक, पिछली पाप-पुण्य तथा सद्-असद् की धारणाएँ एक दूसरे से टकराकर विकीर्ण हो रही हैं । आज मनुष्य की अहता का विधान अपने ज्योति-तमस् के ताने-बाने सुलभाकर विकसित रूप धारण कर रहा है । मानव कल्पना नवीन चेतना के सौन्दर्य-बोध को ग्रहण करने

की चेष्टा कर रही है। ऐसे महान् युग में जब एक नवीन सांस्कृतिक सचरण-वृत्त का उदय हो रहा है, जब आध्यात्मिकता तथा भौतिकता मानव चेतना में नया सामंजस्य खोज रही हैं, जब आदि ज्योति एव आदिम अन्धकार, जो अभी जीवन मान्यताओं में नहीं बंध सके हैं, मनुष्य के अन्तर्जगत् में अख-मिचौनी खेल कर नवीन मूल्यों को अंकित कर रहे हैं, जब चेतना की नवीन चोटियों की ऊँचाइयों जीवन की नवीनतम अतल खाइयों में सतुलन भरने की चेष्टा कर रही हैं—ऐसे युग में सामान्य बुद्धिजीवी तथा सृजनप्राण साहित्यिक के लिए बहिरतर की इन जटिल गुत्थियों को सुलभ्ताकर नवीन भावभूमि में पदार्पण करना अत्यन्त दुबोध तथा दुसाध्य प्रतीत हो रहा है। इसीलिए आज यदि कोई स्वप्न-स्रष्टा चेतना के ऊर्ध्वमुख रूपहले आकाशों के नीरव प्रसारों में खो गया है तो कोई जावन के बाह्यतम प्रभावों के सौन्दर्य में उलभकर कला की सतरंगी उड़ानों में फँस गया है।

किन्तु, हम इस प्रकार के वाद-विवादों, अतिवादों तथा कट्टरपथी सकीर्णताओं के दुष्परिणामों से मुक्त रहकर सहज बोध तथा सहज भावना का पथ पकड़ना चाहते हैं जो व्यापक समन्वय का पथ है। ऐसा समन्वय जो कोरा बौद्धिक ही न हो, किन्तु जिसमें जीवन, मन, चेतना के सभी स्तरों की प्रेरणाएँ सजीव सामंजस्य ग्रहण कर सकें, जिसमें बहिरतर के विरोध एक सक्रिय मानवीय सतुलन में बंध सकें। हम साहित्यकारों की सृजन-चेतना के लिए उपयुक्त परिवेश का निर्माण करना चाहते हैं, जिससे उनके हृदय का स्वप्न सचरण वास्तविकता की भूमि पर चलना सीख कर स्वयं भी बल प्राप्त कर सकें और वास्तविकता के निर्मम कुरूप वक्ष पर अपने पद-चिह्नों का सौन्दर्य भी अंकित कर सकें। हम परिस्थितियों की चेतना को अधिकाधिक आत्मसात् कर उसके मुख पर मानवीय सवेदना की छाप लगाने तथा उसे मानवीय चरित्र में ढालने में विश्वास करते हैं।

आज के सक्रांति-युग में हम मानवता के विगत गम्भीर अनुभवों, वर्तमान सघर्ष के तथ्यों तथा भविष्य की आशाप्रद संभावनाओं को साथ लेकर, युवकचित अदम्य उत्साह तथा शक्ति के साथ सतत जागरूक रह कर, नव निर्माण के पथ पर, सब प्रकार की प्रतिक्रियाओं से जूझते हुए असंदिग्ध गति से बराबर आगे

बढना चाहते हैं, जिसके लिए हमारे गुरुजनों के अशीर्वाद की छत्रच्छाया, तथा सहयोगियों की सद्भावना का सबल अत्यन्त आवश्यक है। जिससे हम सब के साथ सत्य-शिव-सुन्दरमय साहित्य की साधना भूमि पर, ज्योति-प्रीति-आनन्द की मगलवृद्धि करते, सुन्दर से सुन्दरतर एव शिव से शिवतर की ओर अग्रसर होते हुए, निरन्तर अधिक से अधिक प्रकाश, व्यापक से व्यापक कल्याण तथा गहन से गहन सत्य का सग्रह करते रहे।

हिन्दी हमारे लिये नवीन सभावनाओं की चेतना है, जिसे वाणी देने के लिये हमें सद्बल स्वरो, लाखों लेखनी तथा करोड़ों कठ चाहिए। उसके अभ्युदय के रूप में हम अपने साथ समस्त मनुष्य जाति का अभ्युदय पहचान सकेंगे। उसके निर्माण में सलग्न होकर हम समस्त लोक-चेतना का निर्माण कर सकेंगे। उसको संवार-शृंगार कर हम नवीन मानवता के सौंदर्य को निखार सकेंगे। जिस विराट् युग में हिन्दी की चेतना जन्म ले रही है, उसका किंचित् आभास पाकर यह कहना मुझे अतिशयोक्ति नहीं लगता कि हिन्दी को सम्पूर्ण अभिव्यक्ति देना एक नवीन मनुष्यत्व को अभिव्यक्ति देना है। एक महान् अन्तर्मूक सगीत के असंख्य स्वरो की तरह आज हम समस्त साहित्यकारों, कलाकारों तथा साहित्यिक संस्थाओं का हृदय से अभिनन्दन करते हैं और आशा करते हैं कि हमारे प्राणों भावनाओं तथा विचारों का यह मुक्त समवेत आदान-प्रदान युग मानवता के समागम को तथा मानव हृदयों के सगम को अधिकाधिक सार्थकता तथा चरितार्थता प्रदान कर सकेगा।

धरती की चेतना आज नवीन प्रकाश चाहती है, वह प्रकाश मानव आत्मा की एकता का प्रकाश है। धरती की चेतना आज नवीन सौंदर्य चाहती है, वह सौंदर्य मानवचेतना के सर्वांगीण जागरण का सौंदर्य है। धरती की चेतना आज नवीन पवित्रता चाहती है, वह पवित्रता मनुष्य के अन्तर्मुख तप तथा बहिर्मुख साधना की पवित्रता है। धरती की चेतना आज नवीन वाणी चाहती है और वह वाणी मानव उर में विकसित हो रही विश्व-प्रेम की वाणी है। आज की साहित्यिक संस्था मानवता के अन्तरतम सम्मिलन का सृजन तीर्थ है। इस सृजन-तीर्थ पर एक बार मैं फिर आप मानव-देवो का हृदय से स्वागत करता हूँ।

कला और संस्कृति

[अभिभाषण का अंश]

मैं स्वतंत्र भारत के नवयुवक कलाकारों का स्वागत करता हूँ। मैं उनकी आँखों में सौन्दर्य के स्वप्न, उनके हृदय की धड़कन में संस्कृत भावनाओं का संगीत और उनके सुदूर मुखों पर मनुष्यत्व के गौरव की झलक देखना चाहता हूँ।

आप बुद्धिजीवी तथा कलाकार हैं। आपका क्षेत्र भीतर का क्षेत्र है, आपको सूक्ष्म का परिचालन करना है। आपको विकसित मस्तिष्क के साथ संस्कृत हृदय की भी आवश्यकता है। विकसित मस्तिष्क से मेरा अभिप्राय युग के प्रति प्रबुद्ध, विश्व जीवन की समस्याओं के प्रति जागरूक मन से है, और संस्कृत हृदय से मेरा प्रयोजन उस हृदय से है जिसमें राग-द्वेष आदि जैसी विरोधी वृत्तियों में मनन तथा साधना द्वारा सतुलन आ गया हो तथा जो नवीन सांस्कृतिक चेतना के प्रति उद्बुद्ध हो। ऐसा सतुलन साधारण लोकजीवन से ऊँचे ही स्तर पर स्थापित किया जा सकता है और परिस्थितियों की चेतना से ऊपर उठने के लिए एक कला-जीवी सौन्दर्य स्रष्टा को प्रारंभ में स्वस्थ अभ्यासों, उन्नत संस्कारों एवं विकसित रूचियों के प्रभावों की आवश्यकता होती है।

मनुष्य के विन्यास में जहाँ मनका स्तर है वहाँ एक प्राणों का भी स्तर है। यह हमारी लालसाओं, आवेगों, प्रवृत्तियों, भावना आशा स्वप्न आदि का स्तर है और यही शक्ति का भी स्तर है। महान् कलाकारों में स्वभावतः ही प्राण-शक्ति का अधिक प्रवाह तथा प्रसार देखने को मिलता है। यह प्राण शक्ति शीघ्र ही हमारे अभ्यासों तथा रूचियों का स्वरूप धारण कर लेती है। अतः एक कलाकार के लिए यह अत्यंत आवश्यक है कि वह किसी मत या वाद के प्रभाव से अथवा तीव्र राग-विराग के कारण विशेष अभ्यासों की सीमाओं के भीतर न बंध जाय। उसे सदैव मुक्त-हृदय, संवेदनशील तथा ग्रहणशील बना रहना

चाहिए और अपने प्राणा के आवेष्टन को परिष्कृत कर उसे सौन्दर्यग्राही, ऊर्ध्व-गामी बनाकर द्रोप-क्रोध आदि की निम्न वृत्तियों से ऊपर उठाना चाहिए । जिससे उसके प्राणों के प्रवाह में एक सगीत, सामजस्य, तन्मयता, व्यापकता तथा भिन्न स्वभाव धर्मा मानव समूह के प्रति सौन्दर्य का संचार हो सके ।

किमी कलाकृति में मुख्यतः तीन गुणों का समावेश रहना चाहिए । (१) सौन्दर्य बोध २)व्यापक गभीर अनुभूति (३) उपयोगी सत्य । इनका रहस्य मिश्रण ही कला वस्तु में लोकोत्तरानददायी रस की परिपुष्टि करता है । हमें देखना चाहिए कि कलाकार के सौन्दर्य दर्शन में कितना मार्जन, ऊर्ध्व प्राणता तथा रहस्य संकेत है । वह किसी विशेष रस या अभ्यास से तो कुठित नहीं, और यदि है तो उसका कारण बाह्य उपादानों में है अथवा अंतर के भाव सत्य में । दूसरा हमें देखना चाहिए कि उसकी अनुभूति में कितनी गहराई, व्यापकता तथा ऊँचाई है । उसने जीवन के साथ कितना और किस प्रकार का सामजस्य स्थापित किया है, — भीतर के जिस दर्पण में उसने मानव जीवन के सत्य को ग्रहण तथा प्रतिफलित किया है वह चेतना कितनी सूक्ष्म प्रभावग्राही तथा अतल स्पर्शी है । तीसरा हमें विचार करना चाहिए उस कृति की उपयोगिता पर—अर्थात् वह केन्द्रीय सत्य को लोक जीवन की भीतरी बाहरी परिधियों तक प्रसारित करती है कि नहीं । इसका सबसे उत्तम उदाहरण हमारे पास तुलसीकृत रामायण है, जो व्यक्ति के अंतरतम विकास में भी, अपने युग की सीमाओं के भीतर, सहायता पहुँचाता है तथा लोक समुदाय को भी बल प्रदान करता है ।

किन्तु इन सबसे महत्वपूर्णा, मेरी दृष्टि में, एक और भी वस्तु है जिसके पूरक उपर्युक्त तीनों मान ह । वह है किसी कलाकृति में पाये जानेवाले सांस्कृतिक तत्व । अर्थात् जो चेतना, जो प्रकाश, जो संस्कार किसी कलाकृति को पढने पर अज्ञात रूप से आपको प्रभावित कर आपका निर्माण करने में सफल होते हैं—जिन सूक्ष्म उपादानों का एक कलाकृति सक्रिय वितरण करती है । आज जब कि हम एक सनाति युग के शिखर पर बैठे हैं जिसके अतस्तल में धरती को आदोलित करनेवाली ज्वालामुखी मुलग रही है, हमें सांस्कृतिक मान्यताओं के प्रति सबसे अधिक चेतन्य रहना चाहिए । सांस्कृति मानव चेतना का सारपदार्थ है,

जिसमें मानव जीवन के विकास का समस्त सवर्ष नाम रूप गुणों के रूप में संचित है। जिसमें हमारी ऊर्ध्वगामी चेतना या भावनाओं का प्रकाश, तथा समतल जीवन की, मानसिक उपत्यकाओं को छायाएँ गुफित है, जिसमें हमें सूक्ष्म और स्थूल, दोनों धरातलों के सत्यों का समन्वय मिलता है। सस्कृति में हमारी धार्मिक, नैतिक तथा रहस्यात्मक अनुभूतियों का ही सार भाग नहीं रहता उसमें हमारे सामाजिक जीवन में बरते जाने वाले आचार-विचार एवं व्यवहारों के भी सौन्दर्य का समावेश रहता है। यदि हम सोचते हैं कि हम इसी क्षणसे एक आमूल नवीन सस्कृति को जन्म दे सकते हैं, तो हम ठीक नहीं सोचते। क्योंकि जो सांस्कृतिक चेतना अथवा सौन्दर्य भावना आज हमारे भीतर काम कर रही है उसके ताने बाने में मानव जीवन की सहस्रो वर्षों की अनुभूतियाँ, सुख दुःख, सद्-असद्, सत्य-मिथ्या की धारणाएँ, उसका सूक्ष्म ज्ञान जगत्, तथा बहिरतर का समस्त छाया प्रकाश ग्रथित है। जिस प्रकार भाषा एक सगठित सत्य है उसी प्रकार सस्कृति भी। वह स्वभावजन्य गुण नहीं, विकास क्रम से उपलब्ध वस्तु या सत्य है। मैं कुछ शब्द-ध्वनियों द्वारा, जो हमारी चेतना में मार्थरूप से सगठित हैं आपके मन में कुछ विचारों, भावनाओं एवं सवेदनों को जगा रहा हूँ। यदि मैं कुछ ऐसी ध्वनियों का प्रयोग करूँ, जिनका हमारे भीतर सार्थक सगठन नहीं है, तो आप उनसे कुछ भी अभिप्राय नहीं ग्रहण कर सकेंगे। इसी प्रकार हमारे सांस्कृतिक ज्ञान भी हमारी अतर्चेतना के सगठित गुण हैं। जो हमें सत्य मिथ्या का मान देते हैं और हमारी शिव-अशिव सुदर-असुदर, पाप-पुण्य आदि की भावनाओं से जुड़े हुए हैं। ये सांस्कृतिक मान्यताएँ प्रायः हमारी प्राकृतिक स्वभावज लालसाओं तथा ऐंद्रियिक सवेदनो की विरोधी भी होती हैं, हम इन्हें सकार कहते हैं।

आप जिस जाति और जिस देश की भी सस्कृति के इतिहास का अध्ययन करें आपको उसमें अतः सगठन के नियम मिलेंगे, और उनमें ब्राह्मण के विभिन्नता होने पर भी एक आंतरिक साम्य तथा सूक्ष्म एकता मिलेगी। विभेदों का कारण देश-काल की परिस्थितियाँ होती हैं और एकता का आधार समान मानवीय अनुभूति का सत्य। समस्त सत्य केवल मात्र मानवीय

सत्य है, उसके बाहर या ऊपर किसी भी सत्य की कल्पना संभव नहीं है। वनस्पति जीवन पशु जीवन से लेकर—जो मनुष्य चेतना से नीचे के धरातल हैं—स्वर्गलोक के देवताओं और उनसे भी परे का ज्ञान विस्तार केवल मानवीय सत्य है। मनुष्य चाहे बाहर जितनी जातियों, धर्मों और वर्गों में विभक्त हो, वह भीतर से एक ही है, इसलिए समस्त मानव जीवन के सत्य को एक तथा अखण्डनीय समझना चाहिए।

यद्यपि हम अतःसगठन के सत्य में आमूल परिवर्तन नहीं कर सकते, हम उसके विकास के नियमों का अध्ययन कर उसे विशेष युग में विशेष रूप से प्रभावित एवं परिवर्तित कर सकते हैं तथा उसका यथेष्ट रूपांतर भी कर सकते हैं। हमारा युग एक ऐसा ही सक्राति का युग है। जब कि हमें भिन्न-भिन्न जातियों, वर्गों और धर्मों की सस्कृतियों का समन्वय एवं सश्लेषण कर उन्हें मानव सस्कृति के एक महान विश्व सचरण के रूप में प्रतिष्ठित करना है। आज हमें मानव चेतना के क्षीर सागर को फिर से मथ कर उसके अतस्तल में छिपे हुए रत्नों को पहचानना है और मौलिक अनुभूतियों के नवीन रत्नों को भी बाहर निकाल कर अपने युग पुरुष के स्वर्ण शुभ्र किराट में उन्हें समय के अनुरूप नवीन सौन्दर्य बोध में जड़ना है, जिससे वह भावी मनुष्यत्व की गरिमा को वहन कर सके। इसलिये हमारे युग के साहित्यिकों तथा कलाकारों के ऊपर बहुत बड़ा उत्तरदायित्व आ गया है, जिसे हम साहस, सयम, सद्भाव तथा सहिष्णुता से ही पूरा कर सकते हैं।

सत्ता के सम्पूर्ण सत्य को समझने के लिये हमें व्यक्ति तथा विश्व के साथ ईश्वर को भी मानना चाहिए। ईश्वर को मानने से भेरा यह अभिप्राय नहीं कि आप विधिवत् पूजा-पाठ अथवा जप-तप करे। यह तो धर्म का क्षेत्र है और आपके स्वभाव, रुचि तथा नाड़ियों के जीवन से संबंध रखने वाली बातें हैं। ईश्वर को मानने का व्यावहारिक रूप मैं एक कलाकार के लिए इतना ही पर्याप्त समझता हूँ कि वह अव्यक्त के, सूक्ष्म के, अतर्कित के सचरणों से भी अपने को संयुक्त रखे, और उनके प्रकाश, उनके सौन्दर्य तथा शक्तियों का उपयोग कर समाज के अतर्कित जीवन का निर्माण करे। उसके कर्षों पर वास्तविकता

तथा विवेक का ही भार न हो, वे स्वप्नों के बोझ से भी झुके रहे।

सच्चेप में, मैं चाहता हूँ कि स्वाधोन भारत की कलाकृतियों लोकोपयोगी सांस्कृतिक तत्वों से ओत प्रोत रहे और नवयुवक कलाकार अपनी कलाओं के माध्यम द्वारा समाज में नवीन मानव चेतना के आलोक को वितरण कर एव लोक जीवन को बाहर-भीतर से संस्कृत सुखचिपूर्ण तथा सपन्न बनाने में सहायक हो। हमारे युग के सांस्कृतिक सूत्र हैं,—मानव प्रेम, लोक जीवन की एकता, जीवन सौन्दर्य का उपभोग तथा विश्व मानवता का निर्माण। यदि आप अपनी लेखनी और तुली द्वारा युग के इन स्वप्नों में रक्त मान का सौन्दर्य तथा अपनी व्यापक अनुभूति से जीवन फूँक सके तो आप अपने तथा समाज के प्रति अपने कर्तव्य को उसी तरह निभाहेगे जिस प्रकार एक राजनीतिक क्षेत्र का नायक लोक-सर्वर्ष के उत्थान-गतनों का संचालन कर जीवन की परिस्थितियों को विश्व-तंत्र का सतुलन प्रदान कर जन समुदाय को नवीन मानवता की ओर अग्रसर कर रहा है।

कलाकार के पास हृदय का यौवन होना चाहिए, जिसे धरती पर उड़ेल कर उसे जीवन की कुरूपता को सुदर बनाना है। वह सर्वप्रथम सौन्दर्य-स्रष्टा है। कलाकार की सबसे बड़ी कृति वह स्वयं है। जब तक वह अपना बाहर-भीतर से परिमार्जन नहीं करेगा वह संस्कृति के दिव्य पावक तथा सौन्दर्य के स्वर्गीय आलोक का आदान प्रदान नहीं कर सकेगा। बेसुरी हृदय वीणा से, जिसके तार चेतना के सूक्ष्म स्पर्शों के लिए नहीं सधे हैं, अंतर के सगीत की वृष्टि कैसे हो सकती है? अतएव आप जो स्वतंत्र भारत की चेतना के स्रष्टा हैं आपको अपने को इस महा-प्राण देश के गौरव का वाहक बनाना चाहिए जिससे आप अजलि भर-भर कर संस्कृति के स्वर्णिम पावक-करण जन समाज में वितरण कर सके। तथास्तु।

साहित्य की चेतना

(एक अभिभाषण का अंश)

सुझते आप लोग किसी प्रकार के भाषण की आशा न करें, मैं आप लोगों से केवल मिलने आया हूँ। अध्यापन का कार्य मेरा क्षेत्र नहीं है किंतु मैं उसके उत्तरदायित्व को समझता हूँ। अतएव एक साधारण साहित्यमेवी के नाते मैं आपकी उपस्थिति का स्वागत करता हूँ और आप लोगों के साथ साहित्यिक वातावरण में साँस लेने का सुख अनुभव करता हूँ।

आप केवल पाठ्य-पुस्तकों को रटकर ही साहित्य के अतस्थल में नहीं पैठ सकते, और न उसका महत्व ही समझ सकते हैं। साहित्य की ओर आकर्षित होना और उसका रस ले सकना ही पर्याप्त नहीं है। साहित्य के मर्म को समझने का अर्थ है वास्तव में मानव जीवन के सत्य को समझना। साहित्य अपने व्यापक अर्थ में मानव जीवन की गभीर व्याख्या है। उसमें मानव चेतना की ऊँची चोटियों का प्रकाश, मनकी लम्बी चौड़ी घाटियों का छायातप, तथा जीवन की आकाक्षाओं का गहरा रहस्यपूर्ण अधकार संचित है। उसमें मानव सभ्यता के युग-युग व्यापी सघर्ष का प्रच्छन्न इतिहास तथा मनुष्य के आत्मविजय का दर्शन अनेक प्रकार के आदर्शों, अनुभूतियों, रीति-नीतियों तथा भावनाओं की सजीव सवेदनाओं के रूप में सगृहीत है। यदि साहित्य को पढ़कर हम मनुष्य जीवन को सचालित करने वाली शक्तियों तथा उनके विकास की दिशा को नहीं समझ सकें तो हम वास्तव में साहित्य के विद्यार्थी कहलाने के अधिकारी नहीं हैं। इसलिए मेरा आपसे अनुरोध है कि आप साहित्य को मनुष्य जीवन के सनातन सघर्ष से कोई विभिन्न वस्तु न समझें बल्कि उसे जीवन के दर्शन अथवा जीवन के दर्पण के रूप में देखें। उस दर्पण में जहाँ आप आत्म-चिन्तन द्वारा अपने मुख को पहचानना सीखें वहाँ अपनी सहानुभूति को व्यापक तथा गभीर बनाकर उसके द्वारा अपने विश्व-रूप की अथवा मानव के विश्व

दर्शन की भी रूपरेखा का आभास प्राप्त करना सीखे । साहित्य के अध्ययन का अर्थ है रस द्वारा ज्ञान की उपलब्धि और ज्ञान ही शक्ति भी है । अतएव आप जब तक ज्ञान द्वारा शक्ति का सचय नहीं करेंगे तब तक आप युग-जीवन का संचालन भी नहीं कर सकेंगे, और मानव जीवन के शिल्पी भी नहीं बन सकेंगे । आपको मनुष्य के भीतरी जीवन का नेतृत्व करना है,—साहित्य का क्षेत्र अत-जीवन का क्षेत्र है । इसलिए आपको अपना उत्तरदायित्व अच्छी तरह समझ लेना चाहिए ।

आप लोग जो हिन्दी साहित्य द्वारा ही जीवन की प्रेरणा प्राप्त करना चाहते हैं आपको यह बात ध्यान में रखनी चाहिए कि आज का साहित्य मानव का नवीन रूप से निर्माण कर रहा है । आज का मनुष्य रेडियो, वाक्चित्रों समाचार पत्रों आदि द्वारा समस्त विश्व के मन को धारण तथा वहन कर रहा है । वह विश्व-मन के स्थूल-सूक्ष्म प्रभावों से प्रभावित होकर नवीन रूप से सगठित हो रहा है । आज का साहित्य एक देशीय अथवा एक जातीय होकर उन्नति नहीं कर सकता, उसे सार्वभौम बनना ही होगा । आधुनिकतम हिन्दी साहित्य में आपको जो एक प्रगतिवाद की धारा मिलती है उसका वास्तविक संदेश यही है । मानव स्वभाव इतना दुरुह तथा जटिल है और जीवन की परिस्थितियों में इतना अधिक वैचित्र्य है कि ससार में कोई भी सिद्धांत अथवा वाद बहुमुखी हुए बिना नहीं रह सकता । प्रगतिवाद भी इससे मुक्त नहीं है । अतएव प्रगतिवाद के अतर्गत आपको जो एक राजनीतिक संघर्ष से बोझिल विचार तथा भावना-धारा मिलती है उसे प्रगतिवाद का निम्नतम धरातल अथवा अस्थायी स्वरूप समझना चाहिए । अपने स्थायी अथवा परिपूर्ण रूप में वह एक सांस्कृतिक धरातल की सृजनात्मक चेतना है जिसका उद्देश्य विभिन्न संस्कृतियों धर्मों तथा नैतिक दृष्टिकोणों के विभेदों से मनुष्य की चेतना को मुक्त कर उसे युग परिस्थितियों के अनुरूप व्यापक मनुष्यत्व में संवारना है । वे परिस्थितियाँ केवल बाहरी आर्थिक तथा राजनीतिक आधारों तक ही सीमित नहीं हैं उनका सबंध मनुष्य जीवन को अतर्गत अनुभूतियों तथा गहनतम विश्वासों से भी है । ये अत-विश्वास, जिन्हें आप चाहें आदर्श कहें अथवा नैतिक दृष्टिकोण, पिछले युगों

की आध्यात्मिक तथा भौतिक परिस्थितियों से सबद्ध मानव चेतना के वे अभ्यास हैं जिनका हमें इस युग में अधिक ऊर्ध्व, गहन तथा व्यापक मनुष्यत्व के रूप में उन्नयन करना है। इसके लिए सभी देशों के महाप्राण तथा युग प्रबुद्ध साहित्यिक साधना कर रहे हैं। अतएव वह साहित्य जो सप्रति मानव जाति की अंतरतम एकता के सिद्धांतों से अनुप्राणित है, मानव जाति के विभिन्न श्रेणी वर्गों तथा संप्रदायों के बीच के व्यवधानों को हटाने के लिए प्रयत्नशील है, जो मानव के विश्व सम्मेलन के लिए नवीन नैतिक दृष्टिकोण, नवीन सौन्दर्य बोध तथा नवीन सांस्कृतिक उपादानों का सृजन कर रहा है, वही प्रगतिशील साहित्य वास्तव में इस युग के साहित्य का प्रतिनिधित्व कर रहा है। ऐसा साहित्य पिछले युगों के समस्त वाङ्मय में जो कुछ भी समग्रहणीय है उसका सम्पूर्ण उपयोग करने के साथ ही उन नवीन जीवन-मानों तथा सूक्ष्म अनुभूतियों पर भी प्रयोग कर रहा है जिनके समावेश से इस युग की भाषा, विजली और अणु शक्ति से अति सक्रिय परिस्थितियाँ एक सार्वभौम मानवोप सौन्दर्य से विभूषित हो सकें तथा उनमें एक व्यापक सामाजिक सामंजस्य स्थापित हो सके।

आज के साहित्य के विद्यार्थी को अपने युग की चेतना के शिखर पर खड़ा होकर पिछले युगों की ऊँची-नीची तलहटियों तथा सकीर्ण अंधेरी घाटियों पर दृष्टिपात करना चाहिए तथा उनके अनेक छायाओं से भरे हुए सौन्दर्य का निरीक्षण कर, उनके भावनाओं तथा विचारों के ऋजु कुचित नद निर्भरों का कलरव श्रवण कर, उनके तरह-तरह की राग विराग की सवेदनाओं से उच्छ्वसित वातावरण को सोंतो से हृदय में भरकर मानव सभ्यता के सघर्ष सकुल विकास का मानचित्र बनाना चाहिए। जिससे भिन्न-भिन्न युगों के आदर्शों और वादों को यथास्थान सयोजित कर वह मानव चेतना के इतिहास का यथोचित अध्ययन कर सके और उसके भविष्य के गौरव का अनुमान लगा सके। इसी प्रकार की साहित्य-साधना में मैं आपको अश्रात रूप से तत्पर देखना चाहता हूँ। साहित्य तथा कला का एक बाहरी स्वरूप भी होता है, उसका भी अपना एक जीवन होता है और वह भी परस्पर के आदान-प्रदान, अध्ययन-मनन आदि से घटता-बढता तथा बदलता रहता है। वह स्वरूप लेखकों के व्यक्तित्वों, उनकी शैलियों

साहित्यिक प्रथाओं, प्रचलनों, तथा छंदों अलंकारों का रूप है, जिसका अध्ययन तथा अभ्यास भी साहित्य-साधना के लिए अत्यन्त आवश्यक होता है। इस स्वरूप का ज्ञान जैसे साहित्य के स्वरों का, उसके सा रे ग म का ज्ञान है, जिसकी साधना से आप साहित्य की चेतना को मानना का महाप्राण रूपविधान पहनाते हैं, और उसके सौन्दर्य से हृदय का प्रभावित करते हैं। इसे आप साहित्य का गौण अथवा स्थूल स्वरूप कह सकते हैं। भाव और भाषा में भाव को ही प्रधानता देनी चाहिए किंतु इसका यह तात्पर्य नहीं कि भाषा के प्रति हमें विरक्त हो जाना चाहिए। चेतना तथा पदार्थ की तरह भाव तथा भाषा ऐसे अविच्छिन्न रूप से मिले हुए हैं कि एक के बिना दूसरे की कल्पना भले ही की जा सके किंतु अभिव्यक्ति असंभव है। भावना की चेतना के साथ ही इस युग में भाषा के सौन्दर्य में भी परिवर्तन आ रहा है। भाषा अधिक सूक्ष्म तथा प्रच्छन्न हो गई है। ध्वनि, व्यंजना तथा प्रतीकों का प्रयोग बढ़ता जा रहा है। एव भिन्न-भिन्न साहित्यों के अनुशीलन के प्रभाव से बाह्य विन्यास तथा अलंकार आदि भी नवीन रूप ग्रहण कर रहे हैं। पर इन पर विस्तारपूर्वक प्रकाश डालना अध्यापकों का काम है और मुझे विश्वास है कि आप साहित्य के उस अंग को भी उपेक्षा की दृष्टि से नहीं देखेंगे।

अतः मैं एक हिन्दी साहित्यसेवी के नाते मैं आपके प्रति अपनी शुभ कामनाएँ तथा सद्भावनाएँ प्रकट करता हूँ और आशा करता हूँ कि हिन्दी साहित्य शीघ्र ही मानव की नवीन चेतना को वाणी देकर अपने प्रमियों को अधिक से अधिक मानसिक वैभव प्रदान कर सकेगा, उनके हृदयों में व्यापक मनुष्यत्व का स्पन्दन, उनके पलकों में नवीन सौन्दर्य के स्वप्न भर सकेगा तथा आज के साहित्य के विद्यार्थी कल के सत्य द्रष्टा तथा सौन्दर्य खण्टा बन सकेंगे। .

मेरी पहिली कविता

जहाँ तक मुझे स्मरण है मेरी पहिली कविता मे कोई विशेषता नही थी, जैसे-जैसे मेरे मन का अथवा मेरो भावना या चेतना का विकास हुआ और मेरा जीवन का अनुभव गभीर होता गया, मेरी कविता मे भी निखार आता गया ।

मेरी पहिली कविता एक न होकर अनेक थीं । अपने किशोर मन के आवेग और उत्साह को अथवा कविता के प्रति अपने नवीन आकर्षण को 'ताल और लय' मे बाँधने की आकुलता मे मै अनेक छंदों मे अनेक पद साथ ही लिखा करता था । किसी छंद मे चार चरण और किसी मे आठ या बारह चरण लिखकर मेरा सद्यःस्फुट काव्य प्रम मेरी अस्फुट भावना को अनेक रूपां मे व्यक्त कर सतुष्ट होता था । इस प्रकार के मेरे समस्त प्रारम्भिक किशोर प्रयत्न मेरी पहिली कविता कहे जा सकते है क्योंकि उन सबका एक ही विषय होता और उनमे एक ही भावना और प्राय एक ही प्रकार के मिलते-जुलते शब्द रहते थे जो केवल विभिन्न छंदो और तुको के कारण अलग-अलग रचना खड प्रतीत होते थे । उदाहरण स्वरूप हमारे घर के ऊपर एक गिरजाघर था जहाँ प्रत्येक रविवार को सुबह-शाम घटा बजा करता था । यह अल्मोडे की बात है, और जैसा कि पहाडी प्रदेशो में प्रायः हुआ करता है हमारा घर नीचे घाटी मे था और गिरजाघर ऊपर सड़क के किनारे । गिरजे के घंटे की ध्वनि मुझे अत्यन्त मधुर तथा मोहक प्रतीत होती थी । गिरजे के घंटे पर मैने प्रायः रविवार के दिन अनेक छंदो मे अनेक कविताएँ लिखी हैं जिन्हें प्रयत्न करने पर भी अब मै स्मरण नहीं कर पा रहा हूँ । उन सब रचनाओ मे प्रायः यही आशय रहता था कि "हम लोग बेखबर सोए हुए हैं । यह दुनियाँ एक मोह निद्रा है जिसमें हम स्वप्नों की मोहक गलियो मे भटक रहे हैं । गिरजे का घंटा अपने शांत मधुर आह्वान से हमे जगाने की चेष्टा कर रहा है और हमे प्रभु के मंदिर की ओर बुला रहा है जहाँ दुनियाँ की मोह-निशा का उज्ज्वल प्रभात हमारी प्रतीक्षा कर रहा है । ईश्वरीय प्रेम का जीवन ही केवल मात्र पवित्र

जीवन है। प्रभु ही हमें पापों से मुक्ति प्रदान कर सकते हैं” इत्यादि। अल्मोडे में पादरियो तथा ईसाई धर्म प्रचारको के भाषण प्रायः ही सुनने को मिलते थे, जिनसे मैं छुटपन में बहुत प्रभावित रहा हूँ। वे पवित्र जीवन व्यतीत करने की बातें करते थे और प्रभु की शरण आने का उपदेश देते थे, जो मुझे बहुत अच्छा लगता था। गिरजे के घंटे की ध्वनि से प्रेरणा पाकर मैंने जितनी रचनाएँ लिखी हैं उन सब में इन्हीं पादरियो के उपदेशों का सार भाग किसी न किसी रूप में प्रकट होता रहा है। ‘गिरजे का घंटा’ शीर्षक एक रचना मैंने अपने आत्म विश्वास तथा प्रथम उत्साह के कारण श्री गुप्त जी के पास भेज दी थी, जिन्होंने अपने सहज सौजन्य के कारण उसकी प्रशंसा में दो शब्द लिखकर उसे मेरे पास लौटा दिया था।

अब एक दूसरा उदाहरण लीजिए। मेरे भाई एक बार अल्मोडे में किसी मेले से कागज के फूलों का एक गुलदस्ता ले आए, जिसे उन्होंने अपने कमरे में फूलदान में रख दिया था। मैं जब भी अपने भाई के कमरे में जाता था कागज के उन रंग-बिरंगे फूलों को देखकर मेरे मन में अनेक भाव उदय हुआ करते थे। मैं बचपन से ही प्रकृति की गोद में पला हूँ। कागज के वे फूल अपनी चटक-मटक से मेरे मन में किसी प्रकार की भी सहानुभूति नहीं जगा पाते थे। मैं चुपचाप अपने कमरे में आकर अनेक छंदों में अनेक रूप से अपने मन के उस असतोष को वाणी देकर कागज के फूलों का तिरस्कार किया करता था। अतः मैंने सुस्पष्ट शब्दों में अपने मन के आक्रोश को एक चतुर्दशपदी में छंदबद्ध करके उसे अल्मोडे के एक दैनिक पत्र में प्रकाशनार्थ भेज दिया जिसका आशय इस प्रकार था - हे कागज के फूलों, तुम अपने रूप-रंग में उद्यान के फूलों से अधिक चटकीले भले ही लगो पर न तुम्हारे पास सुगंध है, न मधु। तुम स्पर्श को भी तो जैसे कोमल नहीं लगते हो। हाय, तुम्हारी पखडियाँ कभी कली नहीं रही न वे धीरे-धीरे मुसकुराकर किरणों के स्पर्श से विकसित ही हुईं। अब तुम्हीं बतलाओ तुम्हारे पाम भ्रमर किस आशा से, कौन सी प्रेम-याचना लेकर मँडराएँ? क्या तुम अब भी नहीं समझ पाएँ कि भूटा, नकली और कृत्रिम जीवन व्यतीत करना कितना बड़ा अभिशाप है? हृदय के

आदान प्रदान के लिये जीवन मे किसी प्रकार की तो सच्चाई होनी चाहिए ।
इत्यादि . . ।

एक और उदाहरण लीजिए • मेरे फुफेरे भाई हुक्का पिया करते थे ।
सुबह-शाम जब भी मैं उनके पास जाता उन्हें हुक्का पीते पाता था । उनका
कमरा तम्बाकू के धुए की नशीली गंध से भरा रहता था । उन्हें बुआँ उड़ाते
देखकर तम्बाकू के धुए पर मैंने अनेक छंद लिखे हैं, जिनमे से एक रचना
अल्मोडे के दैनिक मे प्रकाशित भी हुई है । इस रचना की दो पक्तियाँ मुझे
स्मरण हैं जो इस प्रकार हैं—

सप्रेम पान करके मानव तुझे हृदय मे
रखते, जहाँ बसे हैं भगवान विश्वस्वामी ।

इस रचना मे मैंने धुए की स्वतंत्रता का प्रेमी मानकर उसकी प्रशंसा की
थी । आशय कुछ-कुछ इस प्रकार था •—“हे धूम ! तुम्हें वास्तव मे अपनी
स्वतंत्रता अत्यन्त प्रिय है । मनुष्य तुम्हे सुगंधित सुवासित कर, तुम्हे जल से
सरस शीतल बनाकर अपने हृदय मे बदी बना कर रखना चाहता है, उस हृदय
मे जिसमे भगवान का वास है । किन्तु तुम्हे अपनी स्वतंत्रता इतनी प्रिय है कि
तुम क्षण भर की भी वहाँ सिमट कर नहीं रह सकते और बाहर निकल कर
इच्छानुरूप चतुर्विध व्याप्त हो जाना चाहते हो । ठीक है, स्वतंत्रता के पुजारी को
ऐसा ही होना चाहिए, उसे किसी प्रकार का हृदय का लगाव या बंधन नहीं
स्वीकार होना चाहिए . . .-इत्यादि ।

इस प्रकार अपने आस-पास से छोटे मोटे विषयो को चुन कर मैं अपनी
प्रारम्भिक काव्य-साधना मे तल्लीन रहा हूँ । मेरे भावना तथा विचार तो उम
समय अत्यन्त अपरिपक्व एवं अविकसित रहे ही हागे किन्तु उन्हें छन्दबद्ध करने
मे तब मुझे विशेष आनन्द मिलता था । छन्दों क मधुर सगत ने मुझे इतना
मोह लिया था कि मैंने अनेक पत्र भी उन दिनो छन्दो ही मे र्थ कर लिखे हैं ।
यदि प्रारम्भिक रचनाओं के महत्व के सम्बन्ध मे तब थोड़ा भी ज्ञान मुझे होता
तो मैं उन कविताओं तथा पत्रों की प्रतिलिपियाँ अपने पास अवश्य सुरक्षित
रखता । अब मुझे इतना ही स्मरण है कि अपने पास-पड़ोस और दिनदिन की

परिस्थितियों एव घटनाओं से प्रभावित होकर ही मेरी प्रारम्भिक रचनाएँ निःसृत हुई हैं और अपनी अस्फुट अबोध भावना को भाषा की अस्पष्ट तुतलाहट में बोंब कर मैं अपने छन्द-रचना के प्रभ को चरितार्थ करता रहा हूँ। एक प्रकार से आरम्भ से ही मुझे अपने मधुमय गान अपने चारों ओर धूलि की ढेरी में अनजान बिखरे पड़े मिले हैं।

वैसे एक प्रकार से मैं अल्मोड़े आने से और भी बहुत पहिले छन्दों की गलियों में भटकता और चक्कर खाता रहा हूँ। तब मैं अपने पिता जी के साथ कौमानी में रहता था और वही ग्राम पाठशाला में पढ़ता था। मेरे फुफेरे भाई तब वहाँ अध्यापक थे और मेरे बड़े भाई बी० ए० की परीक्षा दे चुकने के बाद स्वास्थ्य सुधारने के लिए वहाँ अये हुए थे। मेरे बड़े भाई भी उन दिनों कविता किया करते थे। उनके अनेक छन्द मुझे अब भी कठस्थ ह। वह अत्यन्त मधुर, लय में राजा लक्ष्मण सिंह कृत मेघदूत के अनुवाद को भाभी को सुनाया करते थे। शिखरिणी छन्द तब मुझे बड़ा प्रिय लगता था और मैं, “सन्ना तेरे पी को जलद प्रिय मैं हूँ ” आदि पक्तियों को गुनगुना कर उन्हीं के अनुकरण में लिखने की चेष्टा करता था। कभी-कभी मैं भाई साहब के मुँह से कोई गजल की धुन सुन कर उस पर भी लिखने की कोशिश करता था। लेकिन अब मैं निश्चय पूर्वक कह सकता हूँ कि मेरी तब की रचनाओं में छन्द अवश्य ही ठीक नहीं रहता होगा और मैं बाल्य-चापल्य के कारण छन्द की धुन में बहुत कुछ असम्बद्ध और बेतुका लिखता रहा हूँगा। मुझे स्मरण है, एक बार भाई साहब को मेरी पीले कागज की कापी मिल गई थी और उन्होंने मेरे गजलों की खूब हँसी उड़ाई थी। अतएव उस समय की कावेता को मैं अपनी पहिली कविता नहीं मान सकता।

व्यवस्थित एव सुसंयुक्त रूप से लिखना तो मैंने पौँच-छः साल बाद अल्मोड़ा आकर ही प्रारम्भ किया। तब स्वामी सत्यदेव आदि अनेक विद्वानों के व्याख्यानो से अल्मोड़े में हिन्दी के लिए उभयुक्त वातावरण प्रस्तुत हो चुका था, नगर में शुद्ध साहित्य समिति के नाम से एक बृहत् पुस्तकालय की स्थापना हो चुकी थी, और नागरिकों का मातृभाषा के प्रति आकर्षण विशेष रूप से

अनुराग मे परिणत हो चुका था। मुझे घर मे तथा नगर मे भी नवोदित साहित्यिको, लेखको एव कवियों का माहर्च्य मुलभ हो गया था। मैने हिन्दी पुस्तको का सग्रह करना प्रारम्भ कर दिया था, विशेष कर काव्य-ग्रन्थो का, और 'नदन पुस्तकालय' के नाम से घर मे एक लाइब्रेरी की भी स्थापना कर दी थी। इसमे द्विवेदी युग के कवियों की रचनाओ के अतिरिक्त मध्य युग के कवियों के ग्रन्थ, तथा प्रेमचन्द जी के उपन्यासो के साथ बगला, मराठी आदि उपन्यासो के अनुवाद भी रख लिये थे और कुछ पिगल अलङ्कार आदि काव्यग्रन्थ भी जोड लिये थे। सरस्वती, मर्यादा आदि उस समय को प्रसिद्ध मासिक पत्रिकाएँ भी मेरे पास आने लगी थी और मैने नियमित रूप से हिन्दी साहित्य का अव्ययन आरम्भ कर दिया था।

आदरणीय गुप्त जी की कृतियों ने और विशेषकर भारत-भारती, जयद्रथ बध तथा विरहिणी ब्रजागना ने तब मुझे विशेष रूप से आकर्षित किया था। प्रिय प्रवास के छन्द भी मुझे विशेष प्रिय लगते थे। 'कविता कलाप' को मै कई बार पढ गया था। सरस्वती मे प्रकाशित मकुटधर पाडेय जी की रचनाओ मे नवीनता तथा मौलिकता का आभास मिलता था। इन्ही कवियों के अव्ययन तथा मनन से प्रारम्भ मे मेरी काव्य साधना का श्रीगणेश हुआ और मैने सुसङ्गठित रूप से विवेध प्रकार के छन्दो के प्रयोग करने सीखे। छन्दो की साधना मे मुझे विशेष परिश्रम नहीं करना पड़ा। श्रवणो को सङ्गीत के प्रति अनुराग होने के कारण तथा लय को पकड़ने की क्षमता होने के कारण सभी प्रकार के छोटे-बड़े छन्द धीरे-धीरे मेरी लेखनी से सरलता पूर्वक उतरने लगे। जो भी विषय मेरे सामने आते और जो भी विचार मन मे उदय होते उन्हें मै नये-नये छन्दों मे नये-नये रूप से प्रकट करने का प्रयत्न करता रहा। काव्य साधना मे मेरा मन ऐसा रम गया कि स्कूल की पाठ्य-पुस्तको की ओर मेरे मनमे अरुचि उत्पन्न हो गई और मैने खेल-कूद मे भी भाग लेना बन्द कर दिया। इन्ही दिनों अल्मोड़े के हाई स्कूल मे पढने के लिए एक नवयुवक आकर हमारे मकान मे रहने लगे जिन्हें साहित्य से विशेष अनुराग था। उनके संपादन में हमारे घर से एक हस्तलिखित मासिक पत्र निकलने लगा जिसमे नियमित

रूप से दो एक वर्ष तक मेरी रचनाएँ निकलती रही। उनके साहचर्य से मेरे साहित्यिक प्रेम को प्रगति मिली और नगर के अनेक नवयुवक साहित्यिकों से परिचय हो गया। मेरे मित्र अनेक प्रकाशकों के सूचीपत्र मगवाकर पुस्तकों तथा चित्रों के पार्सल भेजवाते और उन्हें हम लोगों से बेचा करते थे। इस प्रकार उनकी सहायता से हिन्दी की अनेक उत्कृष्ट प्रकाशन संस्थाएँ तथा उनके द्वारा प्रकाशित पुस्तकों का मेरा ज्ञान सहज ही बढ़ गया।

हरिगीतिका, गीतिका, रोला, वीर, मालिनी, मदक्रान्ता, शिखरिणी आदि छन्दों में मैंने प्रारम्भ में अनेकानेक प्रयोग किये हैं। और छोटे-बड़े अनेक गीतों में प्रकृति-सौंदर्य का चित्रण भी किया है। प्रकृति-चित्रण के मेरे दो-एक गीत सभ्यतः 'भर्यादा' नामक मासिक पत्रिका में भी प्रकाशित हुए हैं। 'भारत-भारती' के आधार पर अनेक राष्ट्रीय रचनाएँ तथा 'कविता कलाप' के अनुकरण में राजा रवि वर्मा के तिलोत्तमा आदि चित्रों का वर्णन भी अपने छन्दों में मैंने किया है। अनेक पत्र तथा कल्पित प्रेम-पत्र लिखकर भी, जो प्रायः सखाओं के लिये होते थे, मैंने अपने छन्दों के तारों को साधा है। अपने प्रारम्भिक काव्य साधना काल में, न जाने क्यों, कविता का अभिप्राय मेरे मन में छद्मबद्ध पक्तियों तक ही सीमित रहा है। छन्दों में संगीत होता है यह बात मुझे छन्दों की ओर विशेष आकृष्ट करती थी और अनुप्रासों या ललित मधुर शब्दों द्वारा छन्दों में संगीत की झुंकारें पैदा करने की ओर मेरा ध्यान विशेष रूप से रहता था। कविता के भावपद्ध से मैं इतना ही परिचित था कि कविता में कोई अद्भुत या विलक्षण बात अवश्य कही जाना चाहिए। कालिदास की अनोखी सूर्य की बात मैं अपने भाई साहब से बहुत छुटपन में ही सुन चुका था, जब वह भाभी को मेघदूत पढ़ाया करते थे। किन्तु उस विलक्षण भाव को संगीत के पक्ष लगाकर छन्द में प्रवाहित करने की भावना तब मुझे विशेष आनन्द देती थी और मैं अपना छन्द-साधना में इस पद्धति पर विशेष ध्यान देना प्रारम्भ से ही नहीं भूला हूँ।

मेरी उस प्रारम्भिक काल की रचनाएँ, जिन्हें मैं अपनी पहली कविता कहता हूँ, न जाने, पतझर के पत्तों की तरह मर्मर करती हुई, कब और कहाँ

उड़कर चली गई, यह मैं नहीं कह सकता। अपनी बहुत सी रचनाएँ काशी जाने से पहिले मैं अल्मोडे ही में छोड़ गया था जो मुझे घर की अव्यवस्था के कारण पीछे नहीं मिली। संभव है उन्हें कोई ले गया हो या किसी ने रद्दी कागजों के साथ फेंक दिया हो या बाजार में बेज दिया हो। वीणा-काल से पहिले के दो कविता संग्रह, जब मैं हिन्दू बोर्डिंग हाउस में रहता था, मेरी चारपाई में आग लग जाने के कारण, जल कर राख हो गये थे। कीट्स और शेली के दो मन्त्र संग्रह भी, जो मुझे प्रो० शिवाधार पाडेय जी ने पढ़ने के लिये दिये थे, उनके साथ ही भस्म हो गये। अपने उन दो संग्रहों के जल जाने का दुःख मुझे बहुत दिनों तक रहा। उनमें मेरी काव्य-साधना के द्वितीय चरण की रचनाएँ थीं। मेरी आँखों में अब उन अस्फुट प्रयासों का क्या महत्व होता यह तो मैं नहीं कह सकता, पर ममत्व की दृष्टि से वे मुझे अपनी प्रारम्भिक काव्य साधना के साक्षी के रूप में सदैव प्रिय रहते, इसमें मुझे सदेह नहीं। अपने कवि जीवन के प्रथम उषाकाल में स्वर्ग की सुन्दरी कविता के प्रति मेरे हृदय में जो अनिर्वर्चनीय आकर्षण, जो अनुराग तथा उत्साह था, उसका थोड़ा-सा भी आभास क्या मैं इस छोटी-सी वार्ता में दे पाया हूँ ? शायद नहीं।